


II-KASTELL ĠEWWIENI



ta'

Santa Tereża ta' Ġesù

Traduzzjoni ta'

P. Anġeliku M. Busuttil O.C.D

1991 L-ewwel edizzjoni

2012 It-tieni edizzjoni mhejjija minn P. Manwel Schembri O.C.D.

Disinn tal-qoxra u skanjar minn P. Elisew Parascandalo O.C.D

© Provinċja Karmelitana Tereżjana - Malta

Werrej

Nota: Biex tmur fl-Għamajjar jew fil-Kapitlu li jkun, ikklikkja fuq l-għażla tiegħek.

Daħla miktuba mill-Qaddisa nfisha	4
L-EWWEL GĦAMAJJAR f'zewġ kapitli.....	5
KAPITLU 1	5
KAPITLU 2	8
IT-TIENI GĦAMAJJAR f'kapitlu wieħed.....	13
KAPITLU 1	13
IT-TIELET GĦAMAJJAR f'zewġ kapitli.....	17
KAPITLU 1	17
KAPITLU 2	20
IR-RABA' GĦAMAJJAR fi tliet kapitli	24
KAPITLU 1	24
KAPITLU 2	28
KAPITLU 3	31
IL-ĦAMES GĦAMAJJAR f'erba' kapitli	35
KAPITLU 1	35
KAPITLU 2	38
KAPITLU 3	41
KAPITLU 4	44
IS-SITT GĦAMAJJAR fi ħdax-il kapitlu	47
KAPITLU 1	47
KAPITLU 2	51
KAPITLU 3	53
KAPITLU 4	57
KAPITLU 5	61
KAPITLU 6	64
KAPITLU 7	67
KAPITLU 8	71
KAPITLU 9	74
KAPITLU 10	78
KAPITLU 11	80
IS-SEBA' GĦAMAJJAR f'erba' kapitli	83
KAPITLU 1	83
KAPITLU 2	86
KAPITLU 3	89
KAPITLU 4	92
ITTRA MIKTUBA MILL-QADDISA BIEK TINGĦATA FLIMKIEN MAL-MANUSKRITT TAL-KASTELL ĠEWWIENI	96
TEMI TAL-KASTELL ĠEWWIENI.....	97

Dan it-trattat bl-isem ta' KASTELL ĠEWWIENI kitbitu Tereža ta' Ġesù, soru ta' Sidtna Marija tal-Karmnu, għas-Sorijiet Karmelitani Skalzi, uliedha spiritwali u ħutha fil-ħajja reliġjuża.

Dahla miktuba mill-Qaddisa nfisha

J. H. S.

1. Ftit hwejjeg li talbet minni l-ubbidjenza sibthom hekk iebba daqs li naqbad nikteb xi ħsibijiet fuq l-orazzjoni f'dan il-waqt. L-ewwel, għax ma jidhirlx li l-Mulej qiegħed jagħtini bħalissa l-ispiritu u x-xewqa li nidhol għal dan ix-xogħol. U t-tieni, għax minn tliet xhur 'l hawn qiegħda nhoss rasi bħal se tinqas bil-ħsejjes għewwa fiha li qegħdin jagħmluha hekk dgħajfa illi qed insibha bi tqila hafna biex nikteb dak li huwa meħtieġ fin-negozju ta' kuljum. Izda, billi naf li l-qawwa tal-ubbidjenza soltu tnaqqas l-ebbusija ta' dak li jidher li ma jistax isir, bir-rieda kollha tiegħi qtajtha li nagħmel dan b'qalb tajba, ukoll jekk jidher li sejjer iġibli hafna tbatija. Għax lili l-Mulej ma tanix qawwa biżżejjed biex nissielet mal-mard bla heda u mad-dmirijiet ta' kull xorta, bla ma nhoss għieda shiha għewwa fija. Ħa jagħmel dan ix-xogħol Dak li drabi oħra għenni billi wettaq għalija hwejjeg aktar ibsin, u li jiena dejjem nittama fil-ħniena tiegħu.

2. Fis-sewwa kollu nemmen li ftit li xejn nista' nżid ma' dak li diġà għedt f'xogħlijiet oħra li ordnawli nikteb; hekk li nibza' li nerga' noħroġ bl-istess ħsibijiet. Għax fit-tifsir kollu tal-kliem, jien minieħ hliet bħal dawk il-pappagalli li jgħallmuhom jitekellmu, u ma jafux aktar minn dak li juruhom jew isemmghulhom, hekk li jtennu l-istess haġa hafna drabi. Jekk il-Mulej iridni ngħid xi haġa għida, il-Maestà Tiegħu jaħseb jagħtihieli Hu; jew jekk ikun jogħġbu, ifakkarni f'dak li għedt drabi oħra, għax inkun hienja b'dan ukoll. Nithenna b'dan, għax il-memorja tiegħi hija hekk ħażina illi nifraħ narani ntenni xi hwejjeg li jkun qaluli li għedthom sewwa, biex ma jintilfux. U jekk il-Mulej lanqas dan ma jagħtini, xorta waħda jkolli x'nirbaħ meta nghejja u nżid l-uġiġ ta' rasi biex nobdi, ukoll jekk ma jidher li joħroġ ebda ġid minn dak li nasal biex ngħid.

3. U hekk qiegħda nibda dan ix-xogħol illum, jum il-Festa tat-Trinità l-aktar qaddisa, fis-sena 1577, f'dan il-monasteru ta' San Ġużepp tal-Karmnu f'Toledo, fejn ninsab bħalissa. Inqiegħed dak kollu li ngħid għall-gudizzju ta' dawk li ordnawli nikteb, għax huma bnedmin ta' għerf kbir. U jekk nasal biex ngħid xi haġa li ma taqbilx għalkollox ma' dak li żżomm il-Knisja Mqaddsa Kattolika Rumana, dan ikun biss frott in-nuqqas ta' tagħlim, għax ma jkun ġej minn ebda ħżunija. Dan żgur li huwa hekk, kif żgur li jiena, bis-saħħa tat-tjubija ta' Alla, dejjem kont, għadni sa issa u nibqa', taħt il-Knisja f'kolloxx. Ikun imbierek u msebbaħ Alla għal dejjem, ammen!

4. Dak li ordnawli nikteb dan, qalli li dawn is-sorijiet ta' dawn il-monasteri ta' Sidtna tal-Karmnu għandhom il-ħtieġa ta' xi hadd li jhollilhom id-dubji tagħhom fil-hwejjeg tal-orazzjoni. Żied jgħidli li hu kien jidhirlu li n-nisa bejniethom aktar setgħu jifhmu sewwa kliem xulxin, u li fl-imħabba li s-sorijiet kellihom għalija, żgur li kienu jagħtu kas sewwa ta' dak li stajt ngħidilhom jien. Għalhekk, ried ifehemni li kienet tassew haġa meħtieġa li nara kif ngħidilhom xi haġa. U jiena, b'dan il-ħsieb f'moħħi, nitkellem magħhom jien u nikteb; hija bluha li naħseb li dak li ngħid jista' jiswi lil xi bnedmin oħra. Il-Mulej ikun qiegħed jagħtini grazzja kbira jekk waħda biss minn dawn is-sorijiet tiegħi l-ġid kbir li tfahħru xi ftit aktar. Il-Maestà Tiegħu jaf tajjeb li ma rrid xejn aktar. Jekk nasal biex ngħid xi haġa tajba f'dak li nikteb, hija haġa ċara li s-sorijiet jifhmu li dak li ngħid ma jkunx ġej minni, għax fija ma hemm ebda kawża ta' dan, sakemm ma jurux li l-intelligenza tagħhom hija żgħira daqskemm hija żgħira l-hila tiegħi f'dawn il-hwejjeg – jekk ma jkunx il-Mulej li jagħtihieli fil-ħniena tiegħu.

L-EWWEL GHAMAJJAR f'żewġ kapitli

KAPITLU I

Titkellem mis-sbuhija u d-dinjità ta' ruhna. Iggib tixbiha biex tfisser dan, u turi l-gid kbir li tikseb ir-ruh meta tifhem sewwa l-kobor tagħha u tagħraf il-grazzji li jagħtiha Alla. Bieb ta' dan il-kastell huwa t-talb.

1. Waqt li illum kont qiegħda nitlob bil-herqa lill-Mulej biex jitkellem minfloki Hu, minhabba li la stajt insib x'naqbad ngħid u lanqas stajt nara kif se nibda nikteb dak li riedet minni l-ubbidjenza, f'daqqa waħda ġieni ħsieb f'moħħi li issa sejra nfisser biex nibda fuq sisien tajbin. Dan huwa li nharsu lejn ruhna bħala kastell magħmul kollu kemm hu minn djamant wiehed jew minn kristall l-aktar ċar, li fih hafna appartamenti, bħalma fis-sema hemm hafna għamajjar (*Gw 14,2*). U jekk naħsbu sewwa fuq dan, huti, malajr nintebħu li r-ruh tal-gust mhix hliet ġenna li fiha l-Mulej jgħid li jsib l-ghaxxa tiegħu (*Prov 8,31*). Għalhekk, kif taħsbu li jkun dak l-appartament li fih isib l-ghaxxa tiegħu Sultan hekk setgħan, hekk għaref, hekk pur u hekk mimli b'kull haġa tajba? Jiena ma nista' nsib xejn li nista' nxebbhu mas-sbuhija tal-ghageb tar-ruh u mas-setgħa tal-kobor tagħha. Fis-sewwa kollu, fin kemm ikun fin, il-moħħ tagħna ma jasalx biex jifhem sewwa lil ruhna, l-istess kif ma jistax jasal biex jifhem lil Alla; ghax kif jgħid Hu nnifsu, lilna halaqna fuq is-sura u x-xbieha tiegħu (*Gen 1,26-27*).

Issa, jekk huwa hekk, kif tassew hu, ma jiswa xejn li noqogħdu nghejjew lilna nfusna biex infittxu li nifhmu s-sbuhija ta' dan il-kastell. Ghax, għalkemm ir-ruh mhix bħal Alla daqskemm il-hlejqa ma tistax tkun bħall-Hallieq tagħha minhabba li hija holqien tiegħu, il-Maestà Tiegħu jgħid li hija magħmula fuq ix-xbieha tiegħu u dan huwa biżżejjed biex naraw li ma nistgħux nifhmu sewwa d-dinjità kbira u s-sbuhija tagħha.

2. Hija hasra mhux zghira li għandha timliena bil-misthija li, htija tagħna, ma nifhmux lilna nfusna u ma nafux min aħna. Ma tkunx injoranza kbira, uliedi, jekk xi hadd, meta jiġi mistoqsi min hu, jistqarr li ma jafx, u li lanqas biss jaf xejn fuq missieru, fuq ommu u fuq l-art li ġie minnha? Issa, jekk din hija haġa tal-bhejjem, l-imġiba tagħna tkun hafna aghar minn hekk meta ma nfittxux li nagħarfu aħna x'aħna, hliet li qegħdin ngħixu f'dan il-ġisem tagħna, u b'mod mhux ċar li, skont ma jgħidu u ghax hekk jgħallimna t-twemmin tagħna, għandna ruh. Izda, x'inhuma l-hwejjeġ tajba li hemm fiha, jew min huwa Dak li jgħix fiha, jew kemm huwa kbir is-siwi tagħha – dawn huma hwejjeġ li ftit drabi naħsbu fuqhom. U għalhekk jiġri li ftit inħabblu moħħna biex niehdu ħsieb sewwa halli nharsu s-sbuhija ta' ruhna; il-ħsieb tagħna jieqaf biss fuq l-ingast goff jew il-ħajt dawramejt ta' barra tal-kastell – jiġifieri l-ġisem tagħna.

3. Mela, ha nżommu quddiem għajnejna li dan il-kastell, kif diġà għedt, fih hafna għamajjar; għandu għamajjar fuq, oħrajn isfel u oħrajn fil-ġnub; imma fin-nofs tagħhom kollha, fiċ-ċentru tiegħu, hemm l-għamara ewlenija li hija dik li fiha jseħħu l-hwejjeġ l-aktar sigrieti bejn Alla u r-ruh.

Jehtieg li taħsbu sewwa fuq din it-tixbiha. Forsi Alla jrid li ninqeda biha sabiex inkun nista' nfissrillkom xi haġa mill-grazzji li joghġbu jagħti lill-erwieh, u fiex grazzja mhix bħal l-oħra, għallanqas safejn nista' nasal biex nifhem dawn il-hwejjeġ. Ghax hadd ma jista' jasal biex jifhimhom kollha, minhabba li hemm grazzji ta' kull xorta; aħseb u ara kemm tista' tifhimhom waħda msejkna bħalma jiena jien. Meta l-Mulej jagħtikom minnhom, għandkom titfarrġu bosta li taraw li jistgħu jingħataw grazzji hekk kbar; u min ma jingħatawlux, ikollu l-okkażjoni li jfahhar 'l Alla għall-kobor ta' tjubitu. Iva, dan għandu jkun hekk ghax, hekk kif ma jgħibilna ebda ħsara li noqogħdu naħsbu fuq il-hwejjeġ tas-sema u fuq dak li daww li qegħdin fis-sema jithennew bih — imma nifirħu magħhom u naħdmu biex aħna wkoll niksbu l-hena tagħhom — hekk ukoll ma jagħmlilna ebda ħsara li naraw kif ukoll f'dan l-eżilju jista' jiġri li Alla jikkomunika lilu nnifsu b'dan il-mod lil dud hekk mimli ntiena. U meta nifhmu dan, inhobbu tjubija hekk kbira u hniena hekk bla qies. Jiena zgura li min jara xi ħsara meta jagħraf li Alla jista' jagħti grazzja bħal din f'dan l-eżilju, ikun nieqes hafna mill-umiltà u mill-imhabba tal-proxxmu. Jekk le, kif jista' jkun li ma nifirħux bosta meta Alla jagħti dawn il-grazzji lil wiehed jew waħda minn hutna, meta nafu li dan mhux sejjer ifixklu li jagħtihom lilna wkoll? Il-Maestà Tiegħu jista' jagħti li jifhem xi haġa mill-ghegubijiet tiegħu lil min irid Hu. Xi drabi jagħmel dan biss biex juri l-kobor tiegħu, bħalma qal għal dak ir-raġel ghama li tah id-dawl meta l-Appostli tiegħu staqsew jekk kienx ghama ghax dineb hu stess jew ghax dinbu l-ġenituri tiegħu (*Gw 9,2-3*). Mela, Alla ma jagħtix dawn il-grazzji lil xi bnedmin ghax ikunu aktar qaddisin minn daww

li ma jirċevuhomx, iżda biex jingħaraf il-kobor tiegħu, bħalma naraw f'San Pawl u fil-Madalena; u biex aħna ngħolluh u nfahħruh fil-ħlejjaq tiegħu.

4. Wiehed jista' jgħid li jidher li dawn il-ħwejjeg ma jistgħux isehħu, u li huwa sewwa li ma nagħtux xi skandlu bihom lil min huwa dgħajjef.

Fil-fehma tiegħi, inqas jintilef meta nħallu lil min huwa dgħajjef ma jemminx fihom, milli meta nqiegħdu f'riskju l-gid ta' dawk li Alla jogħgħbu jagħtihomlhom. Għax dawn jimtlew bl-hena u jfittxu li jkun aktar maħbub Dak li jqassam tjubijietu b'dan il-mod, u li huwa hekk kbir fis-setgħa u l-maestà tiegħu. Wara kollox, naf li qiegħda nitkellem ma' dawk li għalihom m'hemmx dan il-periklu, għax jafu u jemmnu li Alla juri mħabbtu b'modi wisq aktar għolja. Jiena naf li min ma jemminx f'dan, ma jkollu ebda esperjenza ta' dawn il-grazzji, għax Alla mhux ħabib ta' min iqiegħed limiti għal għemilu. Għalhekk, ħuti, dawk fostkom li l-Mulej ma jmxxihomx minn din it-triq, qatt ma għandhom inaqqsu f'moħħhom il-kobor ta' Alla.

5. Waqt li nerġgħu naħsbu fil-kastell tagħna mimli għmiel u għaxxa, jeħtieġ naraw kif nistgħu nidhlu fih.

Jidher li qiegħda ngħid xi ħrafa, għax ladarba l-kastell huwa r-ruħ stess, hija haġa l-aktar ċara li m'hemmx għalfejn nidhlu fih, għax il-bniedem huwa wiehed kollu kemm hu. Kemm tkun haġa taċ-ċajt li ngħidu lil xi hadd jidhol f'kamra li jkun diġà qiegħed fiha! Iżda jeħtieġ tifhmu li hemm mod u mod kif tkun f'xi post. Hafna erwieħ jibqgħu fid-dawra ta' barra tal-kastell, jiġifieri hemm fejn ikun hemm l-għassiesa ta' barra, bla ma jhabblu rashom li jidhlu għewwa, għalkemm ma jafux x'hemm f'dak il-post hekk kbir u sabiħ, min jgħammar fih jew għallanqas kemm fih kmamar. Naħseb li diġà qrajtu f'xi kotba fuq it-talb kif ir-ruħ għandha tfittex li tidhol fiha nfisha; u dan huwa li rrid ngħid hawn.

6. Ftit ilu, wiehed għaref f'dawn il-ħwejjeg qalli li l-erwieħ li ma jitharrgħux fit-talb huma bħal gisem bil-paraliżi jew immankat, hekk li, ukoll jekk għandhom l-idejn u r-riglejn, ma jistgħux jużawhom kif iridu. Tassew li huwa hekk, għax hemm erwieħ li huma hekk morda u hekk mgħaddsa fi ħwejjeg barra minnhom, illi m'hemmx rimedju għalihom u ma jidhirx li jistgħu jidhlu fihom infushom. Issa laħqu hekk draw jithalltu dejjem mar-rettili u l-annimali l-oħra li hemm jitkaxkru fid-dawra ta' barra tal-kastell, illi kważi saru bħalhom. Għalkemm min-natura tagħhom huma hekk għonja u għandhom is-setgħa li jitkellmu xejn inqas milli ma' Alla nnifsu (*Fil 3,20*), m'hemmx xejn li jista' jiswiellhom ta' rimedju. Sakemm dawn l-erwieħ ma jfittxux li hawn jagħharfu l-qagħda kerha tagħhom u jaraw x'jagħmlu biex jintrefgħu minnha, jaslu biex jinbidlu fi statwi tal-melħ minħabba li ma jridux idawru ħarsithom fuqhom infushom, bħalma nbidlet il-mara ta' Lot meta ħarset lura (*Gen 19,26*).

7. Safejn nista' nifhem jien, il-bieb biex wiehed jidhol minnu f'dan il-kastell huwa t-talb u l-meditazzjoni. Mhux qiegħda nifhem l-orazzjoni mentali aktar milli t-talb vokali, għax ladarba t-talb bil-fomm huwa talb ukoll, dejjem jeħtieġ li jkun hemm miegħu l-ħidma tal-moħħ. Għax min ma jkunx jaf ma' min ikun qiegħed jitkellem, x'ikun qiegħed jitlob, min huwa hu li qiegħed jitlob u lil min qiegħed jitlob, ma nqisux qiegħed jitlob, ukoll jekk iċaqlaq xofftejh il-hin kollu. Xi drabi wiehed jista' jkun qiegħed jitlob ukoll meta ma joqgħodx jahseb f'dan kollu, iżda dan jiġri biss minħabba li jkun ħaseb fuq hekk drabi oħra. B'danakollu, min għandu d-drawwa li jitkellem mal-maestà ta' Alla bħallikieku qiegħed jitkellem ma' xi l-sir, bla ma jagħti kas kif ikun qiegħed ikellmu, għax jgħid dak kollu li jiġi f'moħħu u dak kollu li dara jgħid drabi oħra, fil-fehma tiegħi ma jkunx qiegħed jitlob. Ikun jogħgħob lil Alla li ebda Nisrani ma jitlob b'dan il-mod. Nittama fil-Maestà Tiegħu li intom, ħuti, żgur li ma tagħmlux dan, għax id-drawwa li għandkom li tkunu dejjem moħħkom fil-ħwejjeg interjuri tgħinkom bosta biex ma taqgħux f'dan il-mod baxx tal-annimali.

8. Mela, ma nitkellmux ma' dawn l-erwieħ immankati li, jekk ma jiġix il-Mulej innifsu jordnalhom jintrefgħu mill-qagħda tagħhom – bħalma għamel ma' dak il-paralitku li kien ilu joqgħod maġenb il-menqgħa għal tletin sena (*Gw 5,5*) – għandhom xorti tassew ħażina u jinsabu f'periklu kbir. Ha nitkellmu ma' dawk l-erwieħ l-oħra li jaslu biex jidhlu fil-kastell. Għalkemm huma mgħaddsa fil-ħwejjeg tad-dinja, b'danakollu għandhom xewqat tajba, hekk li xi drabi, ukoll jekk mhux sikwit, iħallu lilhom infushom fil-ħsieb tal-Mulej għax jagħharfu l-qagħda tagħhom. Dawn jitolbu wkoll xi darba fix-xaħar, għalkemm dejjem b'ħafna ħsiebijiet oħra frashom u b'moħħhom imxerred fuq il-ħwejjeg ta' din id-dinja, għax tassew li huma marbutin magħhom, u fejn hemm it-teżor, hemm tinsab il-qalb ukoll (*Mt 6,21*). Iżda, għallanqas, xi drabi jfittxu li jehilsu minn dan kollu, bl-għajjnuna l-aktar siewja tal-għarfien tagħhom infushom meta jaraw li mhux mexjin sewwa biex jidhlu minn dan il-bieb. Fl-aħħar jaslu biex jidhlu fl-ewwel kmamar t'isfel, iżda għadd hekk kbir ta' annimali jidhlu magħhom minn barra, illi minħabba fihom la jkun jistgħu jaraw is-sbuħija tal-kastell u lanqas jistrieħu xi ftit. Diġà għamlu ħafna li daħlu mill-bieb.

9. Lilkom, uliedi, dan kollu forsi jidhrilkom li m'ghandu x'jaqsam xejn ma' dak li rrid nghidilkom, ghax għall-ħniena ta' Alla m'intomx minn dawn. Imma stabru ftit bija, ghax ma nafx mod iehor kif nista' nfissrilkom xi hwejjeg interjuri tal-orazzjoni kif fhimthom jien. Ikun jogħgob lil Alla li għallanqas nasal biex nghidilkom xi haġa dwar dawn il-hwejjeg, ghax mhix haġa hafifa li nfehemkom dak li nixtieq nghidilkom, jekk intom infuskom ma tkunux għaddejt minnu. Izda jekk tkunu garrabtu dan, malajr tifhmu li wiehed ma jistax ma jmissx dawn il-hwejjeg; ikun jogħgob lil Alla, fil-ħniena tiegħu, li qatt ma jolqtu lilna.

KAPITLU 2

Tqiegħed f'dawl ċar il-kruha tar-ruħ li tkun fid-dnub il-mejjet, u tghid kif Alla ried jagħti ħjiel ta' din il-kruha lil wahda li kienet taf. Tniżżel xi ħsibijiet fuq l-għarfien tagħna nfusna. Dan huwa kapitlu ta' siwi għax fih ħwejjeg ta' min jagħti kashom sewwa. Tfiisser kif għandna nifhmu dawn l-għamajjar.

1. Qabel ma nissokta dan li qiegħda ngħid, nixtieq inhegġigkom taħsbu x'isir minn dan il-kastell hekk mimli dawl u ġmiel, din il-ħaġra prezzjuża tal-orjent, din is-sigra tal-ħajja mhawla fl-istess ilmijiet ta' għajn il-ħajja li huwa Alla, meta r-ruħ taqa' f'id-dnub il-mejjet (*Apk 21,2-10; Mt 13,45; Ġen 3,22; S 1,3*). M'hemmx dlamijiet aktar sewdiena, lanqas dlam aktar sfuq u oħxon minn dan. Biżżejjed tkunu tafu li għalkemm ix-Xemx stess li tat lir-ruħ dawl hekk qawwi u sbuħija hekk kbira għadha hemm fiċ-ċentru tagħha, qisha m'għadhiex hemm biex tagħtiha sehem mill-ħajja tagħha, ukoll jekk ir-ruħ jibqgħalha l-hila tgawdi mill-Maestà Tiegħu nnifsu bħalma l-kristall dejjem jirrifletti fih id-dawl tax-xemx. Xejn ma jiswielha aktar lil din ir-ruħ; jiġrilha li sakemm tibqa' fid-dnub il-mejjet, l-għemil tajjeb li tasal biex twettaq ma jgħibilha ebda frott biex tikseb xi glorja. Għax minhabba li dan l-għemil tagħha ma jkunx ġej minn Alla, li huwa l-bidu ta' kull ħaġa tajba u li bis-saħħa tiegħu biss kull virtù tagħna hija tassew virtù, imma huwa għemil li jhalliha 'l bogħod minnu, ma jistax joghġob lil għajnejn Alla. Fl-aħħar mill-aħħar, il-fehma ta' min jagħmel dnub mejjet hija li joghġob lid-demonju li huwa l-istess dlam, u mhux li joghġob lil Alla; għalhekk ir-ruħ imsejkna ssir dlam wahda hija wkoll.

2. Naf wahda li l-Mulej ried juriha kif tkun ir-ruħ meta taqa' fid-dnub il-mejjet. Din il-bniedma tistqarr li, fil-fehma tagħha, kieku l-bnedmin jaslu biex jifhmu din il-qagħda kerha tar-ruħ, żgur li hadd ma jkun jista' jasal biex jidneb, ukoll jekk ikollu jitqiegħed fl-akbar tbatijiet li fihom nistgħu naħsbu biex jahrab kull okkażjoni ta' dnub. Għalhekk xtaqet tabilhaqq minn qalbha li kulhadd jifhem dan. Li kontu intom ukoll, uliedi, titheggu biex titolbu bil-ħniena lil Alla għal dawk kollha li jinsabu f'din il-qagħda u saru dlam ċappa huma wkoll, kif ukoll l-għemil kollu tagħhom. Għax hekk kif in-nixxighat li johorġu minn għajn safja huma ċari daqs il-kristall huma wkoll, jiġri li l-għemil tar-ruħ fil-grazzja joghġob lil għajnejn Alla u l-bnedmin, għax ikun ġej minn dik l-għajn tal-ħajja li fiha r-ruħ tefgħet għeruqha bħallikieku kienet sigra mhawla fiha (*S 1,3*). Ma kien ikollha ebda ħajja u frott li kieku ma kienx hemm din l-għajn li tgħajjixha, ma tħallihiex tinxef, u kull darba tagħtiha l-qawwa li tkabbar frott bnin. Bil-maqlub ta' dan, ir-ruħ li htija tagħha tħalli din l-għajn biex tħawwel lilha nfisha hemm fejn l-ilma huwa iswed u kollu ntiena, dak kollu li johroġ minnha mhux ħlief miżerja u ħmieġ ukoll.

3. Jeħtieġ niftakru hawn li l-Għajn, jew dik ix-Xemx kollha dija, li tinsab fiċ-ċentru tar-ruħ, ma titlifx is-sbuħija u d-dawl qawwi tagħha li hija dejjem imfawra bihom, għax xejn minn ġmielha ma jista' jittehdilha. Izda meta fuq kristall li jkun fix-xemx titqiegħed biċċa pannu sewda hafna, hija ħaġa ċara li, ukoll jekk ix-xemx tibqa' tiddi, xorta wahda d-dawl qawwi li titfa' fuq il-kristall jibqa' bla effett.

4. O, erwieh mifdija mid-demmi ta' Ġesù Kristu! Ifhmu u tħassru lilkom infuskom! Kif jista' jkun li meta tifhmu dan, ma tarawx kif tneħħu ż-żift li jsewwed il-kristall tagħkom? Ftakru li jekk ħajjitkom tintemm issa, qatt aktar ma terġgħu tithennew b'dan id-dawl. O Ġesù, kemm hija ħaġa kerha li tara xi ruħ mifruda minn dan id-dawl! F'liema qagħda kerha jinsabu l-appartamenti msejkna tal-kastell! U kemm jibqgħu mhawda s-sensi li jgħammru fihom! U f'liema għama u tmexxija ħażina jaqgħu l-fakultajiet tar-ruħ, li huma l-għassiesa u dawk li jieħdu ħsieb il-qaddejja l-oħra u t-tmexxija tal-palazz! Fl-aħħar mill-aħħar, ladarba s-sigra hija mhawla f'art id-demonju, xi frott iehor tista' tagħti?

5. Darba smajt bniedem spiritwali jistqarr li jistagħġeb l-aktar mhux b'dak li jasal biex jagħmel min ikun fid-dnub il-mejjet, izda b'dak li ma jagħmilx. Li kien Alla, fil-ħniena tiegħu, jehlisna minn ħażen hekk kbir, għax f'ħajjitna kollha hawn fuq l-art m'hemmx xejn li jisthoqqlu l-isem ta' ħażen daqs dan li jgħib miegħu ħsarat deġġiema u bla tmiem. Minn dan fuq kolloxx, uliedi, għandna nibzżgħu fil-mixi tagħna, waqt li fit-talb tagħna nitolbu bil-herqa lil Alla jehlisna minnu. Għax jekk Hu ma jħarisx il-belt, għalxejn nithabtu aħna (*S 126,1*), ladarba aħna l-frugħa fiha nfisha.

Barra minn hekk, dik li semmejt qalet ukoll li mill-grazzji li taha Alla ħadet żewġ ħwejjeg. L-ewwel wahda, biża' l-aktar kbir li toffendi lil Alla, hekk li minhabba li għarfet sewwa dawn il-ħsarat hekk kbir, ma waqfitx titlob bil-herqa lil Alla biex ma jħallihiex taqa' fid-dnub. It-tieni ħaġa, mera għall-umiltà, li fih setgħet tara kif ebda għemil tajjeb tagħna m'għandu l-bidu tiegħu

fina nfusna, imma f'dik l-Għajn li fiha hija mhawla s-sigra ta' ruhna, u minn dik ix-Xemx li bis-shana tagħha tagħti qawwa lill-ghemil tagħna. U tghid li dan tqiegħed b'mod hekk ċar quddiemha, illi xhin kienet twettaq, jew tara titwettaq, xi haġa tajba, mill-ewwel kienet tmur bi ħsiebha fl-għajn tal-bidu tagħha, u tifhem li mingħajr din l-għajjnuna, ahna ma nistgħu nagħmlu xejn. Għalhekk, kienet tibda minnufih tfahhar lil Alla, u hadet id-drawwa li tinsa lilha nfiha kull xhin twettaq xi għemil tajjeb.

6. Il-hin li tiehdu biex taqraw dan, ħuti, u ż-żmien li nahli biex niktbu, ma jkunx mitluf jekk inżommu dejjem quddiem għajnejna dawn iż-żewġ hwejjeg. L-ghorrief u dawk li jifhmu f'dawn il-hwejjeg jafu hom sewwa, iżda ahna n-nisa ma nifhmuhomx malajr u jeħtieġ li jgħallmuna kollox. Forsi huwa għalhekk li l-Mulej irid li nsiru nafu b'dawn it-tixbihat. Ikun joghġbu, fi tjubitu, li jagħtina l-grazzja li niehdu l-gid minnhom.

7. Dawn il-hwejjeg interjuri huma hekk tqal biex nifhmuhom illi wahda bhali, li għandha ftit tagħlim, bilfors ikollha tghid hafna kliem żejjed u xi hmerija biex tasal halli tghid xi haġa tajba. Huwa meħtieġ li min jaqra dan ikollu ftit sabar, għax jiena nnifi rrid nistabar biex nikteb fuq dak li ma nafx, għax tassew li xi drabi naqbad biex nikteb bhal wahda belha, bla ma naf x'sejra ngħid u lanqas kif se nibda ngħidu. Iżda nifhem li huwa ta' siwi għalikom li nfissrillkom mill-aħjar li nista' xi hwejjeg dwar il-hajja interjuri, għax nisimghu bla heda kemm it-talb huwa haġa tajba, u kif mill-Kostituzzjonijiet tagħna għandna ngħaddu sigħat shah fit-talb kuljum. Iżda aktar jingħad dwar x'għandna nagħmlu ahna waqt it-talb milli jitfissru l-ghegubijiet tal-Mulej fir-ruh – irrid nifhem dak li huwa sopranaturali. Li nitkellmu fuqhom u nfittxu li nuruhom b'hafna modi biex nifhmuhom aħjar, żgur li jkunilna ta' faraġ kbir. Għax dan il-bini tas-sema li jinsab fina huwa hekk ftit mifhum mill-bnedmin, ukoll jekk hafna huma dawk li jgħaddu minnu. U għalkemm il-Mulej tani li nifhem xi haġa f'hafna hwejjeg li ktibt dwarhom, nagħraf li hemm hwejjeg ohra li ma kontx fhimthom bhalma qiegħda nifhimhom illum, l-aktar xi hwejjeg li huma tassew aktar ibsin biex nifhmu. Il-gwaj huwa li biex nasal għalihom, kif diġà għedt, ikolli ntenni hafna hwejjeg li huma magħrufa sewwa; minhabba l-mohħ goff li għandi, ma nistax nagħmel mod ieħor.

8. Issa, ejjew immorru lura lejn il-kastell tagħna bil-hafna għamajjar li fih. Ma għandkomx taħsbu f'dawn l-għamajjar bħallikieku qegħdin wara xulxin f'ringiela, iżda wahħlu għajnejkom fuq iċ-ċentru li huwa l-kamra jew il-palazz fejn joqgħod is-sultan. Ahsbu fil-kastell bħallikieku kien *palmto*, dik il-pjanta li għandha hafna weraq bħal qxur imdawwar mal-qalba tagħha ta' toghma tajba, u wiehed irid inehhi l-weraq kollu biex ikun jista' jiekol il-qalba. Hekk ukoll hawn; għax madwar din il-kamra tan-nofs hemm hafna kmamar ohra, saħansitra fuqha wkoll. Għalhekk, il-hwejjeg tar-ruh għandna dejjem inqisuhom kotrana, wesghin u miftuha bosta, bla ma nibzghu li qegħdin naraw kbir wisq. Ir-ruh għandha hila fiha wisq aktar milli qatt nistgħu naħsbu ahna, u x-Xemx li tinsab f'dan il-palazz tikkomunika lilha nfisha lil kull naha tagħha. Għal kull ruh li titharreg fl-orazzjoni, sew jekk fil-ftit sew jekk fil-hafna, huwa meħtieġ li ma tintefax f'xi rokna u tingħalaq wahedha f'post wiehed. Ha tithalla timraħ f'dawn l-għamajjar kollha li jinsabu fuq, taħt jew fil-ġnub, ladarba Alla taha dinjita hekk kbira. Hadd ma għandu jgegħelha tibqa' għal żmien twil fl-istess kamra. Uff! jekk tieqaf fl-għarfien tagħha nfisha! Meħtieġ huwa dan l-għarfien u araw li tifhmuni sewwa – ukoll għal dawk li l-Mulej dahhal fl-istess għamara fejn jinsab Hu. Għax, imxiet kemm tkun imxiet 'il quddiem, ir-ruh tibqa' dejjem teħtieġ l-għarfien tagħha nfisha; xejn aktar ma tista' tfittex, ukoll jekk tkun tixtieq. L-umiltà taħdem dejjem, bħan-nahla li tagħmel l-għasel fid-duqqajs. Mingħajr dan, kollox jintilef. Iżda rridu niftakru li n-nahla toħroġ itir ukoll biex tiġbor in-nektar mill-fjuri. Hekk ukoll ir-ruh fl-għarfien tagħha nfisha; ha temminni u ttir xi drabi biex taħseb sewwa fuq il-kobor u l-maestà ta' Alla tagħha. B'hekk tagħraf iċ-ċokon tagħha aħjar milli meta toqgħod taħseb fuqha nfisha, u tkun aktar hielsa minn dawk l-annimali li jitkaxxru li jilhqqu jidhlu fl-ewwel kmamar, jigifieri f'dawk tal-għarfien tagħha nfisha. Għax ukoll jekk, kif qiegħda ngħid, huwa bis-saħħa tal-ħniena kbira ta' Alla li r-ruh tissokta titharreg f'dan l-għarfien, iż-żejjed bħan-nieqes, kif ngħidu. U emmnuni: nimxu aktar 'il quddiem fil-virtù bl-għajjnuna tal-qawwa ta' Alla milli meta nibqgħu marbutin mat-tajn tal-art li ahna ahna (*Fil 4,13*).

9. Ma nafx jekk fissirtx ruhi sewwa. Għax hija haġa hekk siewja li nagħrafu lilna nfusna, illi ma rridkom tillaxkaw qatt fiha, tkunu għolejtu kemm għolejtu sas-smewwiet. U dan minhabba li sakemm għadna fuq din l-art, m'hemm xejn li jista' jiswielnha aktar milli-umiltà. Għalhekk, intenni li hija haġa tajba, anzi tajba hafna, li nidhlu l-ewwel fl-appartament fejn nagħrafu lilna nfusna, qabel ma ntiru lejn l-għamajjar l-oħra. Din hija t-triq it-tajba; u ladarba nistgħu ngħaddu minn triq żgura u watja, għax irridu l-gwienah biex intiru? Ha naraw kif nistgħu

nimxu aktar 'il quddiem f'din it-triq. Fil-fehma tieghi, qatt ma naslu biex nagharfu lilna nfusna jekk ma nagharfux lil Alla. Meta nitfgħu harsitna fuq il-kobor tiegħu, naslu għaċ-ċokon tagħna; meta nharsu lejn is-safa tiegħu, naraw il-hmieġ tagħna; meta nahsbu fuq l-umiltà tiegħu, nifhmu kemm għadna 'l bogħod milli nkunu umli.

10. F'dan hemm żewġ vantaġġi. L-ewwel, hija haġa minn ewl id-dinja li haġa bajda tidher aktar bajda meta titqiegħed hdejn xi haġa sewda, u bil-maqlub, haġa sewda tidher aktar sewda hdejn haġa bajda. It-tieni, l-intelligenza u r-rieda tagħna jistagħnu hafna u jinfethu għal kull haġa tajba, jekk iduru daqqa fuqhom infushom u daqqa fuq Alla. Żgur li għal hafna raġunijiet ma jaqblilniex li ma nintrefgħu qatt mill-hama tal-miżerji tagħna. Għedna kemm huma suwed u kemm jintnu n-nixxigħat ta' dawk li qegħdin fid-dnub il-mejjet. Hekk ukoll hawn, għalkemm dawn l-erwieh mhumieħ bħal dawk — Alla jehlisna! — għax qegħdin biss nohorġu xebh. Jekk nibqgħu dejjem mgħaddsa fil-miżerja tal-art tagħna, in-nixxieġha qatt ma tohroġ hielsa mill-hafna biża', għufija u nuqqas ta' hila tagħna. Inkun mohħi biex nara jekk humieħ iħarsu lejja jew le: irrid inkun naf jekk immurx hażin jekk naqbad din it-triq; nistaqsi lili nnifsi jekk għandix nażżarda nibda xi biċċa xogħol u jekk dan ikunx nuqqas ta' umiltà; irrid nara hux tajjeb li wahda msejkna bħali titharreg f'haġa hekk għolja bħalma hi l-orazzjoni; nibda nahseb iżommunix aktar fl-gholi jekk ma nimxix bħall-oħrajn kollha. Nasal biex ngħid li qatt mhu tajjeb tasal fl-estrem, lanqas fil-virtù; li ladarba jiena midinba hekk kbira, nista' naqa' aktar mill-gholi; li forsi ma nasalx biex nimxi aktar 'il quddiem, u b'hekk nagħmel hsara lit-twajbin; u fl-aħħar, li wahda bħali żgur li ma tehtieġx hwejjeġ speċjali.

11. O, jgħinni Alla! Kemm erwieh, uliedi, mar iwassal għat-telfien b'dan il-mod id-demonju! Għax dawn jidhrilhom li dan kollu, u hafna hwejjeġ oħra li nista' nsemmi, hija umiltà; iżda dan huwa ġej min-nuqqas tal-gharfien tagħna nfusna. Ngħawġu dan l-gharfien; u jekk qatt ma nintrefgħu minna nfusna, ma nistagħgibx li nistgħu nibzghu minn dan kollu, u minn hwejjeġ aghar ukoll. Għalhekk ngħid, uliedi, li għandna nqiegħdu għajnejna fuq Kristu, il-Ġid tagħna, li minnu nitgħallmu l-umiltà vera, kif ukoll fuq il-qaddisin tiegħu. U jiġri li, kif għedt qabel, l-intelligenza tagħna tistagħna u l-gharfien tagħna nfusna ma jibqax jitekaxkar fil-baxx, kollu beżgħan. Għalkemm din hija l-ewwel għamara, hija għanja hafna, u hija hekk prezzjuża illi jekk ir-ruħ tehles mill-annimali li hemm jitekaxkru fiha, xejn ma għandu jżommha milli tibqa' miexja 'l quddiem. Tat-twerwir huwa l-qerq fin-nasbiet li juża d-demonju sabieħ l-erwieh ma jaslux biex jagharfu lilhom infushom u ma jifhmu liema hija l-aħjar triq għalihom.

12. Nista' nagħti tagħrif siewi dwar in-nasbiet li juża d-demonju f'dawn l-ewwel għamajjar, għax ġarrabthom jien. Intenni, mela, li m'għandkomx taħsbu li dawn il-kmamar huma ffit; hemm miljuni minnhom. Għax l-erwieh jidhlu hawn b'hafna modi, kollha b'fehma tajba. Iżda minhabba li d-demonju dejjem għandu fehma hażina, f'kull kamra jqiegħed hafna leġjuni ta' demonji biex jissieltu mal-erwieh meta dawn ifittxu li jgħaddu minn kamra għall-oħra. U billi l-erwieh imsejkna ma jintebħux b'dan, jasal biex jidhak bihom b'kull xorta ta' qerq. Iżda ma jistax wisq ma' dawk li laħqu mxew 'il quddiem u waslu qrib l-għamara tas-sultan. Imma fl-ewwel għamajjar l-erwieh ikunu għadhom mohħhom fid-dinja u mgħaddsa fil-gosti u l-frugħat tagħha, fl-unur u fil-ġieħ tagħhom infushom, minhabba li l-vassalli tagħhom (li huma s-sensi u l-fakultajiet) ma għadx għandhom il-qawwa li Alla ta lin-natura tal-bniedem fil-bidu. Dawn l-erwieh jiġu mirbuha bil-heffa, ukoll jekk ikollhom fihom ix-xewqa li ma joffendux lil Alla, u wkoll jekk iwettqu ghemil tajjeb. Dawk li jaraw li jinsabu f'din il-qagħda jehtieġ li jersqu sikwit u bl-akbar heġġa, mill-aħjar li jistgħu, lejn il-Maestà Tiegħu, u jieħdu b'avukat tagħhom lill-imbierka Omm Alla u l-Qaddisin tiegħu biex jiġġieldu għalihom, għax il-qaddejja tagħhom f'it fadlilhom saħha biex jiddefendu lilhom infushom. Fis-sewwa kollu, il-qawwa tagħna f'kull qagħda tar-ruħ jehtieġ li tiġina mingħand Alla. Ha jagħtihielna l-Maestà Tiegħu fil-hniena tiegħu, ammen!

13. Kemm hija fqira u mimlija niket hajjitna fuq l-art! Billi band'oħra diġà għedt hafna fuq il-hsara li tiġina min-nuqqas ta' umiltà u tal-gharfien tagħna nfusna, ma jiena sejra ngħidilkom xejn aktar hawn, ħuti, ukoll jekk dan l-gharfien tagħna nfusna huwa l-aktar li jgħodd fil-mixi tagħna 'l quddiem. Ikun joghġob lill-Mulej li wasalt biex ngħid xi haġa li hija ta' siwi għalikom.

14. Għandkom iżzommu quddiem għajnejkom hawn li d-dawl li johroġ mill-palazz fejn jgħammar is-Sultan bilkemm jasal f'dawn l-ewwel għamajjar. Ukoll jekk mhumieħ skuri u suwed bħal meta r-ruħ tkun fid-dnub il-mejjet, b'xi mod huma mdallma, hekk li r-ruħ li tinsab fihom ma tistax tasal biex tara d-dawl. Dan ma jkunx hekk htija tal-kamra — ma nafx kif infisser ruħi sewwa — iżda minhabba l-hafna hwejjeġ hżiena bħal sriep, lifgħat, u annimali oħra li jidhlu fil-kamra flimkien mar-ruħ u ma jhalluhiex tintebaħ bid-dawl. Qisu wiehed li jidhol

f'post fejn hemm hafna xemx, imma għandu għajnejh mimlija tajn hekk li bilkemm jista' jiftahhom. Il-kamra hija mdawla biżżejjed, imma hu ma jistax jithenna bid-dawl li fiha minhabba li huwa mxejkel minn hafna hwejjeġ bħal dawn l-annimali u bhejjem li jgħeghelu jagħlaq għajnejh għal kull haġ'ohra barra minnhom. Jidhirli li din hija l-qagħda ta' dik ir-ruħ li, għalkemm ma tkunx f'qagħda hażina għalkollox, hija hekk mitlufa fil-hwejjeġ tad-dinja u mgħaddsa fi hwejjiġha u ġieħha, jew f'dak li tista' tikseb għaliha, kif diġà għedt, illi dawn il-hwejjeġ ma jhalluhiex tara u tithenna bis-sbuhija tagħha, ukoll jekk fil-qieġ ta' qalbha tixtieq kieku tehles minn xkiel hekk kbir.

B'danakollu, kull min ikun irid jidhol fit-tieni għamajjar, ikun jaqbillu hafna li jfittex li jehles mill-hafna hsibijiet u hwejjeġ mhux meħtieġa, kull wiehed skont l-istat tiegħu. Din il-haġa hija hekk meħtieġa biex wiehed jasal sal-għamara ewlenija, illi jekk ma jibdiex jagħmel dan, nara li qatt ma jista' jasal. Mhux biss, imma lanqas ikun jista' jibqa' mingħajr periklu fejn diġà wasal, ukoll jekk dahal fil-kastell, għax fost dawk il-hafna annimali velenużi, ma jistax ikun li xi darba jew ohra ma jiġix migdum minnhom.

15. Mela, xi jkun qatt, uliedi, jekk dawk li diġà huma hielsa minn dan it-tfixkil kollu, bħalma aħna aħna, hekk li dahlu hafna aktar 'il ġewwa fil-kastell f'għamajjar sigrieti ohra tiegħu, ikollhom jergħu lura htija tagħhom u joħorġu f'dik il-hamba u gegwiġija kollha? Huwa minhabba dnuvietna li hafna bnedmin li Alla tahom il-grazzji tiegħu jaslu mbagħad biex, htija tagħhom, jergħu jaqgħu f'din il-miżerja. Hawn ninsabu hielsa mill-hwejjeġ ta' fuq barra; minn dawk interjuri, ha jkun joghġob 'il-Mulej li nkunu hielsa wkoll, u li jehlisna Hu. Oqogħdu b'għajnejkom miftuha, uliedi, biex ma tithassbux fuq hwejjeġ barra minnkomb. Ftakru dejjem li f'tit biss huma l-għamajjar ta' dan il-kastell li fihom id-demonju ma jitqabadx magħkom. Huwa minnu li f'xi wħud minnhom l-għassiesa — li mingħalija diġà għedt li huma l-fakultajiet — għandhom qawwa biżżejjed biex jissieltu miegħu; iżda għandna noqogħdu b'għajnejna miftuha biex ngħassu sewwa għan-nasbiet tiegħu, li ma jmurx iqarraq bina, meta jidher quddiemna bħal xi anġlu ta' dawl (2Kor 11,14). Għax għandu mezzi bla għadd biex jagħmilna hsara bihom; jidhol bil-mod il-mod, hekk li ma nintebhux bih qabel ma jkun diġà għamilna hsara.

16. Diġà għedtilkom drabi ohra li d-demonju jaħdem bħal lima li ma tagħmilx hsejjes, u jeħtieġ li nagħrafuh mill-bidu. Hawn irrid ngħid xi haġ'ohra biex nagħmilhielkom eħfef li tifhmuni.

Id-demonju jnissel f'xi soru tqanqil qawwi għall-penitenza, hekk li din tibda taħseb li ma tistax issib mistrieħ hliet meta tittortura lilha nfisha. Dan huwa tajjeb fih innifsu; iżda jekk il-prijura ordnat li ma għandha ssir ebda penitenza mingħajr il-permess tagħha, u b'danakollu s-soru jidhrilha li f'haġa hekk tajba tista' tazżarda tibqa' miexja fi triqtha u tfassal hajjitha wahedha b'mod li fl-aħħar tasal biex thassar saħħitha u ma tkunx tista' tagħmel dak li r-Regola titlob minnha, malajr taraw intom infuskom fejn wassal dak li deher li huwa tajjeb.

F'soru ohra jnissel heġġa l-aktar kbira għall-perfezzjoni. Żelu bħal dan huwa tajjeb hafna; iżda jista' jiġri li minhabba f'hekk tibda taħseb li kull nuqqas żgħir ta' shabha s-sorijiet huwa xi ksur kbir tal-liġi, hekk li toqgħod għassa biex tara jaqgħux f'xi haġa halli tmur tgħid b'kolloxx lill-prijura. Xi drabi jista' wkoll jiġri li lanqas tara n-nuqqasijiet tagħha minhabba l-heġġa kbira li jkollha għall-perfezzjoni tal-hajja reliġjuża. U billi s-sorijiet l-ohra ma jifhmux dak li tkun qieġħda thoss minn ġewwa, imma jaraw biss it-thassib tagħha, jistgħu ma jehduhiex tajjeb wisq.

17. Dak li d-demonju jrid jasal għalih hawn mhix haġa żgħira, għax irid iberred il-karità u l-imhabba li s-sorijiet għandu jkollhom għal xulxin. U dan iġib miegħu hsara kbira. Ha nifhmu sewwa, uliedi, li l-perfezzjoni vera tinsab fl-imhabba ta' Alla u tal-proxxmu; u aktar ma nħarsu bil-perfezzjoni dawn il-kmandamenti, aktar inkunu perfetti. Ir-Regola kollha tagħna u l-Kostituzzjonijiet mhuma xejn aktar hliet meżzi biex inħarsu dan b'perfezzjoni akbar. Ha nwarbu kull tqanqil ta' heġġa mhux f'waqtha, għax dan jista' jkunilha ta' hsara kbira. Kull wahda minna ha thares lejha nfisha. Billi band'ohra diġà għedt hafna dwar dan kollu, mhux se ntawwal aktar fuq hekk.

18. Din l-imhabba ta' bejnietna hija hekk meħtieġa illi rrid li ma ninsewha qatt. Għax jekk ir-ruħ toqgħod il-hin kollu mohħha biex tara fl-ohrajn dawk il-hwejjeġ ta' xejn li fl-aħħar mill-aħħar xi drabi lanqas biss ikunu nuqqasijiet — imma li aħna li ma nafux wisq fuq dawn il-hwejjeġ naraw f'dawl l-aktar ikrah — żgur li hija titlef kull paċi u ttellef il-kwiet tal-ohrajn. Aħsbu sewwa jekk din ix-xorta ta' perfezzjoni gietx tiswa wisq. U d-demonju jista' jittanta b'dan il-mod lill-prijura; u dan huwa ta' periklu akbar. Għalhekk, hija meħtieġa hafna diskrezzjoni. Jekk tkun qieġħda tikser ir-Regola jew il-Kostituzzjonijiet, mhux lakemm wiehed jagħlaq għajnejh; jeħtieġ li tiġi mwissija. U jekk ma tiqafx, jeħtieġ li jkun mgħarraf il-prelat. Din hija imhabba vera. U hija wkoll imhabba jekk timxu b'dan il-mod mas-sorijiet l-ohra meta jkun

hemm fin-nofs xi haġa gravi, għax li thalli kollox għaddej minhabba l-biża' li taqa' fit-tentazzjoni, hija tentazzjoni wkoll. Izda, biex id-demonju ma jqarraqx bina, jehtieg noqogħdu attenti hafna li ma nintilfux nithaddtu bejnietna fuq dawn il-hwejjeg. Għax bis-saħħa ta' hekk, id-demonju johroġ minn fuq u jdahhal fostna d-drawwa li noqogħdu ngemgmu fuq xulxin. Għandna nithaddtu fuq dawn il-hwejjeg ma' min jista' jkun ta' ġid, kif diġà għedt. Fostna — ikun imsebbah Alla! — m'hemmx wisq post għal dan, ladarba nharsu s-silenzju kważi l-hin kollu; izda dejjem jaqbel li noqogħdu għassa.

IT-TIENI GHAMAJJAR f'kapitlu wiehed

KAPITLU I

Titkellem mis-siwi kbir tal-perseveranza biex wiehed jasal fl-aħħar għamajjar, kif ukoll mill-gwerra shiħa li jittanta jagħmel id-demonju. Turi kemm jaqbel li wiehed ma jaqbadx triq b'ohra mill-bidu, jekk tassew irid jasal sal-aħħar. Tagħti mezz li zgur igib l-effett mixtieq.

1. Ejjew issa nitkellmu mill-erwieh li jidhlu fit-tieni għamajjar u naraw x'jagħmlu. Irrid ngħidilkom xi haġa żgħira biss dwar dan, għax diġà ktibt fit-tul fuq hekk bnadi oħra, u ma jistax ikun li ma nergax intenni hafna minn dak li għedt, għax lanqas niftakar xejn milli ktibt. Jekk stess nasal biex ngħidilkom l-istess hwejjeġ b'mod iehor, naf tajjeb li intom ma tiddejqux, għax ahna qatt ma nghejjew mill-kotba li jtkellmu fuq dan kollu, ukoll jekk hemm hafna minnhom.

2. Hawn irridu nitkellmu minn dawk li diġà bdew jitharrġu fl-orazzjoni u li fehmu kemm jgħodd li ma jibqgħux imwahnlin fl-ewwel għamajjar, imma li fl-istess hin għadhom hafna drabi nieqsa mill-fehma soda li johorġu minnhom. Għax ma jaharbux dejjem l-okkażjonijiet tad-dnub, hekk li jqiegħdu ruħhom f'periklu kbir. Izda hija diġà hniena kbira ta' Alla li għallanqas f'xi hin ifittxu li jaharbu mis-sriep u l-annimali velenużi għax jifhmu li ahjar joqogħdu 'l bogħod minnhom.

F'xi hwejjeġ, dawn ikollhom tbatija akbar milli jgarrbu dawk li jinsabu fl-ewwel għamajjar, ukoll jekk mhumix f'periklu kbir. Għax issa jidher li jifhmu l-qagħda tagħhom, hekk li hemm tama kbira li għad jidhlu aktar 'il gēwwa fil-kastell. Qiegħda ngħid li jkollhom tbatija akbar, għax dawk li għadhom fl-ewwel għamajjar huma bħat-torox imbikkma li ma jhossuhix bi kbira wisq li ma jistgħux jtkellmu, mhux bħal dawk li jisimghu bla ma jistgħu jtkellmu. B'danakollu, hadd mhu se jixtieq li jkun trux minhabba f'hekk, għax fl-aħħar mill-aħħar hija haġa kbira li wiehed jifhem dak li jgħidulu. Mela dawn tat-tieni għamajjar jistgħu jifhmu s-sejhat li jagħmlilhom il-Mulej, għax bil-mod il-mod qegħdin jersqu aktar lejn il-post fejn jinsab il-Maestà Tiegħu, li huwa ġar mill-ahjar. U hekk huma kbar il-hniena u t-tjieba tiegħu illi dan il-Mulej tagħna huwa dejjem herqan li ahna nixtqu u nfittxu l-kumpannija tiegħu, hekk li minn hin għall-iehor jgħajtilna biex nersqu lej. U jagħmel dan ukoll jekk ahna nkunu aktar mohħna f'kull xorta ta' mogħdija taż-żmien, fin-negozji u l-gosti u elf haġa oħra tad-dinja, meta naqgħu fid-dnubiet u nergħu nqumu minnhom (għax dawn l-annimali li ninsabu mdawrin bihom huma hekk velenużi u ta' periklu hekk kbir fil-hidma bla heda tagħhom, illi jrid ikun miraklu biex ma nitfixklux u naqgħu fihom). U lehen il-Mulej huwa hekk helu, illi r-ruħ imsejkna tinfena bl-ghali meta tara li ma tistax tagħmel mill-ewwel dak li jrid minnha. Għalhekk, kif qiegħda ngħid, għaliha hija tbatija akbar milli kieku qatt ma semgħet dan il-lehen.

3. Ma rridx ngħid li dawn l-ilhna u sejhat huma bħal dawk li għad insemmi aktar 'il quddiem. Dawn jaslu permezz tal-kliem li jgħidu xi nies twajba, jew bis-saħħa tal-priedki li nisimghu u l-kotba tajba li naqraw, kif ukoll b'hafna hwejjeġ oħra li jinstemghu u li Alla jinqeda bihom biex isejhilna. Dawn jistgħu jaslu wkoll permezz tal-mard u t-tbatijiet, kif ukoll bis-saħħa tal-verità li jgħallimna Alla f'dawk il-waqtiet li nkunu fl-orazzjoni, għax dawn il-waqtiet, ikunu nieqsa mill-hegga kemm ikunu, huma ta' siwi kbir f'għajnejn Alla. Muti, qatt ma għandkom tqisu din l-ewwel grazzja bħallikieku kienet xi haġa żgħira, u lanqas ma għandkom titnikktu wisq meta taraw li ma wegibtux mill-ewwel għas-sejhat tal-Mulej. Il-Maestà Tiegħu jaf joqgħod jistenna hafna jiem, saħansitra snin shah, l-aktar meta jara li hemm perseveranza u xewqat tajba. Hawn, dan huwa l-aktar meħtieġ, għax bil-perseveranza dejjem nirbhu hafna.

Imma hawn, tassew tal-biża' huma l-attakki tad-demonji li b'elf mod jahbtu għar-ruħ u jgēgħluha tbatija wisq aktar milli meta kienet fl-għamajjar ta' qabel. Għax hemm kienet truxa u muta, jew l-aktar setgħet tisma' ftit biss, hekk li tassew ftit kienet tieqaf lil dawn l-attakki, bħal min wasal biex kważi jitlef kull tama li johroġ rebbieh. Izda hawn, l-intellett huwa aktar haġ u l-fakultajiet għandhom hila akbar, waqt li d-daqqiet tal-artillerija huma hekk qawwija li r-ruħ ma tistax ma tismagħhomx. Għax hawn, id-demonji jergħu juru mill-gdid lir-ruħ dawk il-lifgħat tal-gibdiet tad-dinja u jagħmlu li l-hlewwiet tal-hwejjeġ tad-dinja jidhru bħallikieku kienu eterni. Ifakkru lir-ruħ fil-gieħ li għandha fid-dinja, fost il-hbieb u l-qraba; ifakkruha li ma għandhiex tqiegħed saħħitha fil-periklu bil-penitenzi (għax hekk kif tidhol f'dawn it-tieni għamajjar, ir-ruħ mill-ewwel tkun tixtieq tagħmel xi penitenza); u jgibulha quddiem għajnejha elf mod iehor ta' xkiel.

4. O, Ġesù, kemm huwa kbir it-taħwid li d-demonji jgħibu fir-ruħ! U kemm titnikket meta din l-imsejtna ma tagħrafx jekk jaqbilx li tibqa' miexja 'l quddiem jew terġa' lura fejn kienet qabel! Għax ir-raġuni, min-naħa l-waħda, tgħidilha li tkun qiegħda tmur imqarrqa meta taħseb li l-hwejjeg kollha ma jiswew xejn jekk tqabbilhom ma' dak li qiegħda tfitte. U l-fidi, min-naħa l-oħra, tgħallimha x'teħtieġ biex issib l-hena sħiħ tagħha. Il-memorja, imbagħad, tfakkarha fejn jintemmu dawn il-hwejjeg kollha ta' din l-art, waqt li ggħibilha quddiem għajnejha l-mewt ta' ħafna fost dawk li kienu jsibu l-hena tagħhom f'dawn il-hwejjeg. U xi drabi dawn mietu għal għarrieda; u malajr intesew minn kulhadd. Xi whud li kienet taf li kienu jgħumu fil-gid, issa huma taħt l-art; kulhadd jimxi fuq l-oqbra tagħhom; u forsi hija wkoll mxiet fuqhom ħafna drabi, meta bdiet taħseb kif għisimhom huwa miżgħud bid-dud, u baqgħet taħseb fuq ħafna hwejjeg oħra li setgħu ġew quddiem għajnejha. U tidhol ir-rieda li tingħbed biex thobb lil Dak li mingħandu rat hwejjeg hekk bla għadd u turijiet ta' mħabba, u tkun trid thallsu ta' dan imqar b'xi haġa. Fuq kollox, ir-rieda tfakkar lir-ruħ kif Dan li jhobbha tassew, qatt ma jhalliha, iżda huwa dejjem magħha biex jagħtiha haġja u eżistenza. Imbagħad, l-intellett jgħinha tifhem li ma tistax issib ħabib aħjar, ukoll kieku kellha tgħix ħafna u ħafna snin; li d-dinja kollha hija mimlija gideb, għax il-hlewriet li joffrilha d-demonju huma mimlija b'kull xorta ta' tbatija, thassib u kontradizzjonijiet; li tista' tibqa' żgura li barra l-kastell la ssib sigurtà u lanqas paċi; li m'għandhiex tibqa' tiġġerra fi djar l-oħrajn, ladarba darha hija hekk mimlija b'ħafna gid jekk tfitte li tithenna bih; li tistaqsi lilha nfisha min huwa dak li għandu xorti hekk tajba illi jsib kull ma jrid f'daru stess, l-aktar meta għandu bħala mistieden għandu Wiehed li jagħmlu sid li jaħkem fuq kull gid, sakemm ma jkunx irid jaqbad u jitlaq jiġġerra 'l hawn u 'l hinn bħall-iben il-ħali li sab ruħu jiekol il-ħarrub tal-qżieq (Lq 15,16).

5. Dawn huma kollha raġunijiet tajba biex wiehed ifittex li jegħleb lid-demonju. Izda, o Mulej u Alla tiegħi, kif thassar kollox id-drawwa li naqgħu fi hwejjeg ta' frugħa skont il-għibda tad-dinja kollha! Il-fidi tagħna hija hekk mejta illi aktar nixtiequ dak li naraw b'għajnejna milli dak li jgħidilha t-twemmin tagħna, għalkemm naraw ix-xorti ħażina li tmiss lil dawk li jiġru wara dawn il-hwejjeg li jidhru. Dan kollu huwa xogħol dawk il-hwejjeg velenużi li jkollna x'naqsmu magħhom. Għax hekk kif bniedem li jiġi migdum minn lifgħa velenuża jibqa' b'għismu kollu avvelenat u minfuħ, l-istess jiġri hawn: niġu avvelenati kollna kemm aħna jekk ma noqogħdux għassa sewwa. Hija haġa ċara li tkun meħtieġa kura kbira biex infiequ; u hija diġà grazzja tal-ħniena ta' Alla jekk ma mmutux minħabba f'hekk. Żgur li hawn ir-ruħ jeħtieġ tgħaddi minn tigrib kbir, l-aktar jekk id-demonju jara li minnha nfisha u bid-drawriet tagħha hija għandha dak kollu li huwa meħtieġ biex tibqa' miexja 'l quddiem – l-infern kollu jingħaqad biex jibgħatha lura.

6. O, Mulejja, hawn hija meħtieġa l-għajnuna tiegħek, għax mingħajrha ma nistgħu nagħmlu xejn! (Gw 15,5) Fil-ħniena tiegħek, la thallix li din ir-ruħ tiġi mqarrqa b'mod li tasal biex titlaq it-triq it-tajba. Agħtiha d-dawl sabiex tara sewwa li f'dan kollu jinsab il-gid tagħha u tasal biex taħrab kull kumpannija ħażina. Għax hija haġa tajba ħafna li tithaddet ma' dawk li jitekllmu fuq dawn il-hwejjeg, billi toqgħod qrib mhux biss ta' dawk li waslu fl-appartament fejn tinsab hi, imma wkoll ta' dawk li tara li dahlu fl-għamajjar li jinsabu aktar 'il għewwa. Dan jisfegħalha ta' għajnuna kbira, għax dawn jistgħu jiġbduha magħhom meta toqgħod tithaddet magħhom fit-tul. Jeħtieġ ħafna li r-ruħ toqgħod għassa fuqha nfisha biex ma thallix li tiġi mirbuha. Għax jekk id-demonju jara li għandha fehma soda li tiflej haġjitha ta' hawn u kull mistrieħ tal-qalb, u dak kollu li hu jista' jagħtiha, qabel ma terġa' lura lejn l-ewwel kamra, żgur li jitlaqha waħedha aktar malajr. Ha turi l-irgħulija tagħha, u mhux tkun bħal dawk li niżlu għarkupptejhom b'wiċċhom 'l isfel biex jixorbu qabel ma nixteħtu għat-taqbida ma niftakarx ma' min. Ha tkun kollha kemm hi mħejjija biex tissielet mad-demonji kollha, u ha tifhem li m'hemm ebda arma aħjar mis-salib.

7. Hemm haġa ta' siwi hekk kbir illi, għalkemm diġà għedtha drabi oħra, irrid intenniha hawn. Irrid ngħid li fil-bidu l-erwieħ m'għandhomx joqogħdu jaħsbu fi grazzji speċjali, għax dan ikun mod baxx ħafna kif wiehed jibda jaħdem biex jibni bini hekk kbir u sabiħ. Jekk wiehed jibda jibni fuq ir-ramel, malajr jiġġarraf kollox (Mt 7,26-27), hekk li l-bennejja jibqgħu bla kwiet u fit-tentazzjoni. Għax dawn għad mhumieħ l-għamajjar fejn tinżel il-manna; huwa fl-għamajjar aktar 'il quddiem li r-ruħ issib il-hlewwa kollha li tixtieq (Għerf 16,20), għax ma tkunx tixtieq ħlief dak li jrid Alla. Għax is-sabiħ huwa li hawn aħna għadna mimlija b'elf xkiel u nuqqas ta' perfezzjoni, waqt li l-virtujiet tagħna għadhom lanqas bdew jissahhu, imma għadhom bilkemm bdew jitwiellu. U b'danakollu ma nisthux infittxu l-faraġ fl-orazzjoni u ngemgmu mill-waqtiet ta' nixfa spiritwali! Ma jkun qatt li jiġrilmom hekk, ħuti. Haddnu magħkom is-salib li l-Għarus tagħkom refa' fuqu, u ifhmu li dan huwa dmir tagħkom. Min jista' jsufri aktar, ha jsufri aktar

għalih, u jikseb l-akbar ħelsien. Mill-bqija, ħarsu lejn kull haġa bħala żejda; jekk il-Mulej jogħġbu jagħtikom xi haġa Hu, roddulu ħajr minn qalbkom.

8. Forsi jidhrilkom li żgur li jkollkom fehma soda li gġarrbu t-tbatijiet esterni, sakemm Alla jagħtikom xi grazzja interjuri. Imma l-Maestà Tiegħu jaf aktar minna x'jaqblilna l-aktar. Għalhekk, mhux xogħolna li ngħidulu x'għandu jagħtina, għax fis-sewwa kollu jista' jwegħibna li ma nafux x'inkunu qegħdin nitolbu (*Mt 20,22*). Dak kollu li min jibda jitharreġ fl-orazzjoni għandu jagħmel — u qatt la tinsew dan, għax huwa ta' siwi kbir — huwa li jithabat dejjem u jaqtagħha b'fehma sħiħa li jhejji ruħu mill-aħjar li jista' biex jagħmel li r-rieda tiegħu tkun taqbel ma' dik ta' Alla. Ibqgħu żguri li, kif għad irrid ngħid 'il quddiem, f'dan tinsab il-perfezzjoni l-aktar għolja li tista' tinkiseb fil-mixi spiritwali. Aktar ma wiehed jitharreġ f'dan, aktar jirċievi grazzji mill-Mulej u aktar jimxi 'l quddiem fit-triq tal-perfezzjoni. La taħsbux li f'din it-triq irridu niltaqgħu ma' hwejjeg strambi jew li ma nafux x'inhuma u li għadna ma fhimniex, għax il-gid kollu tagħna jinsab f'dak li għedt.

Jekk niżbaljaw mill-bidu, għax inkunu rridu li l-Mulej jagħmel mill-ewwel ir-rieda tagħna u jmexxina kif jgħidilna mohħna, kif jista' jżomm sħiħ dan il-bini? Ha nfittxu, mela, li naghmlu dak li nistgħu aħna, u noqogħdu għassa għal dawn l-annimali velenużi li jitkaxkru. Għax il-Mulej hafna drabi jrid li l-ħsibijiet ħżiena jippersegwitawna u jifnuna, bla ma nkunu nistgħu nkeċċuhom. Xi drabi saħanistra jhallihom jigdmuna sabiex nagħarfu aħjar kif għandna nilqgħulhom, kif ukoll biex jara jekk nitnikktux tassew meta nkunu offendejnien.

9. Mela, la taqtgħux qalbkom jekk xi darba taqgħu, u la tiqfux tissoktaw tithabtu biex timxu 'l quddiem. Għax mill-istess waqgħa tagħkom Alla jaf joħroġ it-tajjeb, bħalma jagħmel il-bejjiegħ tad-duwa kontra l-velenu li, biex jara tagħmilx effett, l-ewwel jixrob ftit velenu hu. Jekk ebda haġ'ohra ma tasal biex turina l-miżerja tagħna u l-ħsara li gġibilna l-ħajja mtajra fi ħsibijietna, din it-taqbida gewwa fina hija biżżejjed biex iddaħħalna mill-gdid fil-gabra meħtieġa. Jista' jkun hemm hażen akbar minn dak li ma nkunux nistgħu nsibu mistrieħ fid-dar tagħna stess? X'tama jista' jkollna li sejr innsibu dan fi djar ohra, ladarba ma nistgħu nsibu ebda kwiet f'dik tagħna? Saħansitra dawk il-ħbieb kbar u veri tagħna u dawk tal-familja li magħhom ikollna ngħixu wkoll jekk ma rridux, jiġifieri l-fakultajiet, jidhru jagħmlulna gwerri, għax isofru l-gwerri li jagħmlulhom il-vizzji tagħna.

"Paċi, paċi!" jgħid il-Mulej. Dan tenna hafna drabi lill-Appostli tiegħu (*Gw 20,21*). U emmnuni: jekk ma nfittux il-paċi u ma jkollniex paċi fid-dar tagħna stess, żgur li mhux sejr innsibuha fid-djar tal-ohrajn. Ha tintemm din il-gwerri! F'għid id-demm li l-Mulej xerred għalina, lil dawk li għadhom ma bdewx jingabru fihom infushom, nitlobhom li jagħmlu dan; u lil dawk li diġà bdew, nitlobhom li ma jhallux li din il-gwerri treġġaġhom lura. Ha jifhmu sewwa li t-tieni waqgħa hija aghar mill-ewwel waħda, għax diġà jistgħu jilmhu t-telfien. Ha jafdaw fil-ħniena ta' Alla, u mhux fihom infushom, u mbagħad jaraw kif il-Maestà Tiegħu jehodhom mill-għamajjar tal-bidu għal ohrajn aktar 'il gewwa, u jwassalhom f'dik l-art imwiegħda, fejn dawn il-bhejjem salvaggi la jistgħu jmissuhom u lanqas jagħmlulhom ħsara, iżda jsibu ruħhom minn taħt u ta' min jidhak bihom. Dawn l-erwieħ imbagħad jithennew b'ħafna hwejjeg ta' gid aktar milli jistgħu jixtiequ — irrid ngħid diġà f'din il-ħajja.

10. Kif għedt fil-bidu, diġà ktibt fuq kif għandkom iġġibu ruħkom fit-tfixkil li hawn iqajjem id-demonju, u kif ma għandkomx tagħmlu forza, iżda tużaw kull hlewwa, biex tibdew tingabru fikom infuskom halli tidraw titharrġu fil-gabra aktar fit-tul. Għalhekk, hawn mhu se ngħid xejn aktar fuq hekk, ħlief li nfakkarkom li jiswiellkom bosta li tithaddtu dwar dan ma' bnedmin imġarrba. Għax jista' jiġrilkom li tibdew taħsbu li qegħdin tonqsu bil-kbir meta tkunu tagħmlu hwejjeg meħtieġa. Sakemm ma nħallux kolloxx aħna, il-Mulej idawwar kull haġa għall-akbar gid tagħna, ukoll jekk ma nsibu lil hadd li jgħallimna. Biex nilqgħu għal dan il-ħażen, m'hemm ebda rimedju iehor ħlief li nerġgħu nibdew mill-gdid. Jekk ma naghmlux dan, jiġri li r-ruħ tibda tmur lura ftit ftit kuljum — u jkun jogħġob 'l Alla li tintebaħ b'dan.

11. Xi hadd jista' jaħseb li ladarba hija haġa hekk hażina li jerga' lura, kien ikun aħjar kieku ma beda xejn u baqa' barra l-kastell. Iżda jiena għedtilkom sa mill-bidu, u huwa l-Mulej innifsu li jgħid dan, li min iħobb it-tigrib jintilef fih (*Sir 3,26*), u li l-bieb biex nidhlu fil-kastell huwa t-talb. Issa, huwa genn kbir li naħsbu li nistgħu nidhlu s-sema, jekk qabel ma nidhlux fina nfusna biex nagħarfu aghar lilna nfusna u naraw sewwa d-dgħufija tagħna u nifhmu kemm għandna nibqgħu nafuhulu lil Alla għal dak kollu li jagħmel magħna, waqt li nitolbuh, bil-ħniena u bla heda, biex iħenn għalina. Il-Mulej jgħid: "Hadd ma jmur għand il-Missier jekk mhux permezz tiegħi" — ma nafx jgħidx proprju hekk, iżda naħseb li iva (*Gw 14,6*). U jgħid ukoll: "Min jara lili, jara lil Missieri" (*Gw 14,9*). Dan ifisser li jekk aħna qatt ma nħarsu lejha, u lanqas naħsbu fuq id-dejn kbir li għandna miegħu jew il-mewt li sofra għalina, ma nafx kif nistgħu

nagħarfuh u nwettqu l-għemil tajjeb għall-qadi tiegħu. Għax il-fidi mingħjar għemil, u l-għemil li ma jkunx magħqud mal-merti ta' Sidna Ġesù Kristu, x'siwi jista' jkollhom? Ġesù Kristu huwa l-Ġid waħdieni tagħna, u min se jqajjimna min-nghas tagħna sabiex inħobbu lil dan il-Mulej?

Ikun jogħgob lill-Maestà Tiegħu li jagħtina li nifhmu x'kellu jhallas għalina, li l-qaddej mhux aqwa minn sidu (*Mt 10,24*), li rridu naħdmu biex nithennew b'sebħu (*Mk 10,17*), u li, għalhekk, jeħtieġ nitolbu biex ma naqgħux kull hin fit-tentazzjoni (*Mt 26,41*).

IT-TIELET GHAMAJJAR f'żewġ kapitli

KAPITLU I

Tgħid kemm hija ftit is-sigurtà li jista' jkollna sakemm għadna ngħixu f'dan l-eżilju, ukoll jekk inkunu lhaqna wasalna f'qagħda għolja; u żżid tfisser kemm jaqbel li nimxu bil-biża'. Dan il-kapitlu fih hwejjeg ta' siwi.

1. Lil dawk li għall-ħniena ta' Alla rebħu dan it-taqbid u bis-saħħa tal-perseveranza dahlu fit-tielet ghamajjar, x'naqdbu ngħidulhom ħlief: "Hieni l-bniedem li jibża' mill-Mulej"? (*S 111,1*) Il-Maestà Tiegħu ma tanix grazzja żgħira meta f'dan il-ħin tani li nifhem xi jfisser fi lsienna dan il-vers, għax jiena f'każi bħal dawn ma nifhem xejn. Żgur li bir-raġun kollu nsejnhulu hieni lil dan il-bniedem li, jekk ma jergax lura, jinsab fit-triq żgħira li twassal għas-salvazzjoni tiegħu. Hawn taraw, hutu, kemm kien meħtieġ li wiehed johroġ rebbieħ fil-battalji ta' qabel. Jiena żgħira li l-Mulej qatt mhu sejjer jonqos li jagħti lil dan il-bniedem is-sigurtà tal-kuxjenza, li huwa ġid mhux żgħir. Għadni kif għedt il-kelma sigurtà, imma żbalajt, għax f'din il-ħajja m'hemm ebda sigurtà; għalhekk ifhmu li bi kliemi rrid dejjem ngħid: "jekk hu ma jitlaqx it-triq li qabad".

2. Tassew li hija miżerja kbira li jkollna ngħixu ħajja li fiha rridu dejjem nimxu bħal dawk li għandhom l-għedewwa tagħhom wara l-bieb, li la jistgħu jorqdu u lanqas jieklu jekk ma jkollhomx l-armi fl-idejn, u li huma dejjem imbeżżgħa li dawn l-għedewwa jistgħu jifhmu l-ħitan minn xi mkien u jidhlu għal għarrieda f'din il-fortizza. O Mulej u Ġid tiegħi! Kif tridna nixtiequ ħajja hekk mimlija miżerja u li matulha ma jstax ikun li ma ngħidulekx u nitolbuk bla heda biex tohroġna minnha, li kieku m'hemmx it-tama li nitilfuha għalik jew li ngħadduha fil-qadi tiegħek, u fuq kollox, li nifhmu x'inhi r-rieda tiegħek? Jekk huwa hekk, Alla tiegħi, ha mmutu miegħek, bħalma qal San Tumas (*Gw 11,16*), għax li ngħixu mingħajrek u b'dan il-biża' li nitilfuk għal dejjem, mhux ħlief mewt għal ħafna drabi. Huwa minħabba f'hekk li jiena ngħidilkom, uliedi, li l-hena li għandna nitolbu huwa li nkunu fiż-żgur mal-ħenjin. Għax b'dan il-biża' kollu, x'ferħ jista' jkollu dak li l-hena tiegħu huwa li jogħġob lil Alla? U ftakru wkoll li dan l-hena, u ħafna aktar, diġà kellihom il-qaddisin li waqgħu fi dñubiet gravi; u terġa', mhux dejjem aħna żgħira li Alla sejjer jagħtina idu biex inqumu minn dawn il-waqgħat u nagħmlu penitenza — irrid ngħid għall-għajnuna partikulari.

3. Fis-sewwa kollu, uliedi, dan qieghda niktbu b'ħafna biża', hekk li lanqas naf kif qed niktbu jew kif għadni ngħix meta nahseb fih – ħaġa li nagħmel ħafna drabi. Itolbu, uliedi, li l-Maestà Tiegħu jgħix dejjem f'ija; għax jekk le, x'sigurtà jista' jkollha ħajja hekk mohlija bħalma hija tiegħi? U la ssewdux qalbkom meta taraw li jiena ħlejt ħajti – kif rajtkom tagħmlu xi drabi meta għedtlikom dan. Jiġrilkom hekk għax tixtiequ li jiena għext ħajja ta' qdusija kbira, u għandkom raġun; jiena wkoll nixtieq dan. Izda x'nista' nagħmel, ladarba dan kollu tlietu htija tiegħi biss? Mhux sejra nlum lil Alla li tani għajnuniet biżżejjed biex inwettagħ ix-xewqat tagħkom. U lanqas nista' ngħid dan mingħajr ma nxerred id-dmugħ u nħossni nithawwad bosta li narani niktib xi ħaġa għal dawk li jistgħu jgħallmu lili. Lebsa hija l-ubbidjenza li għamluli!

Ikun jogħġob lil-Mulej li, ladarba dan qieghda nagħmlu għalih, għallanqas dak li nikteb ikunilkom ta' xi ġid ħalli tkunu tistgħu titolbuh jahfer lil din il-ħlejqqa hekk dgħajfa li tazżarda tagħmel dan. Izda l-Maestà Tiegħu jaf tajjeb li jien nafda biss fil-ħniena tiegħu u li, ladarba ma nistax inkun ħlief dak li dejjem kont, m'għandi ebda rimedju ieħor ħlief li nersaq lejn din il-ħniena u nafda fil-merti ta' Ibnu u l-Verġni Ommu, li fuqi ngħib b'mod mhux xieraq il-libsa tagħha, u li fuqkom iġġibuha intom ukoll. Fahħruh, uliedi, għax intom tassew li intom kollha kemm intom ta' din is-Sidt, għax ladarba għandkom Omm hekk twajba, ma jkollkomx għax tisth minħabba li jiena hekk ħażina. Imitawha, u ifhmu sewwa li tassew għoli huwa l-kobor ta' Sidtna u tassew kbir huwa l-ġid li jiġikom minnha, bħala Patrūna, biex dñubiet u ħajti ma kinux biżżejjed ħalli jtebbgħu b'xi mod lil dan l-Ordni qaddis.

4. Imma ħaġa waħda rrid inwissikom fuqha: mhux għax tinsabu f'dan l-Ordni, u għax għandkom Omm bħal din, b'daqshekk intom żgħira minnkom infuskom. Għax David kien bniedem l-aktar qaddis, izda araw min kien Salamun. La tagħtux kas tal-klawsura u tal-penitenza li tgħix fihom u la taħsbux li intom fiż-żgur minħabba li mohħkom huwa dejjem f'Alla u titharrġu bla heda fl-orazzjoni, u minħabba li warrabtu hekk bis-shiħ il-hwejjeg tad-dinja u jidhrilkom li tharsu lejhom bi tmaqdir. Dan huwa kollu tajjeb, izda mhux biżżejjed, kif diġà' għedt, biex nistgħu ma nibqgħux nibżgħu. Għalhekk, ibqgħu ftakru u erġgħu ġibu ħafna drabi f'mohħkom dan il-vers: *Beatus vir qui timet Dominum* (*S 111,1*).

5. Ma niftakarx iżjed x'kont qiegħda ngħid, għax hrigt ħafna barra dak li kont qed nitkellem fuqu. Kull xhin nahseb fuqi nnifsi, inhossni bħal għasfur bi gwenħajh miksura u ma nkun nista' ngħid xejn tajjeb. Għalhekk, għalissa dan kollu se nħallih fil-ġenb, biex nerġa' għal dak li bdejt ngħidilkom dwar dawk l-erwieh li daħlu fit-tielet għamajjar. Mhix żgħira l-ħniena li wera magħhom il-Mulej, għax tahom grazzja kbira ħafna meta ghenhom jegħelbu l-ħwejjeg iebsa tal-bidu. Nemmen li, bis-saħħa tat-tjieba tal-Mulej, hemm ħafna erwieh minn dawn fid-dinja. Huma jixtiequ minn qalbhom li ma joffendux 'il-Maestà Tiegħu, hekk li jgħassu sewwa fuq id-dnubiet venjali wkoll. Iħobbu jagħmlu penitenza, jgħaddu sigħat shaħ fil-ġabra, jużaw il-hin tajjeb, jgħinu bl-imħabba lill-bnedmin li jaraw fil-ħtieġa, joqogħdu attenti kif jitkellmu u jilbsu, u jmexxu darhom bilgħaqal – jekk ikollhom waħda tagħhom. Żgur li din hija qagħda ta' min jixtieqha, u ma jidhix li hemm għaliex ma jibqgħux deħlin sal-aħħar għamajjar – u l-Mulej mhux sejjer jiċhdilhom dan, jekk huma jriduh tassew, għax it-tnejn tagħhom hija hekk tajba illi Hu jagħtihom kull grazzja.

6. O Ġesù! Kif jista' jkun hemm min ma jixtieqx ġid hekk kbir, l-aktar wara li jkun għadda mit-tigrib il-kbir ta' qabel? Żgur li hadd! Kollna kemm aħna ngħidu li nixtquh; iżda billi jonqos ħafna aktar biex il-Mulej jahkem għalkollox ir-ruħ, hemm ħafna aktar xi jsir. Mhux biżżejjed ngħidu li nixtiequ dan, l-istess bħalma kliem il-Mulej li qal liż-żagħżuġ x'kellu jagħmel biex ikun perfett ma kienx biżżejjed għalih (*Mt 19,16-22*). Minn xhin bdejt nitkellem fuq dawn l-għamajjar, dejjem żammejt lil dan iż-żagħżuġ quddiem għajnejja, għax aħna bħalu fit-tifsir kollu tal-kliem; u fil-biċċa l-kbira tagħhom in-nixfiet kbar li nħossu waqt l-orazzjoni ġejjin minn hekk, ukoll jekk ikun hemm kawżi oħra. Hawn minieq qiegħda ngħid għal dawk it-tbatijiet interjuri li jsofru ħafna rwieħ tajba mingħajr ebda ħtija tagħhom u li jsirulhom tassew tqal biex jifilhu għalihom, għax il-Mulej dejjem jehlshom minnhom fil-waqt tajjeb biex jieħdu ġid kbir minnhom, bħalma jagħmel ukoll ma' dawk li jbatu bil-malikonija jew mard iehor. Fl-aħħar mill-aħħar, f'kollox jeħtieġ li nħallu l-ġudizzju f'idejn Alla.

Iżda fil-fehma tiegħi, nahseb li l-aktar li jiġri huwa dak li għedt. Għax dawn l-erwieh jafu li għal ebda haġa fid-dinja mhuma sejr in jaqgħu fi dnuw wiehed biss, u ħafna minnhom lanqas fi dnuw venjal volontarju, kif jaraw ukoll li jmexxu sewwa hajjithom u ġidhom; u għalhekk, ma jistgħux jistabru meta l-bieb li jagħti għall-post fejn jinsab is-Sultan jingħalaq f'wiċċhom, għax huma jqisu ruħhom bħala vassalli ta' dan is-Sultan, u hekk huma tassew. Imma wkoll hawn fuq l-art, is-sultan jista' jkollu ħafna vassalli, u b'danakollu mhux kollha jaslu biex jidhlu f'kamartu. Idhlu, uliedi, iva idhlu aktar 'il ġewwa; għaddu aktar 'l hemm mill-ħwejjeg żgħar u tajba li bħala Nsara għandkom dejjem twettqu flimkien ma' għemil akbar. Għandu jkun biżżejjed għalikom li tkunu qaddejja ta' Alla; la tfittxux taqbd u wisq li ma tmorrux tibqgħu b'idejkom vojta. Ħarsu lejn il-qaddisin li daħlu fil-kamra ta' dan is-Sultan u taraw kemm aħna ma nixbhuhomx. La titolbux għalikom dak li ma jisthoqqilkomx; lanqas biss għandu jidhol f'moħħkom li aħna, li offendejna lil Alla, jista' jisthoqqilna xi haġa, ukoll jekk taħsbu li qdejniet ħafna.

7. O, umiltà, umiltà! Ma nafx x'tentazzjoni hija dik li jkolli f'din il-haġa. Għax ma nistax neħles mill-ħsieb li min jagħmilha hekk bi kbira li jkollu dawn il-waqtiet ta' nixfa, huwa nieqes xi ftit mill-umiltà. Digà għedt li ma rridx ngħid għal dawk it-tbatijiet interjuri tassew kbar li semmejt, għax dawn huma xi haġa wisq akbar minn daqsxejn nuqqas ta' devozzjoni. Ha naraw xi nsarrfu aħna nfusna, ħuti, jew ha jara dan il-Mulej, għax Hu jagħraf kif jagħmel dan ukoll meta aħna ħafna drabi ma rridux nifhmu triqatu. Mela, ejjew ngħaddu għal dawk l-erwieh li f'kollox jimxu kif għandhom jimxu u naraw x'jagħmlu għal Alla, u malajr nintebħu kemm niżbaljaw meta ngemgmu mill-Maestà Tiegħu. Għax jekk, meta Hu jgħidilna x'għandna nagħmlu biex insiru perfetti, aħna ndawrwu spallejna u nitilqu b'qalbna sewda bħalma għamel iż-żagħżuġ tal-Evangelju (*Mt 19,22*), xi triduh jagħmel il-Maestà Tiegħu, ladarba l-premjura jrid ikun jaqbel mal-imħabba li għandna għalih? U din l-imħabba, uliedi, ma trid tkun frott tal-immaginazzjoni tagħna, iżda trid turi ruħha bl-għemil. U la taħsbux li Alla jeħtieġ l-għemil tagħna; jeħtieġ biss ir-rieda u l-fehma sħiħa tagħna.

8. Forsi lilna jidhrilna li għamilna kollox għax hadna l-libsa reliġjuża u l-bisnieha minn rajna, hekk li għal Alla hallejna warajna l-ħwejjeg kollha tad-dinja u dak kollu li kellna (ukoll jekk dak li hallejna fis-sewwa kollu ma kienx ħlief ix-xbiek ta' San Pietru (*Mt 19,27*), għax min jagħti kull haġa li jkollu, jahseb li ta ħafna). Huwa minnu li dan huwa bidu tajjeb; iżda jeħtieġ li nibqgħu shaħ fil-fehma tagħna, biex ma nerġgħux lura u nintefgħu mill-ġdid qalb dawk l-annimali li jitkaxkru fl-ewwel għamajjar, lanqas biss bix-xewqa tagħna. M'hemmx dubju li, jekk ikollna l-perseveranza meħtieġa billi nitneżżgħu u ninħallu minn kollox, żgur li naslu għal dak li nixtiequ. Imma kollox irid isir b'din il-kundizzjoni — u araw li jiena qed inwissikom fuq dan — li nqisu ruħna qaddejja li ma niswew għal xejn, kif jgħid San Pawl jew Kristu (*Lq 17,10*); u li nifhmu li b'ebda mod ma nkunu rbatna lil Sidna biex jagħtina grazzja bħal dawn; anzi, aktar ma

jkun tana Hu, aktar inkunu mdejna miegħu ahna (*Lq 12,48*). U x'nistgħu naghmlu għal dan Alla ta' qalb hekk kbira li miet għalina, halaqna u qiegħed iżommna fl-eżistenza, jekk mhux li naraw kemm ahna xxurtjati li nistgħu nhallsuh xi haġa minn dak li għandna nagħtuh wara li qagħad jaqdina? Qiegħda ngħid dan fuq qalbi, iżda tassew li huwa hekk, għax Hu m'għamel xejn aktar hġief li qagħad jaqdina l-hin kollu f'haġtu fuq l-art. U mbagħad, għandna l-wieċ nitolbuh grazzi u doni oħra?

9. Aħsbu sewwa, uliedi, fuq xi hwejjeġ li niżżilt hawn, ukoll jekk ktibthom b'mod xi ftit imħawwad, għax ma nafx kif infissirhom aħjar. Il-Mulej jagħmel li tifhmuhom, sabiex mill-waqtiet ta' nixfa tiegħu l-umiltà, u mhux dak in-nuqqas ta' kwiet li d-demonju jkun irid jara fikom. Emmnu bis-shiħ li meta hemm l-umiltà vera, Alla jagħtikom il-paċi u l-għaqda tar-rieda tagħkom ma' tiegħu — ukoll jekk ma jagħtikom ebda farag — hekk li timxu 'l quddiem f'hena akbar minn ta' dawk li jhossuhom imfarrġa. Għax, kif qrajtu intom ukoll, din ix-xorta ta' farag Alla fil-maestà kbira tiegħu jagħtiha lil dawk li huma aktar dgħajfa, li min-naħa tagħhom naħseb li ma jkunux iridu jibdlu dan il-farag mal-qawwa li Alla jagħti lil dawk li jimxu 'l quddiem fin-nixfa spiritwali. Għax lilna aktar joghġobna l-farag milli s-salib. Ara x'niswew Int, Mulej, għax Int taf il-verità kollha — biex ahna nagħharfu lilna nfusna.

KAPITLU 2

Tissokta titkellem dwar l-istess haġa u tghid dak li, fil-fehma tagħha, jista' jiġi min-nixfa waqt l-orazzjoni; turi kemm jehtieg li hawn naraw x'niswew, u kif il-Mulej innifsu jara x'isarrfu dawk li jinsabu f'dawn l-għamajjar.

1. Naf xi ftit erwieh — u naħseb li nista' ngħid li naf haġna — li laħqu waslu sa hawn u li, safejn wiehed jista' jara, ilhom is-snin f'din il-qagħda u jgħixu haġja xierqa f'kollox skont il-haqq u s-sewwa, f'ruhhom u f'gismhom. B'danakollu, wara li waslu biex jaħkmu d-dinja jew għallanqas żgur ma ġewx imqarrqa minnha, hekk kif il-Maestà Tiegħu jkun irid jara xi jsarrfu fi hwejjeġ li mhumie x ta' siwi kbir, malajr jibqgħu bla kwiet u jsewdu qalbhom; lili jhalluni mbellha u saħansitra mbezzgħa haġna. Ma jiswa xejn li twissihom fil-waqt tajjeb, għax ladarba ilhom jitharrġu fl-virtù, jaħsbu li jistgħu jgħallmu 'l-oħrajn u li huma għandhom elf raġun li jhossuhom imhawda b'dawn il-hwejjeġ.

2. Fi ftit kliem, la qatt sibt u lanqas nista' nsib xi rimedju biex infarraġ bnedmin bħal dawn, hliet li nurihom li nagħdirhom fit-tbatija tagħhom; u tassew li nithassarhom meta narahom mgħaffġa taht dan it-toqol. Ma mmurx kontra dak li jaħsbu huma, għax għandhom hila jimlew moħħhom li qegħdin isofru kollox għal Alla, hekk li ma jaslux biex jifhmu li jinsabu f'xi nuqqas ta' perfezzjoni. U għal dawk li waslu 'l quddiem, dan huwa qerq ieħor. M'għandniex nistagħgħbu b'dak li jhossu, għalkemm jidhirli li dak kollu li jhossu f'qagħda bħal din għandu jgħaddi malajr. Għax haġna drabi Alla jrid li l-magħżulin tiegħu jhossu l-miżerja tagħhom, u għalhekk inehħilhom għal ftit l-għajnuna tiegħu. — Sabiex malajr nagħarfu tajjeb safejn naslu aħna, tassew li mhux mehtieg aktar minn hekk. — Imbagħad huma jifhmu li Alla jhalli li jiġri dan biex jara xi jsarrfu, għax b'mod ċar haġna jintebħu bin-nuqqas tagħhom. Xi drabi aktar jitnikktu u jsofru b'dan in-nuqqas milli b'dak li beda jhawwadhom qabel ma raw il-verità, għax jifhmu li ma jistgħux jgħinu lilhom infushom minħabba li għadhom ihossu wisq għall-hwejjeġ ta' din l-art, ukoll jekk dawn ma jkunux hwejjeġ ta' siwi kbir. Jiena nżomm dan bħala hniena kbira ta' Alla; għalkemm huwa nuqqas, jiswa bosta biex tikber l-umiltà.

3. Izda dan mhux hekk għal dawk il-bnedmin li qiegħda nsemmi, għax kif għedt, huma jikkanonizzaw dawn il-hwejjeġ f'moħħhom, u jridu li l-oħrajn jagħmlu hekk ukoll. Irrid insemmi xi hwejjeġ bħal dawn biex nitgħallmu ngħarblu lilna nfusna qabel ma l-Mulej jara xi nsarrfu. Jiswa bosta li nkunu fhimna lilna nfusna minn qabel.

4. Wiehed għani, li m'għandux tfal u lanqas lil min iħalli ġidu, jitlef parti minn flusu, imma mhux b'mod li jonqsu xi haġa mill-mehtieg għalih u għal daru — jibqagħlu wkoll xi haġa żejda. Jekk dan joqgħod jiġri 'l hawn u 'l hemm bla kwiet u bla mistrieħ daqslikieku ma fadallux loqma hobż biex jitrejjeq biha, kif jista' jkun li l-Mulej jitolbu li jhalli kollox għalih? (*Mt 19, 16-22*) U dan il-bniedem iġib l-iskuża li qiegħed isofri daqshekk għax irid ikollu x'jagħti lill-fqar. Izda jien nemmen li f'dan il-każ Alla aktar ikun iridni nqabbel ir-rieda tiegħi ma' dak li jagħmel il-Maestà Tiegħu, biex minflok ma nfittex li nagħmel atti ta' karità, inżomm ruhi fil-kwiet. Jekk dan il-bniedem ma jagħmilx dan għax il-Mulej ma jkunx wasslu sa hawn, tajjeb haġna; izda għandu jifhem li jonqsu dan il-helsien tal-ispirtu, u b'hekk ihejji ruħu biex il-Mulej ikun jista' jagħtihulu, jekk jitlob dan minn qalbu.

Bniedem ieħor, li għandu x'jiekol sewwa, u żzejjed ukoll, tiġih okkażjoni li jikseb ġid akbar. Li jahtaf din l-okkażjoni, ladarba toffri ruħha, tajjeb; izda, jekk joqgħod jithabat għal dan il-ġid, u wara li jiksbi, ifittex aktar u aktar, tajba kemm tkun tajba l-fehma tiegħu (u żgur li tkun tajba, għax kif għedt, dawn huma bnedmin ta' talb u ta' virtù) m'għandux għalfejn jibza' li xi darba sejjer jasal biex jitla' sal-għamajjar li huma l-aktar qrib tas-Sultan.

5. Tiġri l-istess haġa meta lil dawn toffri ruħha l-okkażjoni li jiġu mmaqdra f'xi haġa jew li jitilfu daqsxejn minn ġieħhom. Għalkemm Alla jagħtihom il-grazzja li jistabru b'dan (għax Hu jhobb jgħin biex il-virtù tidher quddiem kulhadd halli ma titlifx il-ġieħ li għandu jkollha, jew forsi jimxi b'dan il-mod għax, tajjeb bħalma hu, irid jibqa' jgħinhom talli qdewh sewwa) b'danakollu, huma jsiru bla kwiet għax jaraw li ma jistgħux jagħmlu dak li jixtiequ u jehilsu malajr minn dak li jhossu ġewwa fihom. Jgħinni Alla! Dawn mhumie x dawk li issa ilhom għal żmien twil jimmeditaw kemm sofra l-Mulej innifsu u x'siwi kbir għandha t-tbatija u li saħansitra kienu jixtiquha? Imbagħad iridu kieku li l-oħrajn kollha jgħixu haġja xierqa u tajba bħalhom; u jkun jogħgħob 'l Alla li ma jibdex jaħsbu li t-tbatija tagħhom hija htija tal-oħrajn, hekk li f'moħħhom iqisuha bħallikieku kienet xi haġa ta' mertu.

6. Nahseb, huti, li qeghdin tghidu li mhux qieghda nitkellem minn dak li kelli nikteb fuqu, u li qisni mhux qieghda nkellem lilkom, ghax dawn il-hwejjeg li qed insemmi ma jsehhu hawn, ladarba ahna la ghandna xi gid tad-dinja u lanqas nixtiqih jew nithabtu ghalih, u hadd ma jonqosna f'dan. Huwa minnu li dawn huma tixbihat biss li ma jghoddux f'kollox ghalina, izda minnhom jistghu johorqu hafna hwejjeg ohra li jkunu ta' taghlina ghalina, ghalkemm ma nahsibx li jaqbel li noqghod insemmihom hawn wahda wahda, u lanqas haqq li naghmel dan. Mill-eżempji li għibt, tistghu taraw jekk tnezzajtux tassew ghalkollox minn dak li hallejtu warajkom, ghax joffru ruhhom quddiemkom dawk il-hwejjeg zghar ta' kuljum — ukoll jekk mhux ezatt bhal dawn li semmejt — biex jaghtukom l-okkazzjoni taraw x'issarrfu tassew meta tifhmu jekk ksibtux hakma shiha fuq il-passjonijiet taghkom. U emmnuni; hawn mhix kwistjoni jekk ingibux fuqna l-libsa religjuza jew le, imma jekk ahniex infittxu li nitharrgu tassew fil-virtu u nhallu r-rieda taghna f'dik ta' Alla biex infasslu hajjitna skont ma jrid il-Maesta Tiegħu, waqt li nixtiequ minn qalbna li tkun maghmula, mhux ir-rieda taghna, izda r-rieda tiegħu (*Mt 6, 10; Lq 22, 42*). U ladarba ghadna ma wasalniex sa hawn, intenni dak li digha ghedt: umiltà! Ghax l-umiltà hija l-ungwent għall-grieħi taghna; jekk ikollna lilha tabilhaqq, il-kirurgu, li huwa Alla, jigi zgur, ukoll jekk idum xi ftit.

7. Il-penitenzi li jagħmlu dawn il-bnedmin huma skont il-qies, bhalma huma meqjusa f'hajjithom kollha. Huma jixtiequ minn qalbhom kull xorta ta' penitenza f'waqtha biex jaqdu lill-Mulej — u f'dan m'hemm xejn hazin — ghax jimxu b'diskrezzjoni kbira fit-tahrig taghha biex zgur ma jagħmlu ebda hsara lil saħħithom. La tibzghux li sejrini joqtlulhom infushom, ghax mohħhom huwa f'postu ghalkollox, u mhabbithom għad mhix qawwiya bizzejjed biex tegħleb lir-raġuni. Min-naħa l-oħra, kemm nixtiequ li ahna nużaw ir-raġuni taghna biex ma nhossuniex hienja li dejjem naqdu lil Alla b'pass ta' nemla! Ghax sakemm nibqghu mexjin hekk bil-mod, qatt ma naslu fi tmiem it-triq. U minhabba li jidhrilna li ahna dejjem mexjin u nhossuna ghajjenin (ghax emmnuni, din hija triq li tghejjik) digha jkun hafna li ma nitilfux it-triq. Imma jidhrilkom, uliedi, li jekk nistghu mmorru f'gimgha wahda minn art għal art ohra, tkun haġa tajba li nahlu sena shiha f'kull xorta ta' rjieħ, borra u gharghar, u toroq hżiena? Ma jkunx ahjar li naqbd u nagħmlu l-vjaġġ f'daqqa wahda? Ghax hemm quddiemna dan it-tfixkil kollu flimkien mal-periklu tas-sriep. O, kemm nista' nixhilkom tajjeb dwar dan kollu! U jkun jogħġob lil Alla li jiena nnifsi digha mxejt aktar 'il quddiem minn hawn, ghax hafna drabi nibza' li le!

8. Ladarba dejjem mohħna f'dak li jista' jigrilna, kollox idejjaqna ghax nibzghu minn kollox, hekk li ma nazzardawx nimxu aktar 'il quddiem, bhallikieku nistghu naslu fl-ghamajjar l-oħra billi nhallu l-oħrajn jagħmlu t-triq minflokna. Imma dan ma jistax ikun; għall-imhabba tal-Mulej, huti, ejjew nisfuzaw lilna nfusna; ha nhallu r-raġuni u l-biża' taghna f'idejha u ha ninsew din id-dghufija naturali taghna, li ghandha habta timlielna mohħna zzejjed. Ha nhallu lis-superjuri taghna jiehdu hsieb tal-htigiet tal-gisem; dan huwa dmir taghhom. Izda dmir ewlieni taghna huwa li nfittxu biss kif sejrini nimxu bl-akbar heffa biex naslu li naraw lil dan il-Mulej. Ghalkemm il-faraġ li thossu hawn ikun ftit jew xejn, ma għandkomx toqogħdu tithassbu fuq saħħitkom; dan huwa żball kbir, l-aktar meta ebda thassib zejjed mhu sejjer jagħmilkom aktar b'saħħitkom. Dan jien nafu sewwa mill-esperjenza. U naf ukoll li hawn ma jghoddx dak kollu li għandu x'jaqsam mal-gisem, ghax dan huwa tal-inqas siwi. It-triq li qieghda nitkellem minnha jehtieg li timxu fiha bl-akbar umiltà. Ghax jekk fhimtu x'irrid ngħid, jien nemmen li huwa n-nuqqas ta' din il-virtu tal-umiltà li ma jhalliniex nimxu 'l quddiem. Min-naħa taghna, ha naraw kif imxejna 'l quddiem bi ftit passi biss, u nemmnuni li huwa hekk, waqt li l-passi ta' hutna jidhrilna passi mghaġġlin sewwa. Mela, għandna mhux biss nixtiequ, izda wkoll infittxu, li jharsu lejna bhala l-aktar hżiena fost kollha.

9. B'dan il-mod, il-qagħda f'dawn l-ghamajjar hija tassew tajba hafna; imma jekk tonqos l-umiltà, nibqghu hawn hajjitna kollha, u b'elf xorta ta' tbatija u mizerja. Ghax ladarba ma nkunux chadna lilna nfusna, kollox jidher tqil u iebes. Nimxu mghobbija b'dan it-tajn tal-mizerja taghna, waqt li dawk li jghaddu għall-ghamajjar li jigu wara huma hielsa minnu. Imma f'dawn l-ghamajjar li qeghdin nitkellmu fuqhom, il-Mulej ma jonqosx li jhallasna bhal wiehed gust u l-aktar hanin, ghax dejjem jaghtina aktar milli jisthoqqilna. Hu jaghtina ghaxqiet kollha hlewwa wisq aktar milli jistghu joffrulna l-hwejjeg ta' faraġ u ta' kull xorta ta' gost f'din il-hajja. Izda ma nahsibx li jaghti hafna hlewviet ta' gost, hlief meta xi darba jistieden l-erwieħ jaraw x'jigri fl-ghamajjar l-oħra biex jithajru jhejju ruhhom sewwa halli jidhlu fihom.

10. Forsi tahsbu li l-ghaxqiet kollha hlewwa u l-hlewviet ta' gost huma l-istess haġa, u għalhekk tistaqsu għaliex mhux qieghda nużahom xorta wahda. Jidhirli li mhumieħ l-istess – forsi qieghda niżbalja. Għad ngħid x'nifhem b'dan meta nitkellem mir-raba' ghamajjar li jigu wara dawn. Ghax ladarba hemm ikolli ngħid xi haġa mill-hlewviet ta' gost li jaghti l-Mulej,

kliemi jkun aktar f'waqtu. U għalkemm dak li ngħid ma jidhirx ta' gid, jista' jiswa biex, meta tifhmu x'inhi kull haġa, tfittxu dak li hu l-aħjar. Kbir huwa l-faraġ li jhossu l-erwieh li Alla jwassal sa hawn, u kbir huwa t-tahwid li jkollhom dawk li jaħsbu li jafu kollox. Jekk ikunu erwieh umli, jingibdu biex jiżžu haġr lil Alla. Jekk tonqoshom l-umiltà, iġarrbu dwejjaq interjuri bla ma jafu għaliex. Għax il-perfezzjoni ma tinstabx fil-ħlewriet ta' gost, iżda f'min iħobb aktar — u hekk ukoll il-premj — kif ukoll f'min jimxi bil-gustizzja u l-verità.

11. Jekk dan huwa minnu — u hekk hu — forsi tistaqsu x'jiswa li noqgħod infisser x'inhuma dawn il-grazzji interjuri u nitkellem fuqhom. Lanqas jien ma naf. Għandkom tistaqsu lil min qabbadni nikteb fuq dawn il-ħwejjegħ, għax dmiri huwa li nobdi u mhux li noqgħod inhaqqaqha mas-superjuri; u lanqas huwa sewwa li nagħmel dan. Dak li nista' ngħid fis-sewwa kollu huwa li kien hemm żmien li ma kelli minn dawn il-grazzji u lanqas kont naf xejn dwarhom mill-esperjenza jew noħlom li xi darba għad ikolli minnhom f'haġti (u dan bir-raġun kollu, għax kien ikun hena kbir wisq li nkun naf jew li nasal biex nahseb li kont nogħgħob lil Alla f'xi haġa). Iżda meta kont naqra fil-kotba fuq dawn il-grazzji u l-għaxqiet li l-Mulej jagħti lill-erwieh li jaqduh, kont nitfarraġ bosta u ruħi kienet tifhem għaliex kellha tagħti tifhir kbir lil Alla. U jekk ruħi kienet tagħmel dan, ukoll jekk hija hekk hażina, dawk li huma twajba u umli żgur li jfahħruh wisq aktar. U jekk ruħ waħda biss tasal biex tfahħru mqar darba, huwa tajjeb hafna, fil-fehma tiegħi, li nitkellmu fuq dawn il-grazzji biex nifhmu liema għaxqiet u ħlewriet qegħdin nitilfu f'haġti tagħna.

Barra minn hekk, jekk dawn il-grazzji jiġu minn Alla, ikunu mfawra bl-imħabba u l-qawwa, hekk li bis-saħħa tagħhom ir-ruħ tista' timxi 'l quddiem b'inqas taħbit, u tikber kull hin fil-virtù u l-għemil tajjeb. La taħsbux li hija xi haġa żgħira li nagħmlu jew ma nagħmlux dak kollu li nistgħu biex niksbuhom. Iżda meta ma jkunx f'haġti tagħna, il-Mulej huwa ġust (*S 118, 137*). Il-Maestà Tiegħu jagħtikom fi triqat oħra dak li ma jagħtikomx f'din it-triq — u l-Maestà Tiegħu jaf għaliex. Il-misteri ta' Alla huma moħbija hafna, imma għallanqas żgur li Hu jimxi magħna skont ma jkun jaqbilna l-aktar.

12. Kif diġà għedt, il-Mulej juri hniena mhux żgħira ma' dawk li jinsabu f'dawn l-għamajjar, għax huma qrib hafna li jtilgħu aktar 'il fuq. Issa li bit-tjieba tiegħu jinsabu f'din il-qagħda, jidhirli li dak li jkunilhom tal-akbar gid huwa li jistudjaw sewwa kif ikunu dejjem ħfief fl-ubbidjenza. Ukoll jekk ma jkunux reliġjużi, jiswa bosta li jkollhom għand min imorru (bħalma jagħmlu hafna bnedmin) biex imexxihom hu, halli f'xejn ma jimxu skont ma tgħidilhom ir-rieda tagħhom. — Għax fil-biċċa l-kbira nagħmlu ħsara lilna nfusna meta nwebbsu rasna f'dak li tgħidilna r-rieda tagħna. — U m'għandhomx ifittxu wiehed skont il-burdata tagħhom, kif ngħidu, u li joqgħod jimxi b'haġna ħsieb żejjed fuq kollox; għandhom ifittxu wiehed li huwa ħieles sewwa mill-qerq tal-ħwejjegħ tad-dinja. Jiswa u jgħin hafna li nitkellmu ma' min għaraf x'issarra id-dinja, biex nagħrafu lilna nfusna. U tassew li nagħmlu l-qalb meta naraw li bnedmin oħra jwettqu — u b'liema ħlewwa! — xi ħwejjegħ li deħrilna li ma jistgħux isiru. Meta narawhom itiru, nithajru nażżardaw intiru ahna wkoll kif jagħmlu l-għasafar iż-żgħar meta l-kbar jgħallmuhom kif itiru; ukoll jekk għall-ewwel ma jtirux fl-gholi, f'it f'it jgħallmu jagħmlu bħall-ġenituri tagħhom. Din l-għajnuna hija ta' gid l-aktar kbir; jien naf biżżejjed. Soda kemm tkun soda l-fehma ta' dawn l-erwieh li ma joffendux lil Alla, jagħmlu sewwa li jaħarbu kull okkażjoni li tista' twassalhom biex joffenduh. Għax minħabba li għadhom mhux 'il bogħod mill-ewwel għamajjar, malajr jistgħu jerġgħu lura fihom. Il-qawwa tagħhom għad m'għandhiex is-sisien sodi fil-blat, bħalma hija l-qawwa ta' dawk li diġà tharrġu sewwa fit-tbatija, għax dawn tal-aħħar jagħrafu t-tempesti tad-dinja u jifhmu kemm f'it għandhom jibżgħu minnhom jew jixtiequ l-għaxqiet ta' din l-art. Iżda, dawk li qieghda nitkellem dwarhom jistgħu jfittxu dan il-faraġ meta jsibu ruħhom f'xi persekuzzjoni kbira. U d-demonju jaf tajjeb kif iqajjem persekuzzjonijiet minn dawn biex jagħmlilna ħsara. U dawn l-erwieh, mimlija b'hegga qaddisa, iridu kieku jaraw lill-oħrajn ħielsa mid-dnub, u b'danakollu ma jagħrafux jehilsu mit-tentazzjoni li tiġihom minħabba f'hekk.

13. Ha nħarsu lejn in-nuqqasijiet tagħna, u nħallu fil-ġenb dawk tal-oħrajn, għax min jgħix haġja xierqa u b'kollox f'waqtu, jistagħgeb b'kollox. Imma għandna hafna x'nitgħallmu minn dawk li jħalluna mbellha — u dan f'dak li jgħodd l-aktar. Fil-mod kif nidhru ngħixu minn barra u kif ingibu ruhna, forsi ahna aħjar minnhom; imma, għalkemm dawn huma ħwejjegħ tajba, mhumieks l-aktar meħtieġa. U ma hemm ebda raġuni għaliex għandna nistennu li kulhadd jgħaddi mit-triq tagħna jew, aktar u aktar, li nahsbu li sejr in għallmu lill-oħrajn it-triq tal-ispiritu, meta forsi lanqas nafu sewwa x'inhi. Għax f'dawn ix-xewqat għall-akbar gid tal-erwieh li Alla jidher jagħtina, ħuti, nistgħu nagħmlu hafna żbalji. Mela, aħjar nimxu skont ma tgħidilna r-Regola tagħna billi dejjem ngħixu fis-skiet u fit-tama. Ha jaħseb għall-gid tal-erwieh l-oħra l-

Maestà Tiegħu. Jekk aħna ma niqfux nitolbuh dan bil-ħniena, naghmlu ħafna ġid bis-saħħa tal-grazzja tiegħu. Ikun imbierek għal dejjem!

IR-RABA' GHAMAJJAR fi tliet kapitli

KAPITLU I

Turi kif l-ghaxqiet u l-hlewwiet fl-orazzjoni mhumix l-istess bhall-hlewwiet ta' gost. Tgħid kemm hassitha hienja meta fehmet li l-immaginazzjoni u l-intellet mhumix xorta waħda. Dan il-kapitlu huwa ta' gid kbir għal kull min ikollu moħħu mxerred waqt it-talb.

1. Sabiex nibda nitkellem mir-raba' ghamajjar, tassew li jehtiegli nagħmel dak li diġà għamilt, jiġifieri li nintelaq f'idejn l-Ispirtu s-Santu u nitolbu bil-ħniena biex minn hawn 'il quddiem nitkellem għalija Hu. Bis-saħħa ta' hekk inkun nista' ngħid xi haġa fuq l-ghamajjar li baqagħli nitkellem dwarhom, u dan inkun nista' ngħidu b'mod li jiftiehem. Għax hawn jibdew isehhu hwejjeg sopranaturali. U dawn huma tqal wisq biex jiġu mfissra jekk ma jkunx il-Maestà Tiegħu li jagħmel li nifhmuhom, bħalma għamel miegħi meta ktibt fuqhom xi mkien ieħor mal-erbatax-il sena ilu u hemm għedt dak kollu li stajt nifhem dwarhom f'dak iż-żmien. Ukoll jekk issa jidhirli li għandi xi ftit aktar dawl fuq dawn il-grazzji li l-Mulej jogħgħu jagħti lil xi erwieħ, li tfissirhom hija haġ'ohra. Ha jagħmel dan il-Maestà Tiegħu, jekk hemm xi gid li jista' jintrebaħ minn hekk; u jekk le, halli ma jingħad xejn.

2. Kbira hija s-sbuhija ta' dawn l-ghamajjar, għax huma eqreb ta' fejn jgħammar is-Sultan. L-ghegubijiet li hemm x'tara u tifhem fihom huma hekk għolja illi l-intellet ma jasalx biex isib kliem tajjeb halli jfissirhom b'mod li ma jibqgħux tqal iżzejjed biex jinftehimu minn dawk li m'għandhom ebda esperjenza tagħhom. Izda dawk li garrbuhom imqar xi ftit, u l-aktar jekk kellhom esperjenza qawwija tagħhom, jifhmuhom tajjeb hafna.

Jista' jidher li biex wiehed jasal f'dawn l-ghamajjar, irid ikun għadda żmien twil f'dawk ta' qabilhom. Izda, għalkemm jiġri hafna drabi li wiehed ikun qagħad għal żmien ftit jew wisq twil fl-ghamajjar li diġà semmejna, din mhix regola fissa għal kulhadd, kif smajtu jingħad kemm-il darba. Għax il-Mulej jagħti l-grazzji tiegħu meta jrid, kif irid, u lil min irid; u f'dan Hu ma jonqos lil hadd (*Mt 20, 13*).

3. Tassew li ftit huma d-drabi li dawk il-hlejjaq velenużi jidhlu f'dawn l-ghamajjar li qegħdin nitkellmu fuqhom; u jekk jidhlu, ma jagħmlux hsara, anzi jiswew ta' gid. Jiena nżomm li meta r-ruħ tkun waslet f'dan l-istadju tal-orazzjoni, huwa aħjar li jidhlu u jagħmlu gwerri, għax jekk ir-ruħ ma jkollhiex tentazzjonijiet, id-demonju jista' jqarraq biha fil-hlewwiet ta' gost li jagħtiha Alla, u b'hekk jagħmlilha hsara akbar milli meta jittantaha fil-beraħ. U jiġri li r-ruħ ma tirbaħx wisq, għax ikunu tnehhewlha l-hwejjeg kollha li bihom setgħet tikseb il-mertu, hekk li tibqa' bħal mitlufa fi stagħgib bla ma jaqta'. U meta r-ruħ tibqa' l-ħin kollu f'qagħda waħda, ma nżommhiex fiż-żgur; u lanqas ma jidhirli li l-ispirtu tal-Mulej sejjer jibqa' wieqaf b'dan il-mod f'dan l-eżilju ta' hawn.

4. Mela, issa ha nitkellmu minn dak li semmejt li rrid ngħid hawn, jiġifieri kif l-ghaxqiet kollhom hlewwa ta' waqt l-orazzjoni huma diversi mill-hlewwiet ta' gost spiritwali. Jien jidhirli li nistgħu nsejju għaxqiet fl-orazzjoni dawk li niksbu aħna nfusna bil-meditazzjoni tagħna u bit-talbiet li nagħmlu lill-Mulej, dawk li jiġu mill-hila naturali tagħna, għalkemm żgur li Alla jgħinna f'dan — għax dak kollu li ngħid irid jinftehem li nemmen li mingħajr Alla ma nistgħu nagħmlu xejn (*Ġw 15, 5*). Imma dawn l-ghaxqiet johorġu mill-istess għemil ta' virtù li nwettqu, u għalhekk jidhrilna li ksibnihom aħna bit-taħbit tagħna; u bir-raġun nithennew li hdimna fi hwejjeg ta' din ix-xorta li jgħibulna dawn l-ghaxqiet. Izda jekk naħsbu sewwa fuq dan, naraw li nistgħu nitgħaxxqu b'hafna hwejjeg li jiġrulu fuq din l-art: ngħidu aħna, meta xi hadd jikseb f'daqqa waħda xi gid kbir, jew jiltaqa' ma' xi hadd li jhobb hafna, jew meta mmorru tajjeb f'xi biċċa xogħol kbira ta' negozju u xi għemil li jiġbed fuqna għajnejn kulhadd, jew meta waħda tara haġ quddiemha lil żewġha, jew huha jew binha, li kienu qalulha li kien mejjet. Jiena rajt bnedmin jibku bil-ferħ meta jitgħaxxqu b'dan il-mod; xi drabi dan ġara lili wkoll. Jidhirli li hekk kif dawn il-ferħat kollhom għaxqa huma naturali, hekk ukoll huma dawk li jiġuna mill-hwejjeg ta' Alla, għalkemm dawn tal-aħħar huma ta' xeħta aktar għolja, ukoll jekk l-oħrajn b'ebda mod ma huma hżiena. Fi ftit kliem, dawn l-ghaxqiet kollhom hlewwa jibdew minna nfusna u jintemmu f'Alla.

Izda l-hlewwiet ta' gost jibdew minn Alla, u mbagħad in-natura umana tħosshom u tithenna bihom daqs kemm tiffraħ b'dawk li għadni kif semmejt, u aktar ukoll. O Gesù, liema xewqa kbira għandi li nkun naf infisser dan! Għax, fil-fehma tiegħi, nara sewwa li dawn mhumix xorta

wahda, iżda m'ghandix taghrif biżżejjed biex infisser ruhi b'mod li l-oħrajn ikunu jistgħu jifhmuni. Ha jagħmel dan il-Mulej!

5. Qieghed jigi f'moħħi vers li ngħidu fil-Prima fl-aħħar kliem tal-aħħar salm, li jgħid: "Għax int saħħahtli qalbi" (*S 118,32*). Għal min kellu esperjenza kbira ta' dawn il-ħwejjeġ, dan il-kliem huwa biżżejjed biex jifhem kif l-ghaxqiet kollhom ħlewwa u l-ħlewwiet ta' gost mħumiex xorta wahda; iżda għal min m'ghandu ebda esperjenza, jeħtieġ aktar minn hekk. L-ghaxqiet li semmejt ma jwessgħux il-qalb, anzi fil-biċċa l-kbira aktar qishom jagħalquha xi ftit, għalkemm ikun hemm l-hena kbir li wiehed jara x'qieghed jagħmel għal Alla. Imma jkun hemm xi dmugh ta' qsim il-qalb li milli jidher huwa frott il-passjonijiet. Jiena ftit li xejn naf dwar il-passjonijiet tar-ruh; kieku kont naf xi haġa, kont forsi nkun nista' nfisser ruhi aħjar. U lanqas ma naf sewwa dwar dak li jigi mis-sensi u min-natura tagħna l-bnedmin, għax jiena tassew li ma nifhem f'xejn. Ladarba jien għaddejt minn dan kollu, nifhem x'inhu, iżda ma nafx infissru. L-gherf u t-tagħlim huma haġa kbira f'kollox!

6. L-esperjenza li ksibt jiena f'dawn il-ħwejjeġ — irrid ngħid, ta' dawn l-ghaxqiet kollhom ħlewwa fl-orazzjoni — hija li jekk kont naqbad nibki fuq il-Passjoni, ma kontx naf nieqaf qabel ma tibda tuġagħni rasi b'mod l-aktar qawwi; u hekk kien jiġrili wkoll meta kont nibda naħseb fuq dnuċiet. Din kienet grazzja kbira li tani l-Mulej. U ma għandix f'moħħi li noqghod nifli issa dawn il-grazzji biex nara liema hija l-akbar minnhom it-tnejn, imma nixtieq kieku nista' nfisser fiex mħumiex xorta. F'dan li qieghda ngħid, dan id-dmugh u dawn ix-xewqat xi drabi jiġu minna nfusna u minn kif inkunu mhejjija ahna; iżda kif diġà għedt, fl-aħħar jintemmu f'Alla, għalkemm huma haġa naturali. U r-ruh għandha żżommhom fl-ġholi, jekk ikollha umiltà biżżejjed biex tifhem li hija ma ssirx aħjar minhabba fihom, għax wiehed ma jistax ikun żgur li dawn huma frott l-imhabba; u jekk huma hekk, dan huwa don ta' Alla.

Huma l-erwieh li jinsabu fl-ghamajjar ta' qabel dawn li l-aktar li jkollhom dawn id-devozzjonijiet, għax huma jhaddmu moħħhom il-hin kollu billi jużaw l-intellett biex jagħmlu meditazzjoni. U jagħmlu sewwa, għax ma ngħatalhom xejn aħjar. B'danakollu, jagħmlu aħjar kieku f'xi hin jagħmlu atti ta' mhabba u ta' tifhir lil Alla, jifirħu bit-tjieba tiegħu u b'dak li huwa Hu, u jixtiequ l-ġieħ u s-sebħ tiegħu. Għandhom jagħmlu dan mill-aħjar li jistgħu, għax jiswa bosta biex iqajjem lir-rieda. U ha joqogħdu attenti hafna biex, meta l-Mulej jagħtihom dan, ma jmorrux iħallu dawn l-atti fil-ġenb halli jtemmu l-meditazzjoni tagħhom bħalma jagħmlu s-soltu.

7. Diġà tawwalt hafna biex ngħid dan fi bnadi oħra; għalhekk, ma jien sejra nżid xejn aktar hawn. Nixtieq biss inwissikom li, sabiex timxu 'l quddiem f'din it-triq u tiegħu hafna gid u taslu sal-ghamajjar mixtieqa, dak li jghodd l-aktar huwa, mhux li taħsbu hafna, iżda li thobbu hafna. Mela, fittxu li tagħmlu dak li l-aktar iqajjem fikom l-imhabba. Forsi lanqas nafu xi jfisser li thobb, u ma nistagħgibx wisq b'dan, għax l-imhabba ma tinstabx filli jkollna gost akbar, imma fil-fehma aktar soda li rridu nogħgħbu lil Alla f'kollox, infittxu li, safejn nistgħu, ma noffenduh f'xejn, u nitolbuh li dejjem jikbru l-ġieħ u s-sebħ ta' Ibnu u li l-Knisja Kattolika tinxtered ma' kullimkien. Dawn huma s-sinjali tal-imhabba, iżda la taħsbux li l-kwistjoni kollha qieghda filli ma taħsbu f'xejn aktar u li, jekk moħħkom jixxerred xi ftit, kollox huwa mitluf.

8. Xi drabi tnikkitt bosta f'nofs dan il-hafna taħwid ta' ħsibijiet. Huwa biss minn ftit aktar minn erba' snin 'l hawn li wasalt biex nifhem bl-esperjenza li l-ħsieb (jew biex niftiehem aħjar, l-immaginazzjoni) mhux l-intellett. Staqsejt lil wiehed għaref f'dawn il-ħwejjeġ, u dan qalli li hekk huwa, u hassejtni nimtela bl-hena. Għax, ladarba l-intellett huwa wahda mill-fakultajiet tar-ruh, kont insibha haġa tqila wisq biex nifhem għaliex xi drabi kien hekk beżżeġġ u bla heġġa, waqt li l-ħsieb aktarx itir hekk bil-heffa illi Alla biss jista' jżommu meta lilna jżommna miegħu b'mod li qisna nkunu maħlula minn ġisimna. Kif stajt nara jien, il-fakultajiet tar-ruh kienu mitlufa f'Alla u miġbura fih, iżda min-naħa l-oħra stajt nara li l-ħsieb kien imxerred fuq elf haġa. Dan għagħgħni għall-aħħar.

9. O Mulej, ara kemm ħwejjeġ ikollna nsufu f'din it-triq minhabba n-nuqqas ta' tagħrif sewwa! U l-hazin huwa li, billi ma nifhmux li hemm ħwejjeġ oħra li jeħtieġ inkunu nafu barra milli naħsbu fik, lanqas naslu biex nitolbu jdawluna lil dawk li jifhmu, jew li naraw x'għandna nistaqsu lil min jifhem. U nsufu tbatijiet kbar minhabba li ma nagħarfux lilna nfusna; naħsbu li hija xi htija kbira dik il-haġa li mhux biss mhix hażina, imma hija tajba. Minn hawn jiġu d-dwejjaq kbar li jaħkmu lil hafna bnedmin li huma mogħtija għall-orazzjoni, jew il-hafna tgemgim mit-tbatijiet interjuri — l-aktar fost dawk li m'għandhomx tagħlim. Minn hawn jiġu l-malinkonija, it-telfien ta' saħħa u n-nuqqas ta' heġġa fit-talb, hekk li dawn il-bnedmin jaslu biex iħallu l-orazzjoni għalkollox, għax jinsew li ġewwa fina għandna dinja interjuri. Hekk kif ahna ma nistgħux inwaqqfu d-dawrien u l-mixi mgħagħel tas-smewwiet, hekk ukoll ma nistgħux

inwaqqfu lill-ħsieb tagħna. U biex tagħqad, naħsbu li l-fakultajiet tar-ruħ harbu mal-ħsieb, u nibdew nħewdnu li tliġna kolloxx u ħlejna l-ħin li qgħadna quddiem Alla. Iżda r-ruħ tista' tkun magħquda għalkolloxx miegħu fl-ghamajjar li huma l-aktar qrlb tiegħu, waqt li l-ħsieb jibqa' fid-dawra ta' barra tal-kastell, fejn isofri mill-ħbit ta' elf bhima salvaġġa u velenuża, u jikseb il-mertu minn din it-tbatija. Mela, m'għandniex nithawdu; u aktar u aktar, m'għandniex inhallu l-orazzjoni, għax dan huwa dak li jkun irid id-demonju. Fil-biċċa l-kbira tagħhom, dawn id-dwejjaq interjuri u dawn it-tbatijiet kollha jiġu min-nuqqas ta' tagħrif dwar il-qagħda tagħna.

10. Waqt li qiegħda nikteb dan, qed naħseb x'inhu għaddej f'raşi bil-ħsejjes kbar li qed inhoss fiha u li semmejt sa mill-bidu. Tasew li minħabba fihom inhossni bilkemm nista' nobdi l-ordni li tawni biex nikteb dan kollu. Għax inhoss f'raşi bħal xmajjar imfawra bl-ilmijiet tagħhom jiġru 'l isfel u jgerbu b'saħħa kbira, u bħal ħafna tisfir ta' għadd kbir ta' għasafar żgħar — iżda dawn il-ħsejjes u tisfir ma jinstemgħux bil-widnejn, għax jinħassu biss fil-parti l-aktar għolja tar-ras, fejn jgħidu li tinstab il-parti superjuri tar-ruħ. U jiena bqajt hekk għal żmien twil, għax l-ispiritu qisu jintefa' 'l fuq b'heffa l-aktar kbira. Ikun joghġob lil Alla li niftakar infisser dan u nuri l-għaliex tiegħu fl-ghamajjar li għad nitkellem fuqhom aktar 'il quddiem, għax ma jidholx hawn. U ma nistagħgibx li l-Mulej bagħatli dan l-uġiġħ ta' ras biex nifhem aħjar dawn il-ħwejjegħ. Għax dan it-taħwid u tgerfix kollu f'raşi ma jasalx biex ifixkilni fit-talb tiegħi jew f'dan li qiegħda ngħid, minħabba li ruħi tinsab kollha kemm hi fil-kwiet tagħha, fl-imħabba u x-xewqat u t-tagħrif ċar tagħha.

11. Iżda, jekk il-parti superjuri tar-ruħ qiegħda fil-parti l-aktar għolja tar-ras, kif ma tithawwadx hija wkoll? Ma nafx kif, imma naf li dan li qiegħda ngħid huwa minnu. Din it-tbatija nħossuha meta fl-orazzjoni ma jkunux imwaqqfa għal xi ħin il-fakultajiet tar-ruħ; imma waqt li dawn ikunu mwaqqfa, ma tinħass ebda tbatija. Tkun haġa tasew ta' min imaqdarha jekk jien nasal biex inhalli l-orazzjoni minħabba dan ix-xkiel. Għalhekk, mhix haġa tajba li noqogħdu nithawdu minħabba ħsibijietna; għandna nqisuhom bħala haġa ta' xejn. Jekk ikun giebhom id-demonju, malajr jieqfu hekk kif il-fakultajiet jiġu mwaqqfa waqt l-orazzjoni. Iżda jekk jiġu mid-dgħufija li writna mid-dnub ta' Adam, kif jiġri kemm-il darba, ħa nistabru u nsufruhom għall-imħabba ta' Alla, ladarba jehtigilna wkoll noqogħdu nieklu u norqdu, bla ma nistgħu nehilsu minn dan kollu, ukoll jekk huwa ta' toqol kbir għalina.

12. Ejjew nagħharfu sewwa d-dgħufija tagħna, u nixtiequ li mmorru hemm fejn hadd ma jregħexna (*Għanja* 8,1), għax xi drabi niftakar li smajt dan il-kliem li tghid l-għarusa fl-Għanja tal-Għanjiet. U nemmen tabilhaqq li m'hemmx waqt iehor f'ħajjietna li fih l-aktar li nistgħu ngħidu dan il-kliem, għax jidhirli li t-tmaqdir u t-tigrib kollu li nistgħu ngarrbu f'din id-dinja lanqas biss jista' jitleqqhed hdejn dawn il-ġliediet interjuri. Kif diġà għedt, kull nuqqas ta' kwiet u kull taqbid nistgħu nifilhu għalih, meta fejn ngħixu jkun hemm is-sliem. Iżda jekk aħna nkunu xtaqna li nehilsu minn elf xorta ta' tigrib li toffrilna din il-ħajja u l-Mulej joghġbu jhejilna l-mistrieħ mixtieq, u b'danakollu nsibu xi xkiel kbir proprju għewwa fina, dan ma jstax ikun li ma jgħibilniex niket kbir li kważi ma nkunux nifilhu għalih. Mela, Mulej, ħudna f'dak il-post fejn dawn il-ħwejjegħ ma jregħxuniex, għax xi drabi qishom qegħdin jgħaddu ż-żmien b'ruħna. Wara kolloxx, il-Mulej jehles lir-ruħ minn din id-dgħufija sa minn din id-dinja meta tkun waslet fl-aħħar għamajjar, kif għad irrid ngħid, jekk Alla jrid.

13. Dawn il-miżerji ma jgħibux tbatija hekk kbira lil kulhadd, u lanqas ma jaħbtu hekk bil-qawwi għal kulhadd, bħalma għamlu lili għal ħafna snin minħabba d-dgħufija tiegħi. Għax ta' bniedma ħażina li kont, qisni kont qiegħda nfittex li nagħmel vendetta minni nnifsi. Billi din kienet haġa hekk iebsa għalija, naħseb li tista' forsi tkun hekk għalikom ukoll. Huwa għalhekk li nitkellem fuqha 'l hawn u 'l hinn jiena u nikteb, bit-tama li nfissirha sewwa u nagħmel li intom tifhmu kemm hija tbatija meħtieġa, halli ma tibqgħux qiskom dejjem bla kwiet u mnikkta minħabba fiha. Jeħtieġ inhallu d-dur u ċċaqqaq il-molla tad-delu fil-mithna biex nissoktaw nithnu l-qamħ tagħna; u b'hekk ma nħallux bla ħidma r-rieda u l-intellet.

14. Dan ix-xkiel għewwa fina xi drabi jkun aktar, u drabi oħra inqas, skont is-saħħa u ż-żminijiet. Ir-ruħ jeħtieġ tistabar bih, ukoll jekk ma jkollha ebda ħtiġa. Ikollna ħtiġa fi ħwejjegħ oħra, u huwa sewwa li nikbru fis-sabar. U billi qisu mhux biżżejjed għalina li naqraw u nisimgħu min jgħidilna li m'għandniex inħabblu moħħna b'dawn il-ħsibijiet — u dan minħabba n-nuqqas ta' tagħlim — jidhirli li l-ħin li qiegħda nitlef biex infissrilm kom din il-ħaġa u nfarragkom fiha mhux żmien moħli. Iżda dan f'it jista' jiswa ta' ġid sakemm ma jkunx il-Mulej li ma jkunx irid idawwalna Hu. Huwa meħtieġ (u din hija r-rieda tal-Maestà Tiegħu) li aħna

nfittxu l-mezzi tajba u nagħharfu lilna nfusna, biex ma noqogħdux inwahhlu fir-ruħ għall-immaginazzjoni dgħajfa tagħna u għal dak li jiġi min-natura umana tagħna jew mid-demonju.

KAPITLU 2

Tissokta tikteb fuq l-istess haġa billi tfisser b'tixbiha x'inhuma l-hlewwiet ta' gost, u kif dawn jinkisbu bla ma nfittxuhom aħna.

1. Jgħinni Alla! Fiex ġejt indhalt! Diġà nsejt fuq xiex kont qiegħda nitkellem, għax il-ħwejjeġ ta' kuljum u n-nuqqas ta' saħħa ġegħluni nitlaq kollox sa ma stajt insib ftit ħin aħjar. U minħabba li l-memorja tiegħi hija hekk fqira, żgur li kollox se jorhoġ minn moħħi b'mod imħawwad, għax lanqas nista' noqgħod nerġa' naqra dak li ktibt sa issa. Forsi, dan kollu li qiegħda ngħid jidher bla ordni ta' xejn; għallanqas jien hekk inhoss li huwa.

Jidhirli li diġà tkellimt fuq il-faraġ spiritwali. Billi xi drabi dan ikun imħallat mal-passjonijiet tagħna, jista' jgħib miegħu biki u lfiq. Smajt lil xi whud jgħidu li saħansitra bdew iħossu sidirhom jingħafas u bħal bdew jirtoghodu f'ġisimhom bla ma setgħu jieqfu milli jiċċaqalqu. Dan jiġri b'qawwa hekk kbira illi jista' jwassal biex wiehed jinfaraġ, kif ukoll għal ħwejjeġ oħra ta' tbatija tal-istess xorta. Izda ma nista' ngħid xejn sewwa fuq dan minħabba li jien qatt ma ġrali hekk. Imma żgur li jhalli xi faraġ fir-ruħ għax, kif għedt, dan kollu jiswa biex inissel xewqa kbira li wiehed jorhoġ lil Alla, waqt li hu nnifsu jithenna bil-Maestà Tiegħu.

2. Dawk li jiena nsejjaħ hlewwiet ta' gost ta' Alla — u bnadi oħra semmejt bħala orazzjoni tal-kwiet — huma xi haġa xort'oħra. Dan jifhmuh sewwa dawk fostkom li, għall-grazzja ta' Alla, kellhom minnhom. Sabiex tifhmuni lkoll, ejjew nisthajlu li qegħdin inharsu lejn żewg ghejjun b'żewġ vaski tal-ilma li qegħdin jimtlew minn dawn l-ghejjun. Hemm xi ħwejjeġ spiritwali li jien m'għandix hila nfisser aħjar jekk mhux bis-saħħa tal-ilma — għax, billi ma nifhimx f'dawn il-ħwejjeġ u moħħi ma jgħinni xejn, fittixt li nħares sewwa u bl-akbar reqqa lejn dan l-element li nħobb hafna. F'dak kollu li halaq Alla, hekk kbir u għaref fih innifsu, żgur li hemm hafna ħwejjeġ moħbija li nistgħu niehdu l-ġid minnhom, kif għamlu dawk li fittxew jaraw x'inhuma. U nemmen li fl-iċken haġa li halaq Alla, ukoll jekk nemla tassew żghira, hemm wisq aktar milli wiehed jista' jasal biex jifhem.

3. Mela, dawn iż-żewġ vaski li semmejna qegħdin jimtlew bl-ilma, izda b'modi diversi. F'wahda minnhom l-ilma jasal mill-bogħod permezz ta' hafna kanali u hafna ħsieb u xogħol. Izda l-vaska l-oħra nbniyet proprju hdejn l-ghajn li trid timtela minnha, hekk li l-ilma jinżel dritt fiha bla hafna ħsejjes. Jekk l-ilma minn din l-ghajn ikun kotran, — kif inhu dan l-ilma fil-każ tagħna — mhux biss jimla l-vaska, izda jfur minnha wkoll, hekk li jibda nixxieġha b'saħħitha. Ebda hila mhi meħtieġa, ebda kanal mhu meħtieġ hawn, għax l-ilma jibqa' ġej il-ħin kollu.

U hawn huwa fejn ma jaqblux dawn iż-żewġ xorta ta' ilma. L-ilma li jasal permezz tal-kanali mibnija mill-bniedem, fil-fehma tiegħi, mhux hliet l-ghaxxiet kollhom hlewwa li semmejt qabel, jiġifieri dawk li wiehed jista' jikseb waqt il-meditazzjoni. Għax aħna nfusna niksibuhom bit-thaddim ta' moħħna meta ngħinu lilna nfusna u noqogħdu naħsbu u nerġgħu naħsbu fuq il-ħwejjeġ maħluqa. B'hekk naslu biex nghejjew lil moħħna. U billi, fl-aħħar mill-aħħar, dawn jiġu permezz tat-taħbit tagħna, jekk stess xi drabi jimlew lil ruħna fil-faraġ, dan jagħmluh b'hafna ħsejjes, kif diġà għedt.

4. Izda fil-każ l-iehor, l-ilma jiġi dritt mill-ghajn vera tiegħu, li hu Alla. Meta l-Maestà Tiegħu jkun irid jagħtina xi grazzja sopranaturali, dan igħib miegħu paċi l-aktar kbira, flimkien ma' kwiet u hlewwa, fl-aktar parti ġewwenija tagħna nfusna. La naf kif u lanqas minn fejn jiġi dan. Huwa hena hekk kollu għaxqa illi fil-qalb ma jinhassx bħal kull hena ieħor ta' din l-art. Irrid ngħid li ma jinhassx b'dan il-mod fil-bidu, għax imbagħad jimla kollox. Dan l-ilma jinxtered fl-għamajjar kollha u fil-fakultajiet sa ma jilhaq il-ġisem ukoll. Għalhekk għedt li jibda minn Alla u jintemm fina. Bħalma jista' jara sewwa kulmin iġarrab dan l-hena, żgur li hekk jiġri, għax il-bniedem kollu kemm hu f'dak li huwa estern jithenna wkoll minn barra b'din il-hlewwa ta' gost kbir.

5. Waqt li qiegħda nikteb dan, bdejt naħseb kif il-vers li semmejt (*S 118,32*) li jgħid *Dilatasti cor meum* ifisser li l-qalb twessgħet. Intenni li ma naħsibx li dan l-hena jibda mill-qalb, imma jorhoġ minn parti wisq aktar ġewwenija, bħal minn xi haġa fonda qatigh. Naħseb li dan mhux hliet iċ-ċentru tar-ruħ, kif fhimt wara, u kif għad irrid infisser. Għax tassew li nara ħwejjeġ moħbija ġewwa fina li hafna drabi lili hallewni mistagħġba għall-aħħar. U min jaf kemm hemm aktar minn dawk li nara jien! O, Mulej u Alla tiegħi, kemm huma kbar l-gheġubijiet tiegħek! Aħna niġġerrew hawn fuq l-art qisna ragħajja żgħira u boloh għax, waqt li jidhrilna li qegħdin niksibuh xi għarfien tiegħek, dak li naslu biex nagħarfuh mhux hliet xejn u xejn. Saħansitra fina nfusna hemm hafna ħwejjeġ li ma naslux biex nifhmu. U qiegħda ngħid li fik ma nagħarfuh xejn

u xejn, ghax Int tigbor fik wisq aktar milli naslu ghalih ahna, u mhux ghax l-ghēgubijiet li naraw fik ma jilhqux kobor bla qies, ukoll jekk inharsu lejn dak il-ftit li nistghu nagharfu mill-ghemil tieghek.

6. Waqt li nerga' nibda nitkellem fuq il-vers li ghadni kif semmejt, hawn, fil-fehma tieghi, jista' jiswieln bosta t-twessiegħ tal-qalb. Ghax mid-dehra dan l-ilma jibda jfur u jinxtered mill-ghajn li semmejt li qieghda fil-qiegh l-aktar fond tagħna nfusna biex jiġri u jinfirx mal-ġewwieni tagħna kollu u jwessgħu u jifthu, hekk li jnissel fina kull ġid — ġid li ma jistax jifisser, hekk li r-ruħ lanqas biss tifhem xi jkun qieghed jingħatalha. Thoss bħal fwieħa hierġa minn hemm (ha ngħidu hekk għalissa) bħallikieku f'dak il-qiegh ġewwieni tagħha hemm xi bragiera tarmi rwejjah l-aktar ifuħu. Ma jidher ebda dawl u lanqas ma jidher fejn tinsab il-bragiera; imma s-shana u r-riha kollha fwieħa li johorgu minnha jidhlu hekk 'il ġewwa illi jinfdu r-ruħ kollha kemm hi; u kif għedt, il-ġisem ukoll hafna drabi jieħu sehem fihom.

Qisu li tifhmuni sewwa f'dan: ebda shana ma tinħass, u lanqas ma tintxamm xi riha ta' fwieħa, ghax hawn għandna haġa wisq aktar fina minn dawn il-hwejjeġ tal-art; jiena qieghda nfittex li nfisser ruħi b'dan il-mod biex tifhmu x'irrid ngħid. U ha jifhmu dawk li qatt ma garrbuhom li hwejjeġ bħal dawn isehhu tassew u jsehhu b'dan il-mod li qieghda ngħid, hekk li r-ruħ tifhimhom b'mod hafna aktar ċar milli stajt infissirhom hawn. Ghax din mhix xi haġa li nistghu noqogħdu nisthajluha ahna. U naghmlu x'naghmlu, qatt ma nistghu niksbuha. Minn dan naraw sewwa li mhix magħmula minn metall uman, iżda mid-deheb l-aktar fin tal-ġherf divin.

Hawn, fil-fehma tieghi, il-fakultajiet għad mhumieħ magħquda għalkollox ma' Alla, imma mitlufa u mistagħġba jharsu lejn dak li jkun qieghed jiġri fil-bniedem.

7. Jista' jiġrili li, waqt li qieghda nitkellem fuq dawn il-hwejjeġ interjuri, ngħid bil-maqlub ta' xi haġa li ktibt qabel xi mkien iehor. Dan ma jgħagġibnix, ghax fil-kważi hmistax-il sena li għaddew minn meta ktibt fuq hekk, il-Mulej forsi għoġbu jagħtini dawl akbar fuq dawn il-hwejjeġ biex inkun nista' nifhimhom aħjar milli stajt nifhimhom fil-bidu. Jista' jkun ukoll li issa, bħal dakinhar, qieghda niżbalja f'kollox; imma żgur li minieħ nigdeb ghax, għall-ħniena ta' Alla, aktar ninsab imħejjija li mmut għal elf darba milli ngħid haġa b'ohra. Qieghda biss nitkellem skont ma fhimt jien.

8. Naraha haġa ċara hafna li r-rieda hawn trid tkun b'xi mod magħquda mar-rieda ta' Alla. Imma wiehed jagħraf kemm ikun jiswa t-talb mill-effetti u mill-ghemil li jiġi wara, ghax m'hemm ebda grigjol aħjar minn dan biex naraw x'tiswa l-orazzjoni. Il-Mulej ikun qieghed jagħti grazzja kbira lil min jagħraf dak li Hu joghġbu jagħtih, u grazzja wisq akbar lil min qatt ma jerga' lura.

Mela, uliedi, żgur li intom tixtiequ kieku taslu għal din l-orazzjoni malajr kemm jista' jkun; u għandkom raġun ghax, kif għedt, ir-ruħ lanqas biss tista' tifhem għalkollox il-grazzji kbar li l-Mulej jagħtiha f'dan l-istadju tal-ħajja ta' talb, u lanqas tasal biex tifhem il-kobor tal-imħabba li tiġbidha dejjem eqreb lejn Alla. Żgur li huwa tajjeb hafna li nfittxu nifhmu kif nistghu niksbu grazzja bħal din; għalhekk, se ngħidilkom dak li stajt nifhem jien.

9. Ha nhallu barra dawk id-drabi li fihom il-Mulej joghġbu jagħti din il-grazzja lil xi whud ghax hekk ikun irid Hu, u għal ebda raġuni ohra. Il-Maestà Tiegħu jaf għaliex, u ahna mhux sejr inndahlu f'dan. Mela, wara li tkunu wettaqtu dak kollu li għandhom ikunu għamlu dawk li għexu diġà fl-ghamajjar ta' qabel: umiltà umiltà! Huwa b'dan li l-Mulej iħalli lil min jirbhu f'dak kollu li nkunu rridu mingħandu. U l-ewwel sinjal, biex taraw jekk għandkomx umiltà jew le, huwa li ma taħsbu b'ebda mod li intom jisthoqqilkom xi grazzji bħal dawn u xi hlewviet ta' gost jew li l-Mulej sejjer jagħtihomkom f'ħajjtkom.

Hija haġa minn ewl id-dinja li tistaqsuni kif tistghu tiksuhom mingħajr ma tfittxuhom. Inweġibkom li, minħabba r-raġunijiet li sejra nsemmi, m'hemmx mod aħjar minn dak li diġà semmejt, jiġifieri li ma tfittxuhomx. Qabel kollox, ghax irridu nħobbu lil Alla tassew bla ma nkunu mohħna fina nfusna u fil-ġid tagħna. It-tieni, ghax hemm nuqqas ta' umiltà meta naħsbu li għall-qadi fqir tagħna nistghu niksbu gid hekk kbir. It-tielet, ghax it-tnejnija sewwa għal dawn il-grazzji hija li ahna, li wara kollox offendejna 'l-Mulej, għandu jkollna xewqa li nbatu u nimitawh, u mhux xewqa ta' hlewviet ta' gost. Ir-raba', ghax il-Maestà Tiegħu m'għandu ebda obbligu li jagħtina dawn il-grazzji bħalma jrid jagħtina s-sema jekk inharsu l-kmandamenti tiegħu. Ghax ahna nistghu nsalvaw xorta waħda wkoll mingħajr dawn il-grazzji, u Hu jaf aktar minna x'inhu l-aħjar għalina u min minna jħobbu tassew. Dan żgur hekk; jien naf. U naf bi bnedmin li jimxu fit-triq tal-imħabba kif inhu xieraq, u jagħmlu dan bil-ħsieb biss li jaqdu lil Kristu msallab; dawn mhux biss ma jitolbux hlewviet ta' gost, iżda lanqas jixtiquhom, hekk li jitolbu bil-ħniena lil Alla biex ma jagħtihomx minnhom f'din il-ħajja. Dan huwa minnu.

Hemm raġuni oħra, il-hames wahda, għax ahna nithabtu għalxejn f'dawn il-hwejjeg. Ladarba dan l-ilma mhux se jgħaddi mill-kanali li nistgħu nhejju, għax ma jigix bħalma jigi l-ilma l-iehor li semmejna, ftit jiswa li ngejjew lilna nfusna jekk l-ghajn ma tridx taghti aktar ilma. Irrid ngħid li, għalkemm intawlu hafna l-meditazzjoni tagħna u nisfurzaw lilna nfusna, inxerrdu kemm inxerrdu dmugh, dan l-ilma mhux se jigina b'dan il-mod. Jingħata biss lil dawk li Alla jrid jaghtihulhom, u jingħata hafna drabi meta r-ruh lanqas biss tkun qieghda taħseb fih.

10. Ahna tiegħu, ħuti; ħa jagħmel li jrid bina Hu, u ħa jgħaddina minn liema triq irid Hu. Nemmen bis-shih li lil dawk fostna li jumiljaw ruhhom u jkollhom spirtu ta' caħda (basta jkun hekk fis-sewwa kollu għalkollox, u mhux biss fil-ħsieb biss li sikwit iqarraq bina) il-Mulej ma jonqosx li jaghtina din il-grazzja u hafna oħrajn li lanqas nafu nixtiequ ahna. Ikun imfahhar u mbierrek għal dejjem, ammen.

KAPITLU 3

Tfisser x'inhi l-orazzjoni tal-ġabra, li fil-biċċa l-kbira l-Mulej jagħti qabel l-orazzjoni msemija. Turi l-effetti li ġgħib magħha, kif ukoll l-effetti li jkun baqgħu hemm mill-orazzjoni msemija qabel, li fiha dehru dawk il-hlewwiet ta' gost li jagħti l-Mulej.

1. L-effetti li ġgħib din l-orazzjoni huma hafna; infisser xi ftit minnhom. Izda qabel, ngħid xi haġa dwar xort'oħra ta' orazzjoni li fil-biċċa l-kbira tibda qabel din (mhux sejra ngħid dak kollu li nixtieq infisser, għax diġà tkellimt fuqha fi bnadi oħra). Din hija ġabra li, fil-fehma tiegħi, hija wkoll sopranaturali. Għax ma titlobx li wiehed joqgħod fid-dlam jew li jagħlaq għajnejh, u ma tinstabx fi hwejjeġ esterni; imma dak li jkun, bla ma jrid, jagħlaq għajnejh u jixtieq is-solitudni. Bla ma joqgħod ifittex u jara x'jagħmel, xorta wahda jkun qieghed jinbnielu bil-mod il-mod il-bini li jehtieġ għall-orazzjoni msemija. Is-sensi u l-hwejjeġ esterni kollha jidhru jitlef l-hakma tagħhom, għax ir-ruħ tkun qed terġa' tikseb dak li huwa tagħha.

2. Xi drabi jgħidu li r-ruħ tidhol fiha nfisha, u drabi oħra li toghla 'l fuq minnha nfisha. Izda b'dan il-kliem ma nasal biex niċċara xejn. Għax dahħaltha f'moħħi li intom tistgħu tifhmuni meta nfisser ruħi skont ma nahseb jien, waqt li forsi jien biss nifhem lili nnifsi fi kliemi. Mela, ha nahsbu għal ftit li s-sensi u l-fakultajiet (li kif diġà għedt, huma n-nies f'dan il-kastell skont it-tixbiha li għazilt biex infisser ruħi) hargu barra mill-kastell u, għal jiem u snin shaħ, thalltu mal-barranin li huma għedewwa tal-ġid tal-kastell. Izda mbagħad, dawn jintebħu bit-telfien li ġiebu b'idejhom u jerggħu jibdew jersqu lejn il-kastell, ukoll jekk ma jaslux biex jidhlu u jibqgħu ġewwa — għax issa d-drawwa li jgħixu fil-kastell saritilhom haġa iebsa. Imma għallanqas ma għadhomx tradituri, izda joqogħdu jdur madwar il-kastell. U s-Sultan kbir, li jgħammar fiċ-ċentru tiegħu, jara r-rieda tajba tagħhom u, fil-ħniena kbira tiegħu, irid isejhilhom lura. Bħal ragħaj l-aktar tajjeb, isejhilhom b'tisfira hekk helwa illi saħansitra huma nfushom ibatu biex jisimghuh. Imma jagħmel li jagħharfu lehn, biex ma jmorrux wisq 'il bogħod u jintilfu, izda jerggħu lura fil-ġamara tagħhom. U t-tisfira ta' dan ir-ragħaj hija fl-istess ħin hekk qawwiya illi huma jaqbd u jitlef l-hwejjeġ kollha ta' barra li kienu beghduhom minnu, u jidhlu mill-ġdid fil-kastell.

3. Jidhirli li qatt ma fissirt ruħi hekk tajjeb daqs din id-darba. Għax meta l-Mulej jagħtina din il-grazzja, dan jiswielnha hafna biex infittxu lil Alla fina nfusna (fejn nistgħu nsibuh b'heffa akbar u b'ġid akbar għalina milli kieku nkunu fittixnieh fil-hlejjaq, kif jgħid Santu Wistin li, wara li fittxu f'hafna mkejjen, sabu fih innifsu). La taħsbux li l-intellett jista' jasal għal dan billi joqgħod jahseb li Alla qieghed ġewwa fina, jew li se tagħmel dan l-immaginazzjoni billi toqgħod tisthajlu ġewwa fina. Huwa tajjeb hafna u jiswa bħala mod mill-aħjar ta' kif nagħmlu l-meditazzjoni, għax mibni fuq il-verità li Alla jinsab fina. Izda mhux dan li għandi f'moħħi, għax wara kollox kulhadd jista' jagħmel hekk (dejjem bil-grazzja tal-Mulej, irrid nifhem). Dan li qieghda ngħid hawn huwa xort'oħra. Għax xi drabi jigr li, qabel ma jibdew jahsbu f'Alla, dawn in-nies diġà jinsabu jgħammru fil-kastell, bla ma wiehed jaf kif intebħu bit-tisfira tar-ragħaj jew minn fejn dahl. Żgur li ma semgħux it-tisfira, għax xejn ma jinstema' bil-widnejn. Imma fis-sewwa kollu jhossu b'mod ċar u helu helu bħal ġbid 'il ġewwa, kif jista' jixhed min ġarrab dan, għax ma nistax infisser ruħi aħjar. Jidhirli li qrajt xi mkien li jigrilhom bħal qanfur jew fekruna li jidhlu fihom infushom; u min kiteb b'dan il-mod jidher li żgur fehem sewwa dak li jigr hawn. Imma dawn l-annimali jidhlu fihom infushom kull xhin iridu huma. Izda hawn, dak li rridu aħna ma jgħodd xejn, għax kollox isehh biss meta Alla jrid jagħtina din il-grazzja. Ngħid għalija, jiena nżomm li meta l-Maestà Tiegħu jagħtiha, Hu jagħti din il-grazzja lil dawk li diġà qegħdin jagħtu daqqa t'id sewwa biex jinħallu mill-hwejjeġ tad-dinja. Ma rridx ngħid li l-mizzewġin għandhom jaqbd u jhallu kollox — izda jistgħu jagħmlu dan bix-xewqa, ladarba Hu jsejhilhom b'mod speċjali biex jieħdu hsieb tal-hajja interjuri. Nemmen li, jekk naqtgħuha darba għal dejjem li nagħtu ftit tal-wisa' lill-Maestà Tiegħu, lil dawk li jrid isejjah għal hwejjeġ oghla jagħtihom wisq aktar minn hekk.

4. Ha jfahhar minn qalbu lil Alla min jara li dan qieghed isehh fih, għax huwa sewwa li wiehed jagħraf grazzja bħal din u jizzih hajr tagħha, biex b'hekk ihejji ruħu għal grazzja akbar. Dan jiswa biex ir-ruħ thejji ruħha sabiex tisma' lehen il-Mulej, kif jgħallmu xi kotba. Minflok ma toqgħod iġġib hafna hsibijiet kif taf hi, għandha tara u tagħraf x'hidma qieghed iwettaq fiha l-Mulej. Għax, jekk il-Maestà Tiegħu ma jkunx beda jagħtina l-grazzja li nintilfu fih, ma nafx kif nistgħu nwaqqfu lil moħħna mingħajr ma ngibu aktar hsara milli ġid, għalkemm xi bnedmin spiritwali ilhom jithaddtu fuq dan. Min-naħa tiegħi, nistqarr in-nuqqas ta' umiltà, izda dawk li jzommu li għandna nwaqqfu lil moħħna aħna, qatt ma tawni xi raġuni tajba biex noqgħod fuq kliemhom. Wiehed minnhom qalli x'jgħid ktieb tal-qaddis Fray Pedro de Alcantara — għax jien

nemmen li huwa qaddis — li żgur kont noqgħod fuq kliemu għax naf li jifhem f'dawn il-hwejjeġ. Imma qrajna kliemu flimkien u sib li jgħid dak li qieghda ngħid jien, għalkemm mhux bl-istess kliem tiegħi. F'dak li jikteb, jidher ċar li l-imħabba trid tkun diġà bdiet thegġeġ. Jista' jkun li qieghda niżbalja, imma nemmen dan li qieghda ngħid minhabba r-raġunijiet li ġejjin.

5. L-ewwel, f'dan ix-xogħol tal-ispirtu, min jahseb l-inqas u jixtieq jagħmel inqas, jagħmel aktar. Dak li għandna naghmlu huwa li nitolbu bħal tallaba fil-htieġa quddiem imperatur kbir u għani, inbaxxu għajnejna u nistennew bl-umiltà kollha. Imbagħad, meta fil-mogħdijiet moħbija tiegħu bħal jidhrilna li qegħdin nifhmu li qieghed jismaghna, huwa tajjeb li nibqgħu siekta, ladarba halliena noqogħdu hdejh; u ma tkunx haġa hażina li nfittxu li ma nhallux lil moħħna jahdem — jekk stess inkunu nistgħu nhaddmuh, irrid ngħid. Imma, meta nkunu għadna ma nafux jekk dan is-Sultan semagħniex jew raniex, m'għandniex nitbellhu. Għax ir-ruħ tassew li titbellah meta tfittex dan hi, hekk li minhabba l-forza li tuża fuqha nfisha biex ma taħseb f'xejn, issib ruhha f'nixfa akbar, u l-immaġinazzjoni ma ssibx kwiet. Bil-maqlub, il-Mulej ikun irid li nitolbuh bil-ħniena u niftakru li ninsabu quddiemu; Hu jaf biżżejjed x'inhu l-aħjar għalina. Ma nasalx biex nemmen li l-ħidma umana tista' tiswa xi haġa f'dawn il-hwejjeġ li l-Maestà Tiegħu jidher li wera safejn għandhom jaslu meta żammhom għalih. Dak li ma żammx f'idejh huma l-ħafna hwejjeġ oħra li nistgħu naslu għalihom bl-għajnuna tiegħu, bħall-penitenza, l-għemil tajjeb u l-orazzjoni, safejn thallina naghmlu dan il-miżerja tagħna.

6. It-tieni raġuni hija li dawn il-ħidmiet interjuri huma kollha mimlija hlewwa u paċi, waqt li kull haġa ta' tbatija ġġib aktar hsara milli ġid. Qed insejjah haġa ta' tbatija kull sforz li naghmlu fuqna nfusna; ngħidu aħna, trid tbat biex iżżomm in-nifs. Ir-ruħ għandha tintelaq f'idejn Alla għalkollox u thallih jagħmel biha li jrid, bla ma toqgħod taħseb liema ġid tista' tikseb billi thalli lilha nfisha għalkollox fir-rieda ta' Alla.

It-tielet raġuni hija li l-istess hsieb li r-ruħ ikollha biex ma toqgħod taħseb f'xejn forsi aktar iqajjem 'il-moħħ biex jahseb hafna.

Ir-raba' raġuni hija li dak li l-aktar li jgħodd u jogħġob lil Alla huwa li nżommu dejjem quddiem għajnejna ġieħu u sebħu, waqt li ninsew lilna nfusna, il-ġid tagħna, u kull faraġ u gost tagħna. Issa, kif jista' jasal biex jinsa lilu nnifsu min għandu moħħu l-hin kollu f'dak li jagħmel hu, hekk li lanqas jażżarda jiċċaqlaq u saħansitra lanqas iħalli l-intellet u r-rieda jixxenqu għall-akbar gloriya ta' Alla jew jifirhu b'dik il-glorja li huwa mdawwar biha? Meta l-Maestà Tiegħu jkun irid li moħħna ma jibqax jahdem hu, malajr jimlieh mod ieħor, u jagħti dawl hekk oghla minn dak li nistgħu niksbu aħna illi jhallih mitluf fih. Imbagħad, bla ma jaf kif, l-intellett isib ruħu mgħallem wisq aħjar milli kien b'dak kollu li għamlet ir-ruħ biex ma tużahx. Ladarba Alla tana l-fakultajiet tagħna biex inhaddmuhom sabiex isibu l-premju li jixirqilhom, m'hemmx għalfejn naghmlulhom xi seher; għandna nhalluhom iwettqu l-ħidma tagħhom sakemm Alla ma jqegħdilhomx xi haġa oghla.

7. Dak li nifhem li jaqbel l-aktar għar-ruħ li l-Mulej idahħal f'dawn l-ghamajjar huwa proprju dak li għedt. Ir-ruħ għandha tfittex li, bla ebda sforz jew hoss, twaqqaf ir-raġunamenti tal-intellet, waqt li ma twaqqafx għalkollox il-ħidma tiegħu, u lanqas ma twaqqaf kull hsieb, għax huwa sewwa li tiftakar dejjem li tinsab quddiem Alla u min huwa dan Alla li tinsab quddiemu. Jekk dan iwassalha biex tintilef fih, tajjeb hafna; imma m'għandhiex tfittex li tifhem x'inhu, għax dan mhux ħlief don mogħti lir-rieda. Ir-ruħ għandha tithalla tithenna bih bla ma toqgħod tara x'tista' tagħmel hi, ħlief li tlissen xi kliem ta' mħabba. Għax ukoll jekk hawn ma nfittxux li ma naħsbu f'xejn, xorta wahda hafna drabi ma nibqgħu naħsbu f'xejn, għalkemm għal hin qasir hafna.

8. Izda, kif għedt xi mkien ieħor, ir-raġuni għaliex jiġri hekk f'din ix-xorta ta' orazzjoni (jiġifieri dik li bdejt infisser f'dawn l-ghamajjar) hija oħra. Għax bdejt nitkellem ukoll mill-orazzjoni tal-ġabra li jmissni fissirt qabel, għax hija wisq inqas minn dik tal-hlewwiet ta' gost ta' Alla li għadni kif semmejt u li hija l-bidu biex tasal għall-oħra. Għax fl-orazzjoni tal-ġabra, m'għandniex inwarrbu l-meditazzjoni jew il-ħidma proprja tal-intellet...

L-ilma jnixxi wahdu minn din l-għajn ta' ilma ġieri, u mhux permezz tal-kanali, hekk li l-intellet irazzan il-ħidma tiegħu, jew aħjar jiġi mrażżan meta jara li lanqas jifhem x'inhu dak li jrid u jibda jiġġerra minn post għall-ieħor bħal wiehed bla moħħ li ma jsib mistrieħ f'xejn. Min-naħa tagħha, ir-rieda hija hekk imsammra f'Alla tagħha illi l-qagħda mhawda tal-intellett iddejjaqha bosta. Izda r-rieda m'għandhiex tagħti kas tal-qagħda tal-intellett għax, jekk tagħmel dan, tiflef hafna minn dak li tkun qieghda tithenna bih. Għandha thallih għal rasu, waqt li hija tintelaq għalkollox f'dirgħajn l-imħabba, u l-Maestà Tiegħu jiehu hsieb jgħallimha x'għandha

tagħmel f'dan il-waqt. Tista' tghid li kull ma jehtieg tagħmel huwa li tagħraf dejjem li ma jisthoq qilhiex għid hekk kbir u, għalhekk, toqghod tizzu ħajr lil Alla f'kull hin.

9. Sabiex nitkellem fuq l-orazzjoni tal-ġabra, inqas li nuri l-effetti u s-sinjali li jidhru fl-erwieh li l-Mulej Alla tagħna jagħtihom din l-orazzjoni tal-kwiet. Qabelxejn, jidher ċar li r-ruħ titwessgħa u tinfetaħ, bħal meta l-ilma li joħroġ mill-ġajm ma jkunx jista' jgħi f'nixxiegha, għax l-istess għajm tkun magħmula b'mod li aktar ma joħroġ ilma minnha, akbar issir il-vaska li tilqgħu. Dan huwa x'jigħi f'din ix-xorta ta' orazzjoni, flimkien ma' hafna għegubijiet oħra li Alla jahdem fir-ruħ, waqt li jagħmilha tesa' dejjem aktar u jhejjiha biex iżżomm kolloxx fiha. Din il-hlewwa u dan it-twessigh interjuri jagħmlu lir-ruħ wisq aktar ħielsa f'dak li tagħmel għall-qadi ta' Alla, hekk li ma tħosshix aktar marbuta bħal qabel f'dak li twettaq. Ma tibqax magħfusa mill-biża' tal-infern għax, għalkemm issa jikber hafna aktar fiha l-biża' li toffendi lil Alla, hawn titef kull biża' servili; bil-maqlub, trabbi fiha fiduċja kbira li għad tasal biex tithenna b'Alla. Il-biża' li kien ikollha li tagħmel penitenza li ma tmurx tħassar saħħitha, issa jgħib għalkollox, għax temmen li f'Alla kolloxx tista' (*Fil 4,13*); u titnissel fiha xewqa li tagħmel penitenza aktar minn qabel. Jonqos ukoll il-biża' li kien ikollha quddiem kull tigrib, għax issa għandha fidi wisq aktar ħajja u tifhem li, jekk iġġarrab kull tigrib għal Alla, il-Maestà Tiegħu jagħtiha l-grazzja li ssofrih bis-sabar u xi drabi saħansitra li tixtiequ, għax tnissel fiha heġġa kbira li twettaq xi haġa għall-Mulej. Billi tibda tagħraf aktar il-kobor ta' Alla, iżżomm lilha nfisha b'wahda aktar dgħajfa u msejkena. U għax tkun diġà daqet il-hlewwiet tal-gost ta' Alla, tara li dawk tad-dinja mhumix hliet haġa baxxa. Għalhekk tibda titbiegħed minnhom bil-mod il-mod u, bis-saħħa ta' hekk, issir aktar sidt tagħha nfisha. Fi ftit kliem, timxi 'l quddiem fil-virtujiet kollha. U tibqa' tikber dejjem aktar fil-virtù sakemm ma terġax lura biex toffendi lil Alla, għax f'dan il-każ titef kolloxx, għolja kemm tkun għolja l-quċċata mil-huqa mir-ruħ. U lanqas m'għandna nifhmu li huwa biżżejjed għar-ruħ li Alla jagħtiha din il-grazzja darba jew darbtejn biex ikollha dawn l-effetti kollha; jehtieg li tibqa' tircievi dawn il-grazzji, għax f'din il-perseveranza jinsab il-gid kollu tagħna.

10. Fuq haġa wahda rrid inwissi bis-shih lil min isib ruħu f'din il-qagħda: li jgħasses sewwa u b'kull mod biex ma jqigħedx lilu nnifsu fl-okkażjoni li joffendi lil Alla. Għax hawn ir-ruħ għad ma kibritx biżżejjed, imma għadha qisha tarbija tal-ħalib; jekk tħalli sider ommha, x'jista' jgħirliha hliet li tmut? Nibża' hafna li dan huwa li jgħirli min iħalli l-orazzjoni meta Alla jkun taħ din il-grazzja — sakemm ma jitlaqx it-talb tiegħu għal xi raġuni tassew mhux tas-soltu — jew jekk ma jergax lura għall-orazzjoni malajr kemm jista' jkun, għax jgħirli li jmur mill-ħazin għall-aġar. Naf li f'dan il-każ hemm tabilhaqq għaliex nibżgħu. U naf xi bnedmin li sewwidit qalbi meta rajthom jgħaddu minn dan li qieghda nfisser, għax taw daharhom lil min b'imħabba hekk kbira ried ikun il-ħabib veru tagħhom u jurihom din il-ħbiberija bil-fatti. Nishaq b'saħħti kollha fuq din it-twissija li ma jqegħdux ruħhom fl-okkażjoni tad-dnub, għax id-demonju aktar iwebbes rasu biex jagħmel ħsara lil ruh minn dawn milli lil hafna oħra li l-Mulej ma jagħtihomx dawn il-grazzji. Għax l-erwieh ta' din ix-xorta jistgħu jagħmlu ħsara kbira lid-demonju meta jgħbdu oħrajn biex jimxu warajhom, hekk li jistgħu jkun ta' għid kbir għall-Knisja ta' Alla. U jekk stess id-demonju ma jkollu ebda raġuni oħra għajr li jara lill-Maestà Tiegħu jurihom imħabba speċjali, din hija biżżejjed biex iġġieghu jagħmel minn kolloxx halli jfittex iwassal lil dawn l-erwieh għat-telfien. Għalhekk, dawn iħabbtu wiċċhom ma' gwerra akbar; u jekk jintilfu, il-waqgħa tagħhom tkun wisq akbar minn tal-oħrajn.

Intom, ħuti, tinsabu ħielsa minn dawn il-perikli, safejn nistgħu nkunu nafu. Imma ħa jehliskom Alla mis-supervja u l-ftaħir fieragħ. Jekk id-demonju jara kif iqarraq bikom bi grazzji li jidhru bħal dawn, malajr jinkixef, għax ma jidhru l-effetti sbieħ li fissirt, iżda kolloxx ikun bil-maqlub.

11. Hemm periklu ieħor li rrid inwisskom fuqu, għalkemm diġà semmejtu xi mkien ieħor; għax rajt jaqgħu fih bnedmin ta' talb, l-aktar nisa minhabba li aħna aktar dgħajfa mill-irġiel u aktar nistgħu naqgħu f'dan li sejra ngħid. Dan huwa li xi whud, minhabba l-penitenza kbira li jagħmlu, it-talb fit-tul u s-sagrificċji, jew forsi wkoll mingħajr dawn, huma dgħajfa fil-kostituzzjoni tagħhom, hekk li meta jingħatalhom xi don, in-natura tagħhom bħal tibqa' tahtu. Minhabba li jhossu xi hena ġewwieni, u fl-istess hin nuqqas ta' saħħa u dgħufija f'ġisimhom minn barra, l-aktar meta jidhru f'dak li jsejgħu raqda spiritwali u li huwa xi ftit oġġa minn dak li fissirt qabel, jibdeu jaħsbu li huwa l-istess haġa u bħal jintilfu fih. Aktar ma jintelqu fih, aktar iħossuhom mitlufa, għax in-natura tagħhom tiddgħajef aktar, u jistħajluhom mġaddsa f'xi rapiment. Iżda jiena nsejgħilha bluha, għax dan mhux hliet hela ta' żmien u ma jwassal imkien hliet biex jagħmel ħsara fis-saħħa.

12. Naf b'min baqa' f'din il-qagħda għal tmien sigħat shah; la kienet mitlufa minn sensiha u lanqas ma hasset xi haġa ta' Alla. Imma kienet thossha mfejqa minn din il-qagħda hekk kif kienet tinxtehet torqod jew tibda tiekol jew taħrab kull penitenza, u fehmet minn xiex kienet għaddejja għax fl-aħħar sabet min fehemha. Qabel, bla ma riedet tqarraq b'hadd, kienet qarrqet bil-konfessur tagħha, bi bnedmin oħra u saħansitra biha nfisha. Nemmen bis-shih li d-demonju kien qiegħed ifittex jirbaħ xi haġa, u wasal biex jirbaħ mhux ftit.

13. Jeħtieġ nifhmu sewwa li, meta tkun haġa ġejja tassew minn Alla, għalkemm ikun hemm telqa u għejja minn ġewwa u minn barra, ir-ruh ma thoss xejn minn dan għax, meta ssib lilha nfisha hekk qrib ta' Alla, timtela b'sentimenti kbar ta' ħajr. U dan ma jdumx wisq, imma għal ftit hin biss, ukoll jekk ir-ruh terġa' tintilef fih. Din ix-xorta ta' orazzjoni, sakemm ma jkunx hemm fin-nofs id-dghufija li semmejt, ma tasalx biex tfarrak il-ġisem u lanqas ma ġġib fih xi sentiment estern.

Minhabba f'hekk, mela, ħudu din it-twissija u, meta xi waħda minnkomm thoss xi haġa minn dan jiġri fiha, ha tgħid b'kollox lis-superjura u tagħmel dak kollu li tista' biex ma tibqax mohħha f'hekk. U s-superjura m'għandhiex thalliha tgħaddi hafna sigħat fl-orazzjoni, iżda ftit hin biss, u tara li din is-soru torqod u tiekol tajjeb sakemm tibda terġa' tikseb saħħitha, jekk tkun dghajfet hafna lilha nfisha minhabba n-nuqqas ta' ikel u rqad. U jekk fil-kostituzzjoni tagħha tkun hekk dghajfa illi lanqas dan mhu biżżejjed għaliha, emmnuni li Alla ma jridha għal xejn aktar ħlief għall-ħajja attiva, li hemm post għaliha wkoll fil-monasteri. Mela, ha jagħtuha xogħol f'qadi ta' dmirijiet oħra u ha joqogħdu attenti li ma toqghodx waħedha fit-tul, għax fis-solitudni tasal biex titlef saħħitha għalkollox. Din tkun mortifikazzjoni iebsa hafna għaliha, imma l-Mulej irid jara safejn tasal l-imhabba li għandha għalih mill-mod kif issofri din l-assenza tiegħu u, wara ftit żmien, jogħġbu jagħtiha saħħitha mill-ġdid. U jekk ma jagħmilx dan, it-talb vokali u l-ubbidjenza tagħha jkunulha ta' ġid u ta' mertu fl-istess qies li kienet tikseb mod iehor, jew forsi aktar.

14. Jista' jagħti l-każ li jkun hemm xi wħud hekk dghajfa f'mohħhom u fl-immaginazzjoni tagħhom — u jiena sirt naf b'uħud minnhom — illi jemmnu li jkun qegħdin jaraw tassew dak kollu li jaħsbu fuqu. Dan huwa ta' periklu kbir. Billi aktarx għad nitkellem fuqu aktar 'il quddiem, ma ngħid xejn aktar hawn. Tawwalt wisq f'din l-għamara, għax hija dik li fiha jidhlu l-akbar għadd ta' rwieħ. U ladarba hawn dak li huwa naturali jingħaqad mas-sopranaturali, id-demonju jista' jagħmel ħsara akbar. Fl-għamajjar li għad irrid nitkellem fuqhom, il-Mulej ma jhallihux daqshekk wisa' fejn jaħdem. Ikun imbierrek il-Mulej għal dejjem, ammen.

IL-HAMES GHAMAJJAR f'erba' kapitli

KAPITLU 1

Tibda tfisser kif fl-orazzjoni r-ruħ issir haġa waħda ma' Alla. Turi kif nistgħu nagħharfu jekk inkunux imqarrqa f'dan.

1. O, ħuti, kif nista' nfisser it-teżori, l-ghana u l-ghaxxa, li jinsabu fil-hames għamajjar? Nemmen li jkun aħjar li ma ngħid xejn fuq l-għamajjar li jonqosni nitkellem minnhom, għax hadd ma jista' jfissirhom sewwa; la l-intellett ma għandu hila jifhimhom u lanqas it-tixbihat ma jistgħu jaslu biex juruhom tajjeb, għax il-hwejjeg ta' din l-art huma baxxi wisq għal dan l-ghan.

Itfa' fuqi mis-sema, Mulejja, id-dawl meħtieġ biex inkun nista' ndawwal lil dawn il-qaddejja tiegħek, għax Int għoġbok tagħti lil xi whud minnhom li sikwit jithennew b'ghaxqiet minn dawn. Jeħtieġu dan id-dawl biex ma jkunx jista' jqarraq bihom id-demonju billi jinbidel f'anglu tad-dawl (2Kor 11,14). Għax ix-xewqat kollha tagħhom jingabru fix-xewqa li joghġbu lilek.

2. Ukoll jekk għedt "lil xi whud", tassew ftit huma dawk li ma jaslux biex jidhlu f'dawn l-għamajjar li issa sejra nfisser. Hemm l-aktar u l-inqas, u huwa għalhekk li qieghda ngħid li l-biċċa l-kbira jidhlu f'dawn l-għamajjar. Imma naħseb li ftit biss jaslu biex jiksbu xi hwejjeg li sejra ngħid li jinsabu f'din il-kamra. Izda jekk jaslu biss sal-bieb tagħha, Alla jkun diġà qieghed juri magħhom ħniena kbira ħafna. Għax, jekk ħafna huma l-imsejhin, ftit huma l-magħżulin (Mt 20,16). U ngħid l-istess haġa għalina wkoll li ngibu fuqna l-libsa religjuża Karmelitana. Kollha aħna msejha għall-hajja ta' talb u għall-kontemplazzjoni, għax din kienet is-sejha tal-bidu, minn din il-familja ġejna mnissla, jiġifieri mill-Missirijiet qaddisa tal-Għolja tal-Karmel li, f'solitudni hekk kbira u f'ċahdiet hekk kbar mill-hwejjeg tad-dinja, fittxew dan it-teżor, din il-haġra prezzjuża li qegħdin nitkellmu fuqha — u b'danakollu ftit minna jhejju ruħhom biex il-Mulej ikun jista' jurihielhom. F'dak li jidher minn barra, ninsabu mexjin fit-triq it-tajba biex naslu għal dak li huwa meħtieġ; imma fil-virtù li neħtieġu biex naslu hawn, jonqosna ħafna, tassew ħafna, u jeħtieġ li nagħtu kas tal-iċken haġa. Għalhekk, ħuti, ha nieqfu ftit, u nitolbu 'l-Mulej li, ladarba nistgħu b'xi mod nithennew bis-sema fuq l-art, jagħtina l-grazzja tiegħu halli ma jkun jonqosna xejn ħtiġa tagħna, halli jurina t-triq u jagħti qawwa u saħħa lil ruħna, biex inhaffru sakemm insibu dan it-teżor moħbi (Mt 13,44-46), li huwa minnu li jinsab fina nfusna. Dan huwa li rrid li nagħmel li tifhmu, jekk il-Mulej jagħtini li nkun naf infissru.

3. Għedt "qawwa u saħħa lir-ruħ" sabiex tifhmu li hawn is-saħħa tal-ġisem mhix meħtieġa għal dawk li Alla ma jagħtihielhomx. M'hemm hadd li Hu ma jimxix miegħu b'mod li jkun jista' jixtri l-ghana tiegħu. Jekk kull wiehed u waħda minna jagħtih dak kollu li għandu, Hu jibqa' hieni. Ikun imbierek Alla hekk kbir! Imma aħsbu sewwa, uliedi: biex tkunu tistgħu tithennew bil-grazzji li qegħdin insemmu, il-Mulej irid li ma żżommu xejn għalikom. Għandkom x'għandkom, ftit jew ħafna, Hu jrid kolloxx għalih. U skont ma tkunu tafu li tajtuh, Hu jagħtikom aktar jew inqas grazzji. M'hemmx prova aħjar minn din biex inkunu nafu jekk l-orazzjoni tagħna waslitx għall-unjoni.

La taħsbux li din hija xi haġa f'holma b'għajnejna miftuħa bħall-qagħda li semmejt qabel; u qieghda ngħid f'holma għax ir-ruħ tassew li tidher nofsa riekda, hekk li la jidhrilha li hija riekda għalkollox u lanqas thossja mqajma. Hawn tassew li aħna reqdin kollna kemm aħna, u reqdin fil-fond, għall-hwejjeg kollha tad-dinja u għalina nfusna (għax jiġri li għall-ftit ħin li ddum f'din il-qagħda, ir-ruħ tibqa' qisha ma tista' tagħraf xejn u ma għandha ebda setgħa li taħseb, ukoll jekk tkun trid tagħmel dan). Hawn ma teħtieġx toqghod taħseb kif sejra twaqqaf il-ħidma tal-moħħ. Ukoll fl-imħabba, jekk thobb, lanqas taf kif jew x'inhu dak li thobb u li trid; fis-sewwa kollu, mietet għalkollox għad-dinja biex tgħix b'hegga akbar għal Alla.

4. Din hija mewta l-aktar helwa: hija mewt, għax lir-ruħ jitqaċċtulha l-ħidmiet kollha li tista' twettaq sakemm tkun għadha fil-ġisem; u hija mewta helwa, għax tassew jidher li r-ruħ inqatgħet mill-ġisem biex tkun dejjem aktar ma' Alla, hekk li jien lanqas naf jekk jibqagħliex saħħa biex tiehu nifs. U waqt li issa qieghda naħseb sewwa fuq dan, jidhirli li ma jkollhiex saħħa, jew jekk stess tiehu nifs, dan tagħmlu bla ma tintebaħ. B'danakollu, l-intellett kieku jrid jintefa' b'hiltu kollha biex jifhem xi haġa minn dak li tkun qieghda thoss ir-ruħ; izda ladarba m'għandux qawwa biżżejjed għal dan, jibqa' qisu mbellah hekk li, għalkemm ma jintilifx għalkollox, la jasal biex iċaqlaq id waħda u lanqas riġel. Kif ngħidu aħna għal wiehed li jintilif minn sensih, li jkun qisu mejjet.

O, il-hwejjeg mistura ta' Alla! Ma nghejja qatt infittex infissirhomkom, kieku nara li b'xi mod nasal biex nagħmel dan; għalhekk, ngħid elf hmerija sabiex xi darba nfisser xi haġa sewwa, halli nkunu nistgħu nagħtu tifhir kbir lill-Mulej.

5. Għedt li din mhix xi haġa tal-holm, għax fl-ghamara ta' qabel, ir-ruh tibqa' fid-dubju dwar dak li jkun qiegħed jigrì, sakemm ikollha hafna esperjenza. Tibda thewden jekk stħajlitx kollox hi, jekk kenitx riegħda, jekk kienx don ta' Alla jew qerq tad-demonju mibdul f'anglu tad-dawl (2Kor 11,14). Tibqa' mħawda b'elf suspett, u huwa sewwa li thossha hekk, għax kif diġà għedt, l-istess natura tagħna tista' xi drabi tqarraq bina f'haġa bħal din. U għalkemm m'hemmx wisa' biżżejjed biex jistgħu jidhlu l-hlejjaq velenużi, xi ftit gremxul żgħir jasal biex jidhol xorta waħda, għax dawn il-hlejjaq huma hekk hfief illi jigrù ma' kullimkien. Ukoll jekk ma jagħmlux hsara, l-aktar jekk kif għedt, ma nagħtux kas tagħhom, b'danakollu huma hsibijiet żgħar li jigu mill-istħajil ta' mohħna u minn dak li semmejt, hekk li jistgħu jdejquna hafna drabi.

Imma issa, f'dawn il-hames ghamajjar, lanqas dawn il-hlejjaq żgħar ma jistgħu jidhlu; għax hawn, la hawn stħajil il-mohħ, la memorja u lanqas hsibijiet, li jistgħu jfixxlu dan il-ġid. U nasal biex ngħid li, jekk din hija unjoni ma' Alla tassew, lanqas id-demonju ma jista' jidhol u jagħmel hsara, għax il-Maestà Tiegħu huwa magħqud hekk bis-shiħ mal-essenza tar-ruh li d-demonju ma jazzardax jersaq fil-qrib, u aktarx li lanqas jasal biex jifhem haġa hekk mistura. U din hija haġa ċara; ladarba, kif jgħidu, hu ma jifhimx hsibijietna, inqas u inqas jasal biex jagħraf haġa hekk mistura, li Alla nnifsu lanqas jafdaha lil mohħna. O, x'ġid kbir hija qagħda bħal din fejn dak il-mishut ma jista' jagħmel ebda hsara! Bis-saħħa ta' dan, ir-ruh tohroġ b'rebħ tassew kbir, għax Alla jahdem fiha bla ma jkun imfixkel minn hadd, lanqas minna nfusna. X'ma jagħtiniex Hu li hekk iħobb jagħti, u li jista' jagħti, dak kollu li jrid?

6. Forsi jidher li qiegħda nħallikom imħawda meta ngħid li din hija unjoni ma' Alla, u b'hekk inkun qisni qiegħda ngħid li hemm aktar minn xorta waħda ta' unjoni. Izda hekk huwa tabilhaqq! Ukoll fil-hwejjeg fiergħa, jekk inhobbuhom hafna, id-demonju forsi jwassalna biex nitilfu mohħna fuqhom, izda mhux bil-mod li jagħmel Alla, jew b'għaxxa u faraġ tar-ruh, b'hena u paċi. U dan ta' Alla huwa hena fuq kull hena ta' din l-art, u akbar mill-ghaxqiet kollha tad-dinja u mill-faraġ kollu tagħha. U aktar minn hekk ukoll, għax tassew li m'hemmx xejn x'juri li dawn il-hlewriet tas-sema u daww tal-art għandhom l-istess bidu; u dak li jagħmlu li nħossu fina mhux xorta, imma divers hafna, kif stajtu taraw mill-esperjenza. Darba għedt li mhumie xorta, l-istess kif mhux xorta li nħossu xi haġa fil-qoxra ta' barra tal-ġisem jew li nħossuha sa fil-mudullun tal-ghadam. Hawn tassew li lqatt il-musmar fuq rasu, għax ma nafx kif nista' nfisser ruhi aħjar.

7. Jidhirli li lanqas b'dan it-tifsir m'intom hienja, għax tibqgħu taħsbu li tistgħu tigu mqarrqa u li dawn il-hwejjeg interjuri huma xi haġa tqila wisq biex teżaminaw sewwa. Imma għal min garrab din l-unjoni, dak li għedna huwa biżżejjed. B'danakollu, minhabba li hemm fin-nofs għarfien ta' haġa jew oħra diversa hafna minnha, irrid nagħtikom sinjal ċar li bih tistgħu tkunu żguri jekk l-unjoni tkunx ġejja minn Alla, bla biza' li tkunu mqarrqa u mingħajr ma jibqgħalkom xi dubju. Il-Maestà Tiegħu llum giebli f'mohħi dan is-sinjal, u fil-fehma tiegħi huwa sinjal żgur. Kull meta nitkellem minn hwejjeg tqal biex nifhmuhom, ukoll jekk nara li nkun qiegħda nifhimhom sewwa u ngħid il-verità, dejjem nuża din il-kelma "jidhirli" jew xi kliem bħalha. Għax jekk niżbalja f'xi haġa, jiena lesta biex dejjem u f'kollox nemmen dak li jgħidu l-ghorrief li għandhom it-tagħlim meħtieġ. Dawn, ukoll jekk ma jkunux garrbu hwejjeg ta' din ix-xeħta, għandhom xi haġa li ma nafx x'inhi, għax ladarba Alla sejhilhom biex idawlu l-Knisja tiegħu, Hu jagħtihom id-dawl meħtieġ biex jagħrafu l-verità b'mod li tkun milqugħa mill-oħrajn. U jekk ma jgħixux hajja fiergħa għall-aħħar, imma huma qaddejja veri ta' Alla, qatt ma jibqgħu mistagħġba bl-ghēgubijiet tiegħu, għax fehmu tajjeb li Hu tassew li jista' kollox f'dak li jrid iwettaq. Fl-aħħar mill-aħħar, ukoll jekk xi hwejjeg jidhru li ma jistgħux jifissru, żgur li jkunu qraw fuq hwejjeg oħra jixbhuhom, hekk li jaraw li wkoll daww li ma setgħux jifissru, jistgħu jseħhu tassew.

8. Jien naf tajjeb li dan huwa hekk dwar dawn l-ghorrief, bħalma naf minn dak li għaddejt minnu b'daww il-beżżiegħa ta' ftit tagħlim li swewli hafna niket f'ħajti. Hu x'inhu, jidhirli li min ma jemminx li Alla jista' jagħmel għēgubijiet akbar jew li Hu raha haġa tajba — u xi drabi għadu jara haġa tajba — li jsawwab grazzi bħal dawn fil-hlejjaq tiegħu, ma jkunx jagħmel haġ'oħra ħlief li jsakkar il-bieb tajjeb biex żgur ma jirċevix il-grazzi ta' Alla. Għalhekk, ħuti, la thallu qatt li jigrilkom hekk; izda emmnu b'qalbkom kollha li Alla jista' jagħmel għēgubijiet akbar, u la toqogħdux titfgħu għajnejkom fuq daww li jogħġbu jagħtihom il-grazzi tiegħu biex taraw humie x tajbin jew ħżiena. Il-Maestà Tiegħu jaf l-ghaliex, kif diġà għedt, hekk li aħna m'għandniex

għalfejn nindahl u f'dan. Izda għandna aktar infittxu li naqdu 'l-Maestà Tiegħu bl-umiltà u s-semplicità tal-qalb, u nfahhruh għall-għemil u l-ghegubijiet tiegħu.

9. Sabiex nergħu nitkellmu mis-sinjal li għedt li huwa dak veru, issa taraw li Alla lil din ir-ruh għamilha belha għalkollox biex ikun aktar jista' jistampa fiha l-għerf veru. Għax fil-hin ta' din l-unjoni, ir-ruh la tara, la tisma' u lanqas tifhem xejn; u l-hin li ddum l-unjoni huwa dejjem qasir, u lir-ruh jidhrilha li saħansitra huwa iqsar milli hu. Imma Alla hekk iqiegħed ruħu fil-ġewwieni ta' din ir-ruh illi, meta terġa' tiġi f'tagħha, b'ebda mod ma tista' tiddubita li hi kienet f'Alla u li Alla kien fiha. U din il-verità tibqa' f'moħħha b'qawwa hekk kbira illi, ukoll jekk jgħaddu hafna snin mingħajr ma Alla jerġa' jagħtiha din il-grazzja, ir-ruh ma tistax tinsa jew tiddubita li hi kienet f'Alla u Alla kien fiha. U dan minbarra l-effetti sbieħ li jibqgħu fir-ruh u li fuqhom nitkellem aktar 'il quddiem. Imma dak li jgħodd l-aktar issa huwa li r-ruh thossha żgura minnha nfisha.

10. Izda issa żgur li tgħiduli: Kif setgħet ir-ruh tara dan u tifhem jekk la tara u lanqas tifhem xejn? Mhux qiegħda ngħid li rat dan waqt l-unjoni, imma li mbagħad ratu ċar wara; u mhux għax ikun hemm xi viżjoni, izda għax ir-ruh tibqa' żgura minnha nfisha kif Alla biss seta' jhalliha żgura. Naf waħda li ma kenitx taf li Alla jinsab fil-hwejjeġ kollha bil-prezenza, bis-setgħa u bl-essenza tiegħu. Kien bis-saħħa ta' grazzja ta' din ix-xorta li taha Alla li waslet biex temmen dan. Staqsiet wiehed minn daww ta' f'tit tagħlim li semmejt fuq il-mod kif Alla jinsab fina, u dan (li kien jifhem f'tit f'dawn il-hwejjeġ bħalma kienet tifhem hi qabel ma dawwalha Alla) wegħibha li jinsab fina biss permezz tal-grazzja. Izda hi kellha din il-verità hekk stampata fiha illi ma setgħetx temmen dak li qalilha; għalhekk, staqsiet oħrajn li qalulha l-verità kollha, u kienet imfarrġa bosta.

11. Ara li ma tmorrux titqarrqu u taħsbu li f'dan kollu hemm xi sura korporali — bħalma hija l-prezenza korporali ta' Sidna Ġesù Kristu fis-Sagrament l-aktar imqaddes, għalkemm ma narawhx bl-għajnejn tal-ġisem. Għax hawn dan m'għandux x'jaqsam; hija biss id-divinità. U għalhekk, kif jista' jkun li nibqgħu hekk żguri minn xi haġa li ma rajniex? Dan ma nafux; huwa għemil ta' Alla. Izda naf li qiegħda ngħid il-verità. U jekk ikun hemm min ma jkunx hekk żgur, ikolli ngħid li ma kellux unjoni ma' Alla ta' ruħu kollha, imma biss ta' xi waħda mill-fakultajiet, jew li rċieva xi waħda mill-hafna xorta ta' grazzji oħra li Alla jagħti lill-erwieh. F'dawn il-hwejjeġ kollha, m'għandniex noqogħdu nfittxu r-raġuni ta' kif u l-għaliex; ladarba moħħna ma jasalx biex jifhem din l-unjoni, għaliex noqogħdu nħawduh aħna? Huwa biżżejjed għalina li naraw li dan jagħmlu Dak li jista' kolloxx. Għax ladarba, nagħmlu x'nagħmlu min-naħa tagħna, ebda hídma tagħna ma tiswa biex ingħibu l-unjoni, izda huwa Alla li jahdem kolloxx, ejjew ma nfittxux li jkollna l-hila li nifhemu dan.

12. Dwar dan li għadni kif għedt li aħna ma nilagħbu ebda parti, qiegħda niftakar dak li smajtu li tgħid l-għarusa fl-Għanja tal-Għanjiet; "Dahħalni s-sultan fil-kantina tal-inbid", jew "qegħidni" kif jidhirlu li jgħid (2,4; 3,2). U ma jgħidx li hi marret. Imma jgħid ukoll li "marret 'l hawn u 'l hinn tfittex 'il-Maħbub tagħha". Issa, kif nifhimha jien, din hija l-kantina li fiha l-Mulej joghēbu jqiegħedna meta jrid u kif irid. Imma ma nistgħux nidhlu fiha bil-hila tagħna. Il-Maestà Tiegħu jrid ikun biex iqiegħedna fiċ-ċentru ta' ruħna, u jidhol hemm ġew Hu nnifsu. U sabiex juri aħjar l-ghegubijiet tiegħu, ma jridx li r-rieda tagħna jkollha xi parti x'tilgħab, għax din tkun diġà ntrehiet għalkollox f'idejha. Lanqas ma jrid li jinfetaħ għalih il-bieb tal-fakultajiet u tas-sensi, li huma reqdin kollha kemm huma. Imma jidhol fiċ-ċentru tar-ruh bla ma jgħaddi minn ebda bieb, bħalma daħal f'nofs id-dixxipli tiegħu u qalilhom: "Is-sliem għalikom" (*Gw* 20,19) u kif hareġ mill-qabar bla ma nehha l-gebla li kienet tagħalqu. Aktar 'il quddiem għad taraw kif il-Maestà Tiegħu jrid li r-ruh tithenna bih fiċ-ċentru tagħha, imma dan tifmuh aħjar minn hawn meta nitkellmu fuq l-aħħar għamara tiegħu.

13. O, uliedi, x'għad naraw jekk ma nfittxux li naraw aktar mill-qagħda baxxa u d-dgħufija kbira tagħna u jekk nifhemu li ma jisthoqqilniex inkunu qaddejja ta' Mulej hekk kbir, li ma nistgħux nagħarfu l-ghegubijiet tiegħu! Ikun imfahhar għal dejjem, ammen.

KAPITLU 2

Tissokta titkellem fuq l-istess haġa. Tfiisser l-orazzjoni ta' unjoni b'tixbiha helwa. Turi l-effetti li din thalli fir-ruħ. Dan huwa kapitolu ta' min jagħti kas tiegħu sewwa.

1. Forsi jidhrilkom li diġà għedt dak kollu li jista' jingħad fuq din l-għamara. Izda għad jonqos hafna, għax kif għedt, f'dawn il-ħames għamajjar hemm l-aktar u l-inqas. Dwar dak li hija l-unjoni, ma nemminx li nista' ngħid xi haġa iżjed. Izda meta r-ruħ li Alla jagħtiha dawn il-grazzji thejji lilha nfisha, hemm hafna hwejjeġ x'ingħadu dwar il-hidma tal-Mulej fiha. Sejra nitkellem fuq xi wħud minnhom u nfisser il-qagħda tar-ruħ. Sabiex infisser ruħi biex tifhmuni aħjar, se ninqeda b'tixbiha li tgħodd hafna għal dan l-ghan; tiswa bosta biex naraw kif, ukoll jekk f'din il-hidma li jagħmel il-Mulej ahna ma nistghu nagħmlu xejn, b'danakollu nistghu nagħmlu hafna meta nhejju ruhna biex il-Maestà Tiegħu, jekk ikun joghġbu, jagħtina din il-grazzja.

2. Żgur li diġà smajtu fuq l-gheġubijiet tiegħu fil-mod kif isir il-ħarir, għax Hu biss seta' johloq haġa bħal din, u kif jiġi minn żerriegħa li tixbah dik tal-bżar (jien qatt ma rajtha, imma smajt biha biss, hekk li jekk qieghda niżbalja, il-ħtija mhix tiegħi). Hekk kif tibda s-shana, u s-siġar taċ-ċawls jibdew johorġu l-weraq, din iż-żerriegħa tibda tieħu l-ħajja; sakemm tkun tista' tinstab din is-sustanza li trid tgħix biha, iż-żerriegħa tibqa' mejta. U d-dud tal-ħarir jieklu weraq taċ-ċawls sakemm jikbru għalkollox, meta jqegħdulhom ferġat żgħir u rraq biex joqogħdu fuqhom jinsgu bil-ħalq ċkejken tagħhom il-ħarir u jagħmlu għalihom infushom fosdqa magħquda żgħira hafna biex jingħalqu fiha. U hemm ġew kull dudu, li huwa ohxon u ikrah, jinbidel, u mill-fosdqa johroġ farfett abjad sabiħ hafna.

Issa, kieku hadd ma ra din il-haġa, u jghiduhelna biss bħala xi haġa li ġrat fl-imġhoddi, min kien se jemminha? U b'liema raġunamenti tagħna konna se naslu biex nemmnu li haġa hekk bla raġuni bħalma huwa dudu jew nahla tista' tkun hekk attenta biex taħdem bi bżulija hekk kbira għall-ġid tagħna, u li d-dudu msejken jitlef ħajtu biex itemm dan ix-xogħol? Dan huwa biżżejjed, huti, għal xi ħin ta' meditazzjoni, ukoll jekk ma ngħidilkom xejn aktar; għax permezz tiegħu tistghu timmeditaw l-gheġubijiet u l-għerf ta' Alla tagħna. Mela, x'kien jiġri kieku kellna nagħharfu l-proprietajiet tal-hwejjeġ kollha? Huwa tassew ta' ġid kbir għalina jekk noqogħdu nahsbu fuq dawn l-gheġubijiet u nifirhu li ahna għarajjes ta' Sultan hekk għaref u setgħan.

3. Nergħu għal dak li kont qieghda ngħid. Dan id-dudu tal-ħarir huwa r-ruħ li tieħu l-ħajja meta, bis-shana tal-Ispirtu s-Santu, tibda timxi 'l quddiem bl-ghajnuna generali li Alla jagħti lilna lkoll, u meta tibda tuża sewwa r-rimedji li Hu halla f'idejn il-Knisja tiegħu, bħalma huma l-qrar ta' sikwit, il-qari tajjeb u l-priedki, għax dawn huma r-rimedji li tista' taqbad magħhom ir-ruħ li tkun laqget mietet minhabba n-nuqqas ta' ħsieb u d-dnubiet tagħha u l-okkażjonijiet li tkun qieghda fihom. Imbagħad terġa' tibda tgħix billi tiekol minn dan l-ikel bnin u bis-saħħa ta' meditazzjonijiet ohra li jhegguha timxi 'l quddiem sa ma tikber għalkollox. U dan huwa li jghodd għall-każ tiegħi; tal-bqija f'it nagħti kas.

4. Hekk kif id-dudu jkun kiber għalkollox, kif għedt ukoll fil-bidu ta' dan li qieghda nikteb, jibda jinseġ il-ħarir u jibni d-dar li jrid imut fiha. Din id-dar, skont ma rrid nifhem biha hawn, hija Kristu. Jidhirli li qrajt jew smajt xi mkien li "ħajjitna hija mohbija fi Kristu" jew "f'Alla", li hija l-istess haġa, jew li "ħajjitna hi Kristu". Għall-ghan tiegħi f'it jghodd jekk hemmx miktub mod jew iehor (Kol 3,3-4).

5. Mela araw hawn, uliedi, dak li nistghu nagħmlu ahna bl-ghajnuna ta' Alla. Il-Maestà Tiegħu nnifsu jsir l-għamara tagħna li bnejna ahna, kif jagħmel f'din l-orazzjoni ta' unjoni. Meta qieghda ngħid li Hu jsir l-għamara tagħna u li nistghu nibnuha u ninħbew fiha ahna nfusna, qisni rrid ngħid li ahna nistghu nnaqqsu jew inżidu xi haġa f'Alla. U x'ma nistghux! Imma mhux innaqqsu jew inżidu xi haġa f'Alla, daqskemm fina nfusna, bħad-dud żgħir li ssemmejt. Għax lanqas inkunu għadna temmejna dak kollu li nistghu nagħmlu, meta, mal-ftit li nagħmlu ahna f'dan ix-xogħol, li mhux ħlief xejn, jingħaqad Alla bil-kobor tiegħu u jagħtih siwi hekk kbir illi l-Mulej innifsu jkun il-premju ta' din il-hidma. U ladarba kien il-Mulej li kellu jhallas l-aktar, il-Maestà Tiegħu jgħaqqad it-tigrib żgħir tagħna mat-tigrib kbir li sofra Hu, biex kollox isir haġa wahda.

6. Mela ejjew, uliedi! Ha nwettqu malajr dan ix-xogħol u ninsgu din il-fosdqa, billi nehilsu mill-imhabba żejda tagħna nfusna u tar-rieda tagħna u ninħallu minn kull haġa ta' din l-art. Ejjew inwettqu għemejjel ta' penitenza, nitharrġu fit-talb, nagħmlu mortifikazzjoni, noqogħdu għall-ubbidjenza, u nwettqu kull għemil tajjeb iehor li tafu bih. Ha nagħmlu tassew dak li nafu li għandna nwettqu u li għallmuna li huwa dmir tagħna. Ha jmut dan id-dudu tal-ħarir, ha jmut tassew, kif irid jagħmel meta jtemm dak li ġie mahluq għalih! Imbagħad, taraw kif naraw lil Alla

u lilna nfusna moħbija fil-kobor tiegħu, l-istess bħalma dan id-dudu żgħir jinsab fil-fosdqa tiegħu. Ifhmli li qiegħda ngħid li naraw lil Alla fil-mod biss li diġà fissirt li jhallina nagħarfuh f'din ix-xorta ta' unjoni.

7. Mela issa, ha naraw x'jagħmel dan id-dudu tal-ħarir, għax huwa għalhekk li għedt kull haġa oħra. Meta f'din l-orazzjoni jkun mejjet għalkollox għad-dinja, johroġ farfett abjad żgħir. O kobor ta' Alla, li r-ruħ toħroġ b'dan il-mod wara li tkun inħbiet fil-kobor ta' Alla u nġaqdet miegħu hekk bis-shih għal żmien hekk qasir li, naħseb, qatt ma jaqbeż nofs siegħa! Fis-sewwa kollu ngħidilkom li l-istess ruħ lanqas tagħraf lilha nfisha. Araw kif farfett abjad ċkejken ma għandu x'jaqsam xejn ma' dudu ikrah; u hawn hija l-istess haġa. Ir-ruħ ma tistax taf biex setgħet timmerita ġid hekk kbir — irrid ngħid, minn fejn ġieha dan il-ġid, għax taf tajjeb li ma kienx jisthoqqilha. Tara li tixtieq tfahħar 'il-Mulej, hekk li trid ixxejjen lilha nfisha u tmut elf mewta għalih. U mbagħad tibda tixxennaq għal tbatijiet u tiġrib kbir, hekk li ma tkunx tista' tagħmel haġ'oħra. Tithegġeg bil-qawwi b'xewqat kbar ta' penitenza u solitudni, u li kulhadd jagħraf lil Alla; u titnikket bosta meta tara li joffenduh. Fl-għamara li jmiss, nitkellem minn dawn il-hwejjeġ aktar fil-partikular għax, għalkemm dak li jiġri f'din l-għamara u fl-oħra ta' warajha huwa kważi l-istess, il-qawwa tal-effetti hija diversa ħafna. Kif diġà għedt, jekk ir-ruħ li Alla jwassalha sa hawn tagħmel li tista' biex timxi aktar 'il quddiem, tara hwejjeġ kbar.

8. O, issa, araw in-nuqqas ta' mistrieħ ta' dan il-farfett ċkejken, ukoll jekk f'ħajtu qatt ma kien aktar kwiet u mistrieħ; tassew li hija dehra li għandna nfahħru lil Alla għaliha! Għax issa lanqas jaf fejn se joqgħod u jistrieħ. Ladarba thenna bi grazzja hekk kbira, dak kollu li jara fuq l-art idejqu, l-aktar meta huma ħafna d-drabi li Alla jagħtih minn dan l-inbid; kważi kull darba jġiblu ġid ġdid. Issa jqis bħala haġa ta' xejn dak kollu li għamel meta kien għadu dudu, jiġifieri meta kien joqgħod jinseg il-fosdqa bil-mod il-mod. Issa għandu l-ġwienah; kif jista' jkun hieni li joqgħod jtkaxkar bil-mod meta jista' jtir? Dak kollu li jista' jagħmel għal Alla jidhirlu li huwa haġa żgħira wisq meta jqabblu max-xewqat kbar tiegħu. Lanqas iżomm b'xi haġa kbira dak li għaddew minnu l-Qaddisin, għax issa jifhem mill-esperjenza kif il-Mulej jgħin u jibdel ir-ruħ, hekk li din lanqas tidher li għadha hi nfisha jew xbieha tagħha. Għax l-istess dgħufija li kienet taħseb li kellha quddiem kull penitenza, issa tinbidel f'qawwa. M'għadhiex marbuta mill-ġibdiet żejda għal qrabatha, ħbiebha u ġidha. Qabel, dawn kienu hekk qawwija illi la l-atti u la l-fehma soda li kellha u lanqas ix-xewqat tajba tagħha ma kienu biżżejjed biex iħolluha minn dawn ir-rabtiet; anzi kien jidhirlu li kienu jzommuha dejjem aktar marbuta bis-shih. Imma issa titnikket li jkollha tagħmel dak li huwa meħtieġ fid-dmirijiet tagħha lejn dawn in-nies biex ma tmurx kontra r-rieda ta' Alla. Kollox għejjiha, għax minn dak li ġarrbet tgħallmet li ma tista' ssib ebda mistrieħ fil-hlejjaq ta' din l-art.

9. Jidher li qiegħda ntawwal wisq, iżda hemm ħafna aktar x'nista' ngħid. Kulmin ingħata din il-grazzja mingħand Alla jintebaħ li żammejt fil-qosor.

Mela, m'għandniex nistagħgħbu li dan il-farfett ċkejken iħoss ruħu barrani qalb il-hwejjeġ ta' hawn, hekk li jfittex imkien ġdid fejn jista' jistrieħ. Izda, fejn se jaqbad imur dan l-imsejken? Ma jistax jerga' lura minn fejn ħareġ, għax kif għedt, nagħmlu x'nagħmlu min-naħa tagħna, tassew li mhux fil-hila tagħna li niksbu grazzja hekk kbira, sakemm ma jkunx Alla li joghgħbu jerga' jagħtihelna. O, Mulej, x'tiġrib ġdid jiġi issa fuq din ir-ruħ! Min seta' qatt johlom b'dan it-tiġrib wara grazzja hekk għolja? Imma fl-aħħar mill-aħħar, jeħtieġ li sakemm indumu f'din il-ħajja, b'mod jew iehor ingorru s-salib. U lil min jgħidli li, wara li wasal sa hawn, baqa' dejjem mistrieħ u mimli faraġ, inwiegħbu u ngħidli li lanqas qatt ma wasal; u nżid ngħidli li forsi lahaq thenna b'xi għaxxa kollha hlewwa tal-għamara ta' qabel din – jekk daħal fir-raba' għamajjar – u li ġie mgħejjun mid-dgħufija naturali jew forsi wkoll mid-demonju li jdewqu xi ftit tal-paċi biex wara iħebb għalih fi gwerri aktar qalila.

10. Ma rridx ngħid li dawki li jaslu hawn ma jkollhomx paċi: ikollhom, u paċi kbira ħafna, għax l-istess tiġrib li jsofru huwa ta' siwi hekk kbir u għandu bidu hekk tajjeb illi, ukoll jekk ikun kbir ħafna, jagħti paċi u hena. Għax huwa min-nuqqas ta' kull hena li jġibu l-hwejjeġ ta' din l-art li fir-ruħ titnissel xewqa herqana li titlaq minn din id-dinja. U din ix-xewqa hija hekk qawwija illi, jekk ir-ruħ issib xi ftit tal-mistrieħ, dan jiġi mill-ħsieb li Alla jridha tgħix f'dan it-turufnament. Imma ħafna drabi lanqas dan mhu biżżejjed għax, minkejja dan il-ġid kollu li laqget rebħet, ir-ruħ għad ma ntelqitx għalkollox fir-rieda ta' Alla, kif għad naraw aktar 'il quddiem. Huwa minnu li ma tonqosx li tfitx twettaq ir-rieda ta' Alla. Imma tagħmel dan b'ħafna biki u qsim il-qalb meta thoss li ma tistax tagħmel aktar għax ma ngħatalhiex aktar. Kull darba li tibda titlob, tinfena minn ġewwa b'dan il-ħsieb. B'xi mod dan jista' jiġi mill-qsim il-qalb li thoss fiha meta tara li ħafna bniedmin joffendu lil Alla, u jagħtuh ftit ġieħ; u meta tibda

tahseb li hafna rwieħ qegħdin jintilfu, sew eretiċi sew mori. L-aktar li jnikktuha huma l-Insara, għax tibża' li hafna minnhom huma kkundannati, ukoll jekk taf li l-ħniena ta' Alla hija kbira, hekk li, ikunu kemm ikunu ta' hajja hażina, jistgħu dejjem jindmu u jsalvaw.

11. O kobor ta' Alla! Ilu ftit snin biss, forsi ftit jiem biss, li din ir-ruħ ma kienet tahseb f'xejn ħlief fiha nfisha. Mela, min tefaghha f'dan il-baħar ta' tbatija? Għax ukoll kieku kellna noqogħdu nimmeditaw għal snin twal, ma konniex naslu biex inhossu dan in-niket f'qalbna bħalma thossu issa din ir-ruħ. Imma, jgħinni Alla! Ma kienx ikun biżżejjed li nfittex li noqgħod nahseb għal jiem shaħ u għal snin fuq il-ħażen kbir li hemm kull meta noffendu 'l Alla, u li dawn l-erwieħ ikkundannati huma wliedu u ħutna, kif ukoll li ngib quddiem għajnejja l-perikli li rridu nħabbtu wiċċna magħhom u kemm tkun haġa sewwa li nehilsu minn din il-ħajja tassew imsejkena? Izda le, uliedi; in-niket li qieghda nsemmi mhux bħal dak li jiġi fina minn dawn il-ħsibijiet tagħna. Bl-għajjnuna ta' Alla, nistgħu iva nhossu dak in-niket li jiġina meta noqogħdu nahsbu u nerġgħu nahsbu fuq dawn il-ħwejjeġ, izda dan in-niket ma jilhaqx il-qiegh tal-ġewwieni tagħna bħalma jagħmel hawn, għax issa, mingħajr ebda ħidma tar-ruħ u xi drabi saħansitra kontra r-rieda tagħha, qisu jgħaffiġha u jithanha għalkollox. Mela, x'inhid din it-tbatija? U minn fejn tiġi? Dan huwa dak li sejra ngħidilkom.

12. Ma smajtux x'jingħad fuq l-għarusa — u jien diġà semmejt dan qabel, imma mhux għall-istess għan — li Alla dahhalha fil-kantina tal-inbid u ordna fiha l-imħabba? (*Għanja 2,4*) Dan huwa li jiġri hawn. Ir-ruħ issa ntelqet għalkollox f'idejn Alla, u l-imħabba kbira ta' Alla tagħmel li hekk tintreha f'idejha illi la taf u lanqas trid xejn aktar ħlief li twettaq dak li Hu jrid minnha (għax jien nemmen li Alla qatt ma jasal biex jagħti grazzja hekk għolja jekk mhux lil dik ir-ruħ li jehodha għalih kollha kemm hi). Għax Hu jrid li minn din l-unjoni r-ruħ, bla ma taf kif, toħroġ issigillata bis-sigill tiegħu. Għax hawn ma tagħmel xejn aktar minn dak li tagħmel l-inċira meta xi hadd iqieghed is-sigill fuqha. L-inċira ma tissigillax lilha nfisha; tkun biss b'xama' mhejjija — irrid ngħid, ratba biżżejjed. U biex tkun hekk, ma trattabx lilha nfisha hi, izda tibqa' fil-kwiet lesta li tilqa' kollox. O tjubija ta' Alla li kollox trid li jsir bi spejjeż tiegħek! Int trid biss ir-rieda tagħna u li din l-inċira ma jkollha ebda xkiel fiha.

13. Hawn, ħuti, tistgħu taraw x'jagħmel Alla sabiex ir-ruħ tagħraf lilha nfisha bħala tiegħu kollha kemm hi. Jagħtiha minn dak li għandu Hu, li huwa dak li kellu Ibnu f'din il-ħajja; u hija haġa l-aktar ċara li grazzja akbar ma jistax jagħtina. Min seta' jkollu xewqa akbar minnu biex iħalli din il-ħajja ta' hawn? Il-Maestà Tiegħu nnifsu stqarr dan fl-Aħħar Ikla meta qal: "Kelli xewqa kbira..." (*Lq 22,15*).

Izda, Mulej, kif ma ġibtux quddiem għajnejk il-mewt kiefra li kellek issofri, hekk ħarxa u tal-biża'? U Int twegħibni: Le, għax l-imħabba kbira li għandi u x-xewqa li l-erwieħ isalvaw huma wisq aqwa minn dawn it-tbatijiet. Imħabbti, fil-kobor bla qies tagħha, hekk ma tistax titqabbel mat-tbatijiet li soffrejt u għadni nsufri minn xhin ġejt fid-dinja, illi dawn jistgħu jitqiesu haġa ta' xejn hdejn ix-xewqa li nsalva l-erwieħ.

14. Dan huwa minnu, għax jiena ħsibt fuqu hafna drabi. Nifhem it-tbatija kbira li sofriet u qieghda ssofri wahda li naf tajjeb meta tara 'l-bnedmin joffendu lil Sidna. Hija tbatija hekk kbira illi ma tiflahx għaliha u aktar tagħzel li tmut milli toqgħod issofriha. U bdejt nahseb li, jekk ruħ li għandha hekk ftit imħabba meta mqabbla mal-imħabba bla qies ta' Kristu — hekk li hdejn imħabbtu nistgħu ngħidu li ma teżistix — waslet biex thoss tbatija hekk kbira illi ma setgħetx tiflah għaliha, mela x'kien dak li hass Sidna Ġesù Kristu u x'ħajja kellu jgħaddi fuq l-art, ladarba kellu kollox quddiem għajnejh u kien dejjem jara l-offiżi kbar li jsiru lil Missieru? Nemmen bis-shiħ li dawn it-tbatijiet kienu wisq akbar minn dawki li sofru fil-Passjoni mqaddsa tiegħu. Waqt il-Passjoni seta' jara li kollox kien se jgħaddi fi ftit ħin; għalhekk, l-għarfien ta' dan u l-hena li b'mewtu kien se jara r-rimedju għalina u jikxef beraħ l-imħabba li kellu għal Missieru meta jsofri dan kollu għalih, żgur li taffewlu t-tbatija. Barra minn hekk, dawki li hawn fuq l-art jagħmlu penitenzi horox bil-qawwa tal-imħabba, qishom lanqas ihossuhom, hekk li jkun jixtiequ jbatu dejjem aktar, għax dak kollu li jasl biex iwettqu jidhrilhom li huwa tassew ftit. Mela, meta l-Maestà Tiegħu ra okkażjoni hekk tajba, kif ma kienx sejjer jaħtafha biex biha juri lil Missieru kif kien qieghed jobdih f'kollox, u lill-bniedem kemm iħobbu? O, x'għaxqa li tbatija u twettaq ir-rieda ta' Alla! Izda, li tara kull ħin offiżi hekk kbar lill-Maestà Tiegħu u għadd hekk kbir ta' erwieħ imorru l-infern, inżomm li hija haġa hekk tat-tkexkix illi nemmen li jum wiehed ta' tbatija hekk kbira, kieku Hu kien bniedem biss, kien ikun biżżejjed biex itemmlu elf ħajja, aħseb u ara l-wahda li kellu!

KAPITLU 3

Tissokta titkellem fuq l-istess haġa. Tfisser xorta oħra ta' unjoni li, bl-għajjnuna ta' Alla, tista' tikseb ir-ruħ; turi kemm tgħodd għal dan l-imħabba tal-proxxmu. Dan huwa kapitolu ta' siwi kbir.

1. Ha nergħu mmorru għall-ħamiema żgħira tagħna, u naraw xi haġa minn dak li Alla jagħtiha f'dan l-istat. Dejjem irridu nifhmu li għandha tfittex tmur 'il quddiem fil-qadi ta' Sidna u fl-għarfien tagħha nfisha. Jekk wiehed jilqa' din il-grazzja u ma jagħmel xejn aktar ħlief li joqgħod iħossu fiż-żgur għax għandu lilha, hekk li jibda jgħix haġja bla rażan u joħroġ barra mit-triq li tagħti għas-sema — li huma l-kmandamenti — jigrilu dak li jgħri lil dak li joħroġ mid-dudu tal-ħarir: il-farfett li jqiegħed iż-żerriegħa għal dud ieħor, imma hu jmut għal dejjem. Qiegħda ngħid li jqiegħed iż-żerriegħa għax, fil-fehma tiegħi, Alla jrid li grazzja hekk kbira ma tingħatax għalxajn; jekk ma jhux għid minnha dak li jirċeviha, jiehdu oħrajn. Għax, ladarba r-ruħ ikollha dawn ix-xewqat u l-virtujiet li semmejt, sakemm tgħix haġja tajba dejjem tagħmel il-għid lil ħafna erwieh oħra, u mis-shana tagħha jiehdu s-shana huma. U saħansitra wkoll meta r-ruħ tkun tilfet din il-hegħa, tista' tibqa' thegħegħ fiha x-xewqa li tkun ta' għid għall-oħrajn, hekk li tithenna toqgħod tfissrilhom il-grazzji li Alla jagħti lil min iħobbu u jaqdih.

2. Naf waħda li għaddiet minn dan kollu. Għalkemm harġet sewwa barra mit-triq, kienet tithenna tara li bnedmin oħra jiehdu l-għid mill-grazzji li Alla kien għamel magħha, u li turi t-triq tal-orazzjoni lil dawk li ma kinux jagħharfuha. B'dan il-mod għamlitilhom għid tassew kbir, u mbagħad il-Mulej reġa' dawwalha Hu. Huwa minnu li kien għad ma kellhiex l-effetti li semmejt qabel. Izda, kemm huwa kbir l-għadd ta' dawk li l-Mulej isejjah għall-appostolat, bħalma għamel ma' Guda, jew jagħmel slaten, bħal Sawl, li mbagħad ħtija tagħhom jintilfu! Minn dan, huti, għandna nifhmu li, sabiex nimmeritaw dejjem aktar u aktar u ma naslux biex nintilfu bħal dawn, inkunu fiż-żgur biss meta noqogħdu għall-ubbidjenza biex ma noħroġu qatt mil-liġi ta' Alla. Qiegħda ngħid dan għal dawk li l-Mulej tahom grazzji bħal dawn, kif ukoll saħansitra għal kulhadd.

3. Minkejja dak kollu li għedt s'issa fuq dawn l-għamajjar, jidhirli li mhux kollox huwa ċar biżżejjed. Ladarba kull min jidhol hawn jirbaħ ħafna, huwa sewwa li dawk li l-Mulej ma jagħtihomx hwejjeġ hekk sopranaturali ma jaħsbux li għandhom jitolfu kull tama. Għax l-unjoni tassew tista' tinkiseb xorta waħda, dejjem bl-għajjnuna ta' Alla, jekk aħna min-naha tagħna nagħmlu minn kollox biex niksbuha billi nżommu r-rieda tagħna mwahħla ma' dak li jrid Alla. O, kemm huma dawk fostna li jgħidu li qegħdin jagħmlu dan; naħsbu li ma rridu xejn aktar u li ninsabu mħejjija mmutu għal din il-virtù, bħalma mingħalija diġà għedt! Għax ngħidilkom, u ntenni dan kemm-il darba, li jekk dak li tgħidu huwa minnu, il-Mulej ikun diġà takom din il-grazzja, u m'għandkomx thabblu moħħkom fuq l-unjoni l-oħra mimlija għaxqa li għadni kif semmejt. Għax dak li jiswa l-aktar fl-unjoni kollha għaxqa huwa li tiġi tassew minn din l-unjoni tar-rieda li qiegħda nsemmi issa; u żgur li hadd ma jista' jasal għall-unjoni għolja li semmejt jekk ma jkunx żgur mill-unjoni li sseħħ meta r-rieda tagħna tkun haġa waħda mar-rieda ta' Alla.

O, kemm huwa ta' min jixtieqha din l-unjoni! Ixxurtjata r-ruħ li waslet għaliha, għax tgħix fis-sliem il-bqija ta' ħajjitha fuq l-art, kif ukoll fil-ħajja ta' dejjem. Xejn minn dak li jseħħ fid-dinja ma jnikkitha, ħlief jekk tara lilha nfisha f'xi periklu li tiflel lil Alla jew tara lil min joffendih — u la mard u la faqar u lanqas il-mewt ta' xi hadd, sakemm ma jkunx xi hadd li jħalli warajh vojtk kbir fil-Knisja. Għax din ir-ruħ tara tajjeb li Hu jaf x'għandu jagħmel aktar milli hi x'tixtieq.

4. Għandkom tintebħu u tifhmu li hemm aktar minn xorta waħda ta' niket. Xi niket jiġi fuqna għal għarrieda b'mod naturali, l-istess bħall-ferħ u l-hena; xi drabi jiġi mill-imħabba li twassalna biex nithassru l-proxxmu, bħalma wera l-Mulej meta qajjem lil Lażżru (*Gw 11,35*). Ebda niket ta' din ix-xorta ma jfjixkel l-unjoni tar-rieda tagħna mar-rieda ta' Alla, u lanqas ma jħawwadha b'xi passjoni bla kwiet u bla mistrieħ li ddum fit-tul. It-tbatijiet li jgħib miegħu dan in-niket jgħaddu malajr, għax kif għedt għall-għaxqiet fl-orazzjoni, jidher li ma jidhlux sal-qiegħ tar-ruħ, imma jaslu biss sas-sensi u l-fakultajiet. Jinsabu fl-għamajjar ta' qabel, imma ma jidhlux f'dawk li sejra nfisser fl-aħħar, għax biex wiehed jilhaq dawn tal-aħħar, huwa meħtieġ li jitwaqqfu l-fakultajiet kif diġà għedt. Il-Mulej għandu s-setgħa li jgħaddi l-erwieh minn triq jew oħra biex jagħmilhom għonja u jwassalhom sa dawn l-għamajjar, ukoll jekk ma jużax l-iqsar triq li għadni kif semmejt.

5. Żommu dejjem f'moħħkom, uliedi, li huwa meħtieġ li d-dudu tal-ħarir imut; u dan irid isir l-aktar bi spejjeż tagħkom. Għax hemm jgħinek ħafna biex tmut meta tarak sejra tibda haġja għdida għalkollox, waqt li hawn huwa meħtieġ li, waqt li nibqgħu ngħixu din il-ħajja, nitilfuha

bir-rieda tagħna. Nistqarr magħkom li din il-mewt tagħna nfusna titlob ħafna taħbit iehor, iżda żgur li tiswa aktar minn dan kollu. Jekk tiksbu r-rebħa, ħlaskom ikun akbar. Qatt m'għandu jgħaddi minn moħħkom li ma tistgħux taslu għal dan, jekk tfittxu l-unjoni vera mar-rieda ta' Alla.

Din hija l-unjoni li xtaqt ħajti kollha. Din hi l-unjoni li dejjem nitlob lil Sidna. Għax din hija l-aktar ċara u żgura.

6. Imma jaħasra għalina, kemm huma ftit dawk li jaslu għaliha, għalkemm min joqgħod għassa fuqu nnifsu biex ma joffendix lill-Mulej, u haddan il-ħajja reliġjuża, jahseb li għamel kollox! O, dejjem jibqa' xi dud żgħir li ma jhallux min jintebaħ bihom sakemm, bħad-dudu li gerrem il-liedna ta' Ġona (*Ġona 4,6-7*), igerrmulna l-verità. Dan jigrri kull meta nħobbu żzejjed lilna nfusna u nżommuna fl-gholi, u kull meta niġgudikaw il-proxxmu wkoll fi hwejjeġ żgħar, nonqsuh mill-imħabba, u ma naslux biex inħobbuh bħalma nħobbu lilna nfusna. Għax ukoll jekk nitkaxkru biex naqdu dmirijietna biex ma naqgħu febda dnub, ikun jonqosna ħafna minn dak li huwa meħtieġ biex naslu għall-unjoni sħiħa mar-rieda ta' Alla.

7. U x'taħsbu li hija r-rieda ta' Alla, uliedi? Li nkunu perfetti għalkollox; li nkunu haġa waħda miegħu u ma' Missieru, kif talab il-Maestà Tiegħu (*Ġw 17,22*). Araw kemm jonqosna biex naslu għal dan. Nistqarr magħkom li dan qiegħda niktbu bi tbatija kbira, meta nara kemm għadni 'l bogħod milli nilhaq din il-perfezzjoni – u l-ħtiġa hija kollha tiegħi. Mhux meħtieġ li l-Mulej jagħtina grazzji kbar biex naslu għal dan; biżżejjed dak li tana f'lbnu biex jgħallimna t-triq. Iżda la taħsbux li rridu nkunu hekk haġa waħda mar-rieda ta' Alla illi, jekk imut missieri jew ħija, jiena ma nħossx it-telfa tiegħu, jew jekk jiġu fuqi tigris u mard, irrid noqgħod nifraħ bihom. Hija haġa tajba li nagħmlu dan, u xi drabi mhix ħlief diskrezzjoni f'dawk il-hwejjeġ li ma nistgħux nibdlu, hekk li mill-ħtieġa nagħmlu virtù. Kemm hwejjeġ ta' din ix-xorta għamlu l-filosofi, jew oħrajn jixbhuhom, għax kienu għorrief ħafna! Lilna hawn il-Mulej jitlobna biss żewġ hwejjeġ: imħabba tal-Maestà Tiegħu u tal-proxxmu (*Mk 12,28-34; Mt 22,34-40; Lq 10,25-28*). Għal dan għandna naħdmu bla heda. Meta nħarsu bil-perfezzjoni dawn iż-żewġ kmandamenti tal-imħabba, inkunu qegħdin inwettqu r-rieda tiegħu u ningħaqdu miegħu. Iżda jaħasra, kemm aħna 'l bogħod — kif għadni kif għedt — milli nagħmlu dawn iż-żewġ hwejjeġ kif jixraq lil Alla hekk kbir! Ikun jogħġob lill-Maestà Tiegħu li jagħtina l-grazzja li jkun jisthoqqilna naslu sa hawn, ladarba huwa fil-ħila tagħna li naslu, jekk irridu tassew.

8. Fil-fehma tiegħi, is-sinjal l-aktar żgur biex naraw jekk aħniex qegħdin inħarsu dawn iż-żewġ kmandamenti huwa li naraw sewwa kif qegħdin inħarsu dak tal-imħabba tal-proxxmu. Għax ma nistgħux inkunu żguri mill-imħabba tagħna għal Alla, għalkemm jista' jkollna ħjiel qawwi li nħobbuh; iżda nistgħu nkunu nafu sewwa jekk inħobbux il-proxxmu tagħna jew le (*1Ġw 4,20*). U ibqgħu żguri li aktar ma tarawkom li mxejtu 'l quddiem f'din l-imħabba tal-proxxmu, aktar tkunu mortu 'l quddiem fl-imħabba ta' Alla. Għax l-imħabba li l-Maestà Tiegħu għandu għalina hija hekk kbira illi Hu jħallasna għall-imħabba tal-proxxmu billi jkattrilna l-imħabba li għandna għalih; u dan b'elf mod, ma għandi ebda dubju.

9. Jiswa bosta li nimxu bl-akbar għassa fuqna nfusna biex naraw hux sejrini 'il quddiem f'dan, għax jekk nitharrġu fih bl-akbar perfezzjoni, inkunu għamilna kollox. Jien nemmen li, minħabba li aħna ħżiena minna nfusna, qatt ma nistgħu naslu għall-perfezzjoni fl-imħabba tal-proxxmu jekk din l-imħabba ma jkollhiex l-għerqu tagħha fl-imħabba ta' Alla. Ladarba dan għandu siwi hekk kbir, ħuti, ejjew infittxu nifhmu lilna nfusna dejjem aħjar, ukoll fl-iżgħar hwejjeġ. U ma noqogħdux nimlew rasna bi hwejjeġ kbar ħafna li f'daqqa waħda jiġu f'moħħna flimkien waqt l-orazzjoni, hekk li naħsbu li se nitharrġu fihom u nwettquhom għall-ġid tal-proxxmu tagħna, ukoll jekk biex insalvaw ruħ waħda biss. Iżda, jekk dak li nagħmlu wara ma jkunx jaqbel ma' dan il-ħsleb, m'għandniex għax naħsbu li sejrini inwettqu xi haġa. Ngħid l-istess haġa għall-umiltà u għall-virtujiet l-oħra kollha. Il-qerq tad-demonju huwa tassew kbir: biex iġegħelna naħsbu li għandna xi virtù li m'għandniex, lest idur l-infern għal elf darba. U għandu raġun, għax dan huwa ta' ħsara kbira, minħabba li dawn it-taparsi virtujiet qatt ma jkunni nieqsa mill-ftaħir zejjed, ladarba jiġu minn din l-għajn, l-istess bħalma l-virtujiet li jiġu minn Alla huma ħielsa minn kull ftaħir u kburiġa.

10. Xi drabi jagħtini d-dahk li nara xi wħud li waqt l-orazzjoni jidhrilhom li jridu jkunni umiljati u jiġu mmaqdra għal Alla wkoll quddiem in-nies, biex imbagħad, kieku jistgħu, jaħbu xi nuqqas żgħir tagħhom. U jekk ma jkollhom ebda nuqqas, iżda jsibu min jakkużahom f'xi haġa, jehlisna Alla! Għalhekk, min m'għandux ħila jsufri dan, halli ma jagħtix kas ta' dak li jawħhal frasu li jagħmel meta jsib ruħu waħdu. Meta jiġi għall-għemil, malajr jara li ma kellux fehma

soda fir-rieda tiegħu, għax meta dan ikun ġej tassew mir-rieda tiegħu, tkun haġ'ohra. Izda l-għemil jurih li kien qiegħed biss jisthajjel hafna hwejjeg; u huwa fl-immaginazzjoni li d-demonju johroġ bil-qerq u l-ħbit tiegħu. Dan jista' jagħmlu l-aktar man-nisa u ma' dawk bla tagħlim, għax ahna ma nafux kif il-fakultajiet mhumiex l-immaginazzjoni, u lanqas ma nafu elf haġ'ohra tal-ħajja interjuri. O, ħuti, kemm jidher ċar b'liema perfezzjoni l-imħabba tal-proxxmu qiegħda f'xi wħud minnkom, u min-naħa l-oħra kemm jidher in-nuqqas tagħha f'dawk li m'għandhomx din il-perfezzjoni! Kieku taslu biex tifhmu s-siwi kbir ta' din il-virtù għalina lkoll, ma kontu tfittxu xejn aktar.

11. Meta nara xi wħud b'moħħhom il-ħin kollu mitluf biex jifhmu l-orazzjoni li waslu fiha u b'wicċhom qares waqt li jitharrġu fiha, hekk li ma jżżardawx jitharrku jew iġibu xi ħsieb li ma jmorrux jtiflu l-ftit gost u devozzjoni li jkollhom, nintebaħ kemm tassew ftit jifhmu t-triq li twassal għall-unjoni — għax jahsbu li l-biċċa xogħol kollha tinsab f'dawn il-hwejjeg. Izda le, ħuti, le; dak li jrid il-Mulej huwa l-għemil! Hu jrid li, meta taraw waħda marida li tistgħu tgħinu f'xi haġa, ma għandhomx tqisuha bi kbira li titilfu din id-devozzjoni biex tithassruha u taqsmu magħha l-uġigh li tkun qiegħda ssofri; jekk ikun meħtieġ, issumu intom biex hi tkun tista' tiekol xi haġa — u dan mhux wisq għaliha daqskemm għax tafu li l-Mulej irid hekk. Din hija l-unjoni vera mar-rieda tiegħu! U meta taraw lil xi hadd imfahħar hafna, il-Mulej iridkom tkunu ferħana aktar milli meta tkunu mfahħra intom; u din tassew li hija haġa hafifa jekk ikollkom l-umiltà, għax f'dan il-każ titnikktu li jfahħrukom. Izda li tiferħu meta jiġu magħrufa l-virtujiet ta' shabkom hija haġa kbira u tajba; meta naraw xi nuqqas fihom, għandna nithassruhom u nġattu n-nuqqas tagħhom bħallikieku kien tagħna nfusna.

12. Diġà għedt hafna fuq dan fi bnadi oħra, għax nara, ħuti, li jekk nonqsu f'dan, ahna mitlufa. Ikun jogħġob lill-Mulej li qatt ma jiġrilna hekk; u jekk ma tonqsux f'dan, nġidilkom li qatt m'għandkom tieqfu titolbu lill-Maestà Tiegħu l-unjoni li fissirt. Jekk taraw li tonqoskom l-imħabba tal-proxxmu, ukoll jekk ikollkom devozzjoni u hena li jgegħlukom taħsbu li wasaltu sa hawn, u forsi wkoll xi waqfa qasira tal-fakultajiet fl-orazzjoni tal-kwiet — għax xi wħud jidrilhom li b'hekk temmew kollox — emmnuni li ma wasaltux għal din l-unjoni. U itolbu 'l-Mulej li jagħtikom bil-perfezzjoni din l-imħabba tal-proxxmu, u itilqu kollox f'idejn il-Maestà Tiegħu. Ibqgħu żguri li Hu jagħtikom wisq aktar milli tafu tixtiequ, jekk tithabtu u tfittxu li tagħmlu dak kollu li tistgħu min-naħa tagħkom. U ġiegħlu lir-rieda tagħkom toqgħod f'kollox għar-rieda ta' shabkom, ukoll jekk titilfu d-drittijiet tagħkom u tinsew il-ġid tagħkom għall-ġid tagħhom, thossu kemm thossu jbaqbaq demmkom ġewwa fikom. U meta toffri ruhha l-okkażjoni, fittxu li tiehdu fuqkom xogħol l-oħrajn biex iserrħuhom minnu. La taħsbux li dan mhu se jiswiellkom xejn, jew li se jrin issibu kollox lest. Aħsbu xi swietlu l-imħabba li kellu għalina l-Mulej: biex jehlisna mill-mewt, miet dik il-mewta l-aktar kiefra tas-salib.

KAPITLU 4

Tissokta titkellem fuq l-istess haġa. Tfisser aħjar din ix-xorta ta' orazzjoni. Tgħid kemm jeħtieġ li wieħed jimxi b'għajnejh miftuħa, għax id-demonju jaħdem b'hiltu kollha biex jiġbdu lura mit-triq li jkun qabad.

1. Nahseb li tixtiequ taraw din il-ħamiema ċkejna x'inh i tagħmel u fejn se taqbad tistrieħ, ladarba kif fhimna, mhix sejra ssib il-mistrieħ tagħha fl-għaxqiet spiritwali jew fil-ħlewwiet tad-dinja, għax trid ittir wisq aktar 'il fuq. Izda ma nistax naqtagħalkom ix-xewqa tagħkom qabel ma naslu fl-aħħar għamajjar. Għax minn xhin bdejt dan il-ktieb, diġà għaddew mal-hames xhur; u minħabba li rasi mhix f'qagħda li noqgħod nerġa' naqra dak kollu li ktibt, żgur li kolloxx huwa bla ordni ta' xejn, u forsi xi hwejjeġ ngħidhom darbtejn. Billi dan ktibtu għal ħuti s-sorijiet, f'tit jgħodd li huwa mhawwad.

2. B'danakollu, irrid infissrilm kom aħjar, skont ma nifhem jien, x'inh i din l-orazzjoni ta' unjoni. Skont ma naf nagħmel jien, ingib tixbiha biex infisser ruhi. Imbagħad 'il quddiem nerġgħu nitkellmu fuq dan il-farfett żgħir li qatt m'għandu kwiet (għalkemm jibqa' dejjem jaħdem u jagħmel il-gid lilu nnifsu u lill-oħrajn) għax għadu ma jistax isib il-mistrieħ veru tiegħu.

3. Smajtu kemm-il darba li Alla jitgħarras b'mod spirtwali mal-erwieħ. Tkun imbieka l-ħniena tiegħu li twasslu biex jumilja ruhu daqshekk! Ukoll jekk dan huwa xebh xi f'tit goff, ma nista' nsib ebda xebh aħjar mis-sagrament taż-żwieġ biex infisser dak li qieghda nara kif ngħid. Żgur li fl-unjoni xejn ma jseħħ bl-istess mod, għax f'dawn il-hwejjeġ li qegħdin nitkellmu fuqhom, qatt ma hemm xi haġa li mhix spiritwali — il-hwejjeġ materjali huma haġ'oħra għalkollox, waqt li l-hena spiritwali li jagħti l-Mulej u l-għaxqiet kollha ħlewwa tiegħu huma 'l bogħod għalkollox minn dak kollu li jithennew bih l-għarajjes ta' din l-art. Għax hawn, kolloxx huwa unjoni ta' mħabba ma' mħabba oħra, u l-azzjonijiet ta' din l-għaqda huma l-aktar safja, u hekk mimlija ħlewwa u benna illi ma jistgħux jifissru bil-kliem; izda l-Mulej jagħti li jinhassu tajjeb hafna.

4. Jidhirli li r-ruħ f'din l-unjoni tkun għadha ma waslitx għall-għerusija spiritwali, izda tinsab f'dak li jsir meta tnejn hawn fuq l-art ikunu qegħdin ihejju biex jitgħarrsu. Dawn jaraw jekk humiex magħmula għal xulxin, u jekk iħobbux tassew lil xulxin; u jiltaqgħu biex isiru jafu aħjar lil xulxin. Hekk ukoll jiġri hawn, f'din l-unjoni. Il-ftehim diġà ntlaħaq, u r-ruħ hija mgħarrfa sewwa fuq ix-xorti tajba li messitha, u għandha fehma soda li twettaq f'kolloxx ir-rieda tal-Għarus b'kull mod li tara li tista' tagħmlu hieni. U l-Maestà Tiegħu, li jaf sewwa jekk hux minnu li f'għarustu kolloxx huwa hekk, jinsab tassew hieni biha, hekk li jagħtiha din il-grazzja tal-ħniena tiegħu. Biex tkun tafu aħjar, ilaqqagħha miegħu, kif jgħidu, u jgħaqqadha miegħu. Nistgħu nqabbli l-unjoni ma' din il-laqqgħa ta' qabel l-għerusija, għax tgħaddi malajr hafna. Issa ma għadx hemm l-ghoti tar-rigali lil xulxin, imma r-ruħ tara b'mod misterjuż min hu dan l-Għarus li sejra tiegħu. Dak li tifhem hawn fl-iqsar hin, b'ebda mod ma tista' tasal biex tifhem bis-saħħa tas-sensi u l-fakultajiet tagħha, lanqas f'elf sena. Imma l-Għarus, għax huwa dak li hu, wara din il-laqqgħa ta' f'tit hin iħalliha f'qagħda li aktar ikun jisthoqqilha li jagħtu idejhom lil xulxin, kif jgħidu. U r-ruħ hekk tithegġeg bl-imħabba illi min-naħa tagħha tagħmel dak kollu li tista' biex din l-għerusija divina ma titħassarx. Izda, jekk tasal biex tqieghed l-affett tagħha fuq xi haġ'oħra li mhix Hu, tiflek kolloxx; u din hija telfa tassew kbira, daqskemm kbar huma l-grazzji li l-Għarus ifittex jagħtiha; u għalhekk hija bil-wisq akbar minn dak li nistgħu nahsbu.

5. Mela, erwieħ Insara li l-Mulej wassal sa dan l-għoli, għalih stess nitlobkom li ma tkunux bla hsieb, imma tilqgħu ruħkom minn kull okkażjoni ta' dnu — għax hawn ukoll ir-ruħ għad mhix soda biżżejjed biex tmur fl-okkażjoni bla periklu ta' xejn, bħalma għad tkun wara l-għerusija li sseħħ fl-għamara ta' wara din. Sa issa ma kienx hemm ħlief il-laqqgħa taż-żjara, kif jgħidu, u d-demonju jara x'jista' jagħmel biex iħarbat kolloxx halli l-għerusija ma ssirx. Izda mbagħad, meta jara lir-ruħ mitluqa għalkollox fl-Għarus tagħha, ma jażżardax jagħmel ħsara, għax jibza', u jaf biżżejjed li, jekk jittanta lil din ir-ruħ, joħroġ b'telfa kbira, u r-ruħ b'rebħa akbar.

6. Ngħidilkom, uliedi, li jiena ltqajt ma' bnedmin li kienu waslu fl-għoli fil-ħajja spiritwali, hekk li waslu sa hawn, u b'danakollu d-demonju reġa' rebāħhom għalih bil-qerq u l-ħażen kbir tiegħu. Għal dan l-għan jeħtieġu jgħaqqad il-forzi kollha tal-infern, għax kif għedt hafna drabi, jekk jasal biex jirbaħ ruħ waħda minn dawn, jirbaħ għadd l-aktar kbir ta' rwieħ. Il-ħajjen għandu esperjenza kbira f'dan il-każ. Jekk noqogħdu nahsbu kemm huwa kbir l-għadd tal-erwieħ li Alla jiġbed lejha permezz ta' ruħ waħda, għandna għax nizzu ħajr lil Alla. Kemm ikkonvertew bis-saħħa tal-martri! Bis-saħħa ta' daqsxejn ta' tfajla bħal Sant'Ursola! U

mbagħad, kemm huwa kbir l-għadd ta' dawk li tilef id-demonju permezz ta' San Duminku, ta' San Frangisk, u fundatur l-oħra tal-Ordni tal-religjużi! U kemm qiegħed jitlef issa permezz ta' Patri Injazju li waqqaf il-Kumpannija ta' Gesù! Jidher ċar li dawn kollha, kif naqraw, irċewew mingħand Alla grazzji bħal din li qegħdin insemmu. Kif seta' jigrì dan kollu, kieku huma ma tħabtux biex ma jtilfux htiġa tagħhom għerusija hekk divina? O, uliedi, kemm għadu lest dan il-Mulej biex jagħtina l-grazzji tiegħu, bħalma tahom lil dawk ta' qabilna! U b'xi mod, illum hemm htiġa akbar li nixtiequ li jagħtihom lilna, għax tassew ftit huma dawk li jaħsbu f'għieh! Imma aħna nħobbu lilna nfusna żżejjed, u mōħħna biex naraw li ma nitilfux id-drittijiet tagħna — o, kemm niżbaljaw! Ha jdawwalna l-Mulej fil-ħniena tiegħu, biex ma naqghux fi dlam bħal dan.

7. Hemm żewġ hwejjeġ li forsi tridu tistaqsuni fuqhom jew għandkom xi dubju dwarhom. L-ewwel: jekk ir-ruħ hija hekk haġa waħda mar-rieda ta' Alla, kif semmejt qabel, kif tista' tiġi mqarrqa ladarba qatt ma tfitteż li timxi fuq ir-rieda tagħha? U t-tieni: b'liema mod jista' d-demonju jidhol fikom b'periklu hekk kbir illi jtellfikom ruħkom, jekk intom hekk maqtugħin mid-dinja u hekk qrib tas-Sagrament? Għax intom qegħdin tghixu ma' angli fuq l-art, ha ngħidu hekk, ladarba għall-ħniena tal-Mulej, hadd minnkom ma jixtieq xejn ħlief li jaqdi u jgħgħbu f'kollox. Tgħiduli li m'hemmx x'tistagħgeb li dan jigrì lil dawk li jinsabu f'nofs kull okkażjoni ta' din id-dinja. U jien naqbel li għandkom raġun tistaqsuni dan — għax Alla kien tassew ħanin magħna! Izda meta nara, kif diġà semmejt, li Ġuda kien fil-kumpannija tal-Appostli, kien dejjem ma' Alla nnifsu u seta' jisma' kliemu, nintebaħ li lanqas hawn ma nistgħu nkunu żgħuri minna nfusna.

8. Biex inwieġeb għall-ewwel mistoqsija, ngħid li jekk din ir-ruħ timxi dejjem skont ir-rieda ta' Alla, hija haġa ċara li ma tintelifx. Izda jiġi d-demonju bil-qerq fin tiegħu, u taht il-libsa tat-tajeb, jara kif iħawwadha fi hwejjeġ żgħar u jwassalha għal xi hwejjeġ li jdaħħlilha f'mōħħha li mħumiex ħżiena. U b'dan il-mod, bil-ftit il-ftit idallmilha l-intellet u jberrdilha l-hegga tar-rieda, hekk li jagħmel li tikber fiha l-imħabba tagħha nfisha, sakemm b'mod jew iehor ma jhalliex haġa waħda mar-rieda ta' Alla u jwassalha toqgħod għal tiegħu.

U f'dan hemm it-tweġiba wkoll għat-tieni mistoqsija. Għax m'hemm ebda klawsura hekk magħluqa li d-demonju ma jistax jidhol fiha, u ebda deżert hekk imbiegħed li ma jmurx fih. U ngħid haġ'oħra wkoll: forsi huwa l-Mulej li jhalli jigrì dan, biex jara kif iġġib ruħha dik ir-ruħ li Hu jixtieq iqiegħed fl-gholi bħala dawl għall-oħrajn. Għax jekk se ssir xi herba f'din ir-ruħ, aħjar jiġrilha hekk mill-bidu milli meta mbagħad tista' tkun ta' ħsara għal hafna rwieħ.

9. Jidhirli li jehtieġ li noqogħdu b'għajnejna miftuħa għal dan li sejra ngħid. Qabelxejn, fl-orazzjoni jehtieġ li bla heda nitolbu lil Alla biex iżommna b'idu, u naħsbu bla waqfien kif, jekk jitlaqna Hu, malajr insibu ruħna fil-qieġ, kif huwa minnu li jiġrilna; qatt ma għandna nafdaw fina nfusna, għax li nagħmlu dan mhux ħlief bluha. Imbagħad, wara li nkunu ġibna ruħna b'dan il-mod, nifthu għajnejna sewwa u nħarsu madwarna biex naraw kif se jrin fil-virtù: jekk aħniex mexjin 'il quddiem jew lura f'xi haġa, l-aktar fl-imħabba ta' bejnietna, fix-xewqa li nkunu miżmuma l-aħħar minn kulhadd, u fil-hwejjeġ ta' kuljum. Għax jekk nagħtu kas sewwa ta' dan kollu, u fl-istess hin nitolbu lill-Mulej jagħtina d-dawl, malajr naraw jekk wasalniex għar-rebħa jew għat-telfien. Ara li ma taħsbux li Alla, wara li jkun wassal xi ruħ sa hawn, sejjer jitlaqha minn idu kif ġieb u lahaq, hekk li ma jgħegħelx lid-demonju jaħdem bosta qabel ma jirbaħha. Il-Maestà Tiegħu hekk ma jkunx jixtieqha tintilef illi jagħtiha elf twissija interjuri ta' kull xorta b'mod li ma tistax ma tintebaħx bil-ħsara li tkun gejjja fuqha.

10. Fil-qosor, ha naslu għal din il-konkluzjoni. Jehtieġ li kull hin infittxu li nimxu 'l quddiem. Jekk ma narawniex mexjin 'il quddiem, għandu jkollna biża' kbir, għax bla dubju d-demonju jkun qiegħed jara kif se jhebb għalina. Għax ma jistax ikun li xi ruħ, wara li tkun waslet hekk fl-gholi, ma tibqax tikber. L-imħabba qatt mhi għažżiena, hekk li meta r-ruħ ma timxix 'il quddiem, ikun sinjal ħażin. Ir-ruħ li fittxet li tkun l-għarusa ta' Alla nnifsu, li issa diġà ltaqgħet mal-Maestà Tiegħu u waslet safejn fissirt, m'għandhiex tmur torqod.

U issa, uliedi biex taraw kif il-Mulej jimxi ma' dawk li jzomm b'għarajjes tiegħu, nibdew nitkellmu mis-sitt għamajjar. U malajr tintebħu kemm huwa ftit il-qadi kollu li nistgħu nagħtuh, u kemm mħuma xejn it-tbatijiet kollha li nistgħu nsofru għalih, biex inhejju ruħna għal grazzji hekk kbar. Jista' jkun li kien il-Mulej li ordna li jikkmandawni nikteb, sabieħ permezz ta' hekk ninsew il-hwejjeġ żgħar ta' din l-art li hekk nithennew bihom, halli nsammru għajnejna fuq il-premju u naraw kemm hija bla qies il-ħniena tiegħu meta jgħgħbu jikkomunika u jgħarraf lilu nnifsu b'dan il-mod lil dud bħalna. U hekk, waqt li nżommu għajnejna dejjem fissi fuq il-kobor tiegħu, niġru lejha mixgħula b'imħabtu.

11. Ikun jogħgob lill-Mulej li nasal biex infisser xi haġa fuq hwejjeg daqshekk tqal. Għax jekk il-Maestà Tiegħu u l-Ispirtu s-Santu ma jmexxulix il-pinna, naf tajjeb li żgur ma nasalx. Jekk dan li qieghda nikteb ma jkunx ta' ġid għalikom, nitolbu bil-ħniena li ma jhallini ngħid xejn. Għax il-Maestà Tiegħu jaf li, safejn nista' nifhem jien, m'għandi ebda xewqa ohra ħlief li ismu jkun imfahhar u li ahna nagħmlu minn kollox biex naqdu Mulej li wkoll hawn fid-dinja jhallasna b'dan il-mod. Bis-saħħa tal-grazzji li jagħtina sa minn din id-dinja, nistgħu nifhmu xi haġa minn dak li għad jagħtina fis-sema bla waqfien ta' xejn u mingħajr it-tigrib u l-perikli li huwa mimli bihom dan il-baħar imqalleb. Kieku ma kienx hemm il-periklu li noffendu lil dan il-Mulej u nitilfuh, kienet tkun haġa ħafifa li nistabru b'din il-ħajja sal-aħħar tad-dinja, biex inkunu nistgħu naħdmu għal Alla u Mulej u Għarus hekk kbir.

Ikun jogħgob lill-Maestà Tiegħu li jkun jisthoqqilna naqduh xi ftit, mingħajr dawk il-ħafna nuqqasijiet li għandna dejjem, saħansitra wkoll fl-istess għemil tajjeb, ammen.

IS-SITT GHAMAJJAR fi h̄dax-il kapitlu

KAPITLU 1

Turi kif ir-ruh ikollha ssofri tbatijiet akbar meta l-Mulej jibda jagħtiha grazzji akbar. Issemmi xi wħud minn dawn it-tbatijiet u tghid kif għandhom iġibu ruħhom dawk li diġà jinsabu f'din l-għamara. Dan il-kapitlu jiswa bosta għal min qiegħed isofri tiġrib interjuri.

1. Mela issa, bl-ghajnuna tal-Ispirtu s-Santu, ejjew nitkellmu mis-sitt għamajjar, fejn ir-ruh, issa midruba bl-imħabba tal-Għarus, tfittejjem aktar li tkun waħedha u teħles minn dak kollu li jista' jfixkilha din is-solitudni, skont ma tista' tagħmel dan fil-qagħda tagħha.

Id-dehra tiegħu f'dik iż-żgħira baqgħet hekk stampata fir-ruh illi x-xewqa waħdanija tagħha hija li terġa' tithenna biha. Imma kif diġà għedt, f'din l-orazzjoni ma jidher xejn li tista' tghid li wiehed jara bl-ghajnejn jew bl-immaginazzjoni. Qiegħda ngħid dehra fiż-żgħira minħabba t-tixbiha li ġibt. Ir-ruh tinsab soda għalkollox fil-fehma tagħha li ma tieħu ebda għarus ieħor. Izda l-Għarus ma jharisx lejn ix-xewqa kbira tagħha li sseħħ malajr l-għerusija, għax Hu jrid li hi tixtieq dan b'hegħga akbar u li dan il-ġid fuq kull ġid ieħor jiswiellha xi haġa aktar. Għalkemm kolloxx huwa f'tit sabiex jintrebaħ ġid hekk kbir, ngħidilkom, uliedi, li biex ir-ruh tkun tiflaħ għal dan, jeħtieġ li jkollha r-rahan u s-sinjal tar-rebħa li għandha hawn. O, jghinni Alla! Kemm huwa kbir it-tiġrib ġewwieni u estern li jeħtieġ li ssofri r-ruh qabel ma tidhol fis-seba' għamajjar!

2. Tabilhaqq, meta xi drabi noqgħod naħseb fuq dan, nibza' li, kieku kellna nifhem minn qabel kemm huwa kbir dan it-tiġrib, dgħajfa kif aħna, konna narawha haġa iebsa wisq li nżommu shiħ fil-fehma tagħna li nsofruh u ngħaddu minnu, għoli kemm ikun għoli l-ġid li jitqiegħed quddiemna – sakemm ma nkunux wasalna fis-seba' għamajjar fejn xejn ma jbezzagħna u r-ruh tintefa' f'kull xorta ta' tbatija għal Alla. Ir-raġuni ta' dan hija li issa tinsab dejjem hekk magħquda mal-Maestà Tiegħu illi l-qawwa meħtieġa tiġiha minn din l-għaqda. Naħseb li huwa sewwa li nfissrillkom xi hwejjeġ li naf fiż-żgħira li jseħħu hawn. Forsi mhux l-erwieħ kollha jiġu mmexxija minn din it-triq, għalkemm niddubita hafna jekk l-erwieħ li xi drabi jithennew tassew bil-hwejjeġ tas-sema jistgħux jgħixu ħielsa mit-tiġrib ta' din id-dinja taħt sura jew oħra.

3. Għalkemm ma kelli ebda ħsieb li nfisser dan, ħsibt li xi ruh li ssib lilha nfisha f'din il-qagħda tassew li titfarraġ bosta jekk issir taf x'jiġri lil dawk li Alla jagħtihom grazzji bħal dawn; għax huwa minnu li f'dak il-ħin kolloxx jidher mitluf. Mhux sejra noqgħod nitkellem minn dawn il-hwejjeġ skont ma jseħħu haġa wara l-oħra, izda skont ma jiġu f'moħħi. U rrid nibda mill-iżgħar hwejjeġ. Dawk li jafu lil xi waħda minn dawn l-erwieħ jibdew jagħmlu għaġeb kbir, kif jagħmlu wkoll dawk li ma jafu xi waħda minn dawn l-erwieħ jibdew jagħmlu għaġeb kbir, kif jagħmlu juru l-istagħġib tagħhom u jgħidu: "Qiegħda tilgħabha tal-qaddisa!" jew "Qiegħda tintilef f'hafna hwejjeġ żejda biex tqarraq bid-dinja u tagħmel li l-oħrajn jidhru ħżiena, meta hawn hafna Nsara aħjar minnha, mingħajr dawn il-hafna ċerimonji!" U araw li hi, min-naħa tagħha, mhix qiegħda tfittejjem li tidher aħjar mill-oħrajn, imma biss li tgħix skont ma jitolbu minnha d-dmirijiet tal-istat tagħha.

U jiġri li dawk li kienet iżżomm bi ħbiebha jtilquha, u jkun huma li jgħidu l-aħgar hwejjeġ fuqha, għax jigdmuha b'mod li twegħa l-aktar. U jibdew iħambqu: "Dik ir-ruh tilfet it-triq u hija mqarrqa bil-kbir" u "Dawn huma hwejjeġ tad-demonju" u "Miexja lejn it-telfien bħal dik u bħall-oħra, u qiegħda tagħti skandlu billi tbaxxi l-virtù" u "Qiegħda tara kif tqarraq bil-konfessuri tagħha". U jaqbdu u jmorru għand dawn il-konfessuri u jgħidulhom dan, waqt li jqiegħdu quddiemhom xi eżempju ta' dawk li ntilfu b'dan il-mod. U jiġġerrew 'l hemm u 'l hawn biex jgħidu elf haġ'oħra ta' din ix-xorta u jwaqqgħuha għaċ-ċajt.

4. Naf waħda li, minħabba dak li kien qiegħed jiġri u jingħad, kienet imwerwra bil-biza' li ma ssibx min ikun irid jisma' l-qrara tagħha. Il-hwejjeġ li bdew jingħadu fuqha huma wisq biex noqgħod inniżżilhom hawn, u l-aħgar haġa hija li dawn il-hwejjeġ ma jgħaddux malajr, izda jibqgħu għal tul il-ħajja kollha, għax wiehed jgħid lill-ieħor biex kulhadd joqgħod attent sewwa klf iġib ruħu ma' nies bħal dawn.

Tgħiduli li żgur li jkun hemm xi wħud li jtkellmu tajjeb fuq din il-bniedma. O, uliedi, kemm huma f'tit dawk li jemmu f'dan il-ġid hdejn l-għadd kbir ta' dawk li jistmelluh! Barra minn hekk, it-tifhir huwa tbatija akbar mill-istess hwejjeġ li semmejt qabel! Għax, ladarba r-ruh tara ċar hafna li jekk għandha xi haġa tajba, din tahlilha Alla, hekk li żgur mhix ġejja minnha nfisha għax f'tit qabel kienet tara lilha nfisha fqira hafna u mgħaddsa sewwa fid-dnubiet, it-tifhir iġibilha tbatija hekk kbira illi ma tkunx tiflaħ għaliha, għallanqas fil-bidu. Wara, imbagħad, ma

tibqax tbatu daqshekk, u dan minhabba xi raġunijiet li se nsemmi. L-ewwel, għax malajr titgħalliem mill-esperjenza kif in-nies bl-istess heffa li biha jtkellmu tajjeb, malajr jtkellmu hażin fuq dak li jkun; u għalhekk, jgħidu x'jgħidu fuqha, ma tagħtix wisq kas tagħhom. It-tieni, għax il-Mulej ikun taha dawl akbar u għamel li tara ċar li kull haġa tajba fiha mhix ġeja minnha nfisha, iżda hija don tal-Maestà Tiegħu; għalhekk, waqt li tinsa lilha nfisha u tqis id-don ta' Alla bħallikeku mogħti lil xi haddiehor, tinfexx tfaħħar lil Alla. It-tielet, għax jekk tkun rat li hemm xi whud li hađu xi ġid meta jaraw il-grazzji li Alla għogbu jagħtiha, taħseb li l-Maestà Tiegħu nqeda b'dan il-mezz, li lilha jzommuha b'wahda tajba għalkemm mhix, biex jiġihom il-ġid bis-saħħa ta' dan. Ir-raba', għax ladarba aktar iżżomm quddiem għajnejha l-ġieħ u s-sebħ ta' Alla milli tagħha nfisha, ma tibqax issofri mit-tentazzjoni li kienet tiġiha fil-bidu, jiġifieri li toqgħod thewden li t-tifhir li jagħtuha jista' jasal biex jeqridha, bħalma għamel lil xi bnedmin oħra. Tasew ftit tagħti kas meta jmaqdruha, jekk permezz ta' hekk Alla jkun imfahħar għallanqas darba biss; imbagħad, ha jgħri x'jgħri.

5. Dawn il-ħsibijiet, u oħrajn bħallhom, itaffu bosta t-tbatija kbira li tiġiha mit-tifhir li jingħatalha, għalkemm kważi dejjem titnikket xi ftit, hlief meta r-ruħ ma tagħti ebda kas ta' dawn il-ħwejjegħ. Iżda li ssib ruħha mfahħra fil-pubbliku bħala wahda tajba, u dan bla ma jisthoqqilha, huwa tiġrib wisq akbar għaliha milli meta jkun hemm il-ħwejjegħ li semmejna. Ladarba r-ruħ tkun tgħallmet ma tagħti ebda kas ta' dan it-tifhir, inqas sejra tagħti kas tal-ħwejjegħ l-oħra; bil-maqlub, tithenna bihom u jkun għaliha bħal mużika l-aktar helwa. Din hija veritè kbira. Dawn il-ħwejjegħ aktar isahħuha milli jbezzgħuha, għax ir-ruħ diġà tgħallmet sewwa mill-esperjenza x'ġid tirbah minn din it-triq. U jidhrilha li dawk li jkun qegħdin jippersegwitawha ma joffendux lil Alla, imma lill-Maestà Tiegħu jhallihom jagħmlu dan għall-akbar ġid tagħha. U billi dan thossu b'mod l-aktar ċar, tnissel fiha mhabba speċjali u l-aktar qawwija lejhom, u tibda tqishom bi hbieb aktar veri minn dawk li jtkellmu tajjeb fuqha, għax tara li huma ta' ġid akbar għaliha.

6. Il-Mulej għandu d-drawwa li hawn jibgħat ukoll mard l-aktar gravi. U dan huwa tiġrib akbar, b'mod speċjali meta l-uġiħ li jġib miegħu jkun qawwi hafna. Għax meta jkun uġiħ fin hafna, naħseb li b'xi mod huwa tasew l-akbar tbatija li wiehed jista' jsofri fuq l-art — irrid ngħid għat-tbatijiet esterni — ikunu xi jkun t-tbatijiet l-oħra kollha. Intenni li hawn qieghda ngħid għal dak l-uġiħ qawwi hafna u l-aktar fin, għax dan hekk jifni lir-ruħ minn ġewwa u minn barra illi lanqas biss tkun taf x'taqbad tagħmel biha nfisha. Tkun lesta li ssufri f'daqqa wahda kull xorta ta' martirju aktar milli tibqa' tbatu minn dan l-uġiħ hekk kbir, ukoll jekk fl-aghār tiegħu ma jdumx wisq fit-tul. Għax, fl-ahħar mill-ahħar, Alla qatt ma jagħtina aktar milli nifilhu nsufri; u l-Maestà Tiegħu jagħtina l-ewwel is-sabar mehtiegħ. Iżda, ta' kull xorta huma t-tbatijiet u l-mard li hawn jehtiegħ li nsufri bħala haġa ta' kuljum.

7. Naf wahda li minn xhin il-Mulej beda jagħtiha din il-grazzja msemmija erbghin sena ilu, fis-sewwa kollu ma tistax tgħid li għaddiet jum wiehed biss mingħajr uġiħ u tbatijiet oħra ta' kull xorta — hawn qieghda nifhem in-nuqqas ta' saħħa f'ġisimha, bla ma noqgħod ngħid kull tiġrib kbir iehor li kellha ssufri. Huwa minnu li kienet mara hażina hafna, hekk li dawn it-tbatijiet kollha għaliha kienu haġa żghira hdejn l-infern li kienet temmen li kien jisthoqqilha. Bnedmin oħra li ma offendewx hekk bil-kbir lill-Mulej forsi jiġu mmexxija minn xi triq oħra. Iżda jien dejjem irrid nagħzel it-triq tat-tbatija; jekk mhux għal haġ'oħra, nagħmel dan biex nimxi fuq il-passi ta' Sidna Ġesù Kristu, ukoll kieku ma kien hemm ebda ġid iehor — imma dejjem hemm kull xorta ta' ġid.

O, kieku kellna nitkellmu mit-tbatijiet interjuri! Jekk naslu biex infissruhom sewwa, dawk tal-ġisem jidhru haġa ta' xejn hdejn dawn li jinħassu fil-ġewwieni. Iżda qatt ma nistgħu naslu biex infissru u nfiehm sewwa t-tbatijiet interjuri, lanqas fil-mod li jsehhu bih.

8. Halli nibdew minn dik it-tbatija kbira li tiġi fuqna meta niltaqgħu ma' xi konfessur hekk mimli prudenza, imma hekk nieqes mill-esperjenza, illi mhu żgur minn xejn. Dan jibza' minn kollox, u f'kollox iqieghed id-dubju, hekk kif jara li għandu quddiemu xi haġa mhux tas-soltu. U mbagħad, jekk jara xi nuqqas ta' perfezzjoni f'dik ir-ruħ li tgħidli li jkollha dawn il-grazzji, erhilu jaqbad u jikkundanna kollox. Għax dan il-konfessur jidhirlu li dawk li Alla jagħtihom grazzji bħal dawn iridu jkun angli; u billi dan ma jistax ikun sakemm jibqgħu mxejjla b'dan il-ġisem, malajr jgħid li kollox huwa ġej mid-demonju jew mill-malinkonija. U d-dinja hija hekk mimlija b'din il-marda illi ma nistagħgħibx b'dan. Għax bħalissa hawn għadd hekk kbir ta' nies li jbatu b'din il-malinkonija, u d-demonju jsibha mezz hekk tajjeb f'idejh biex jagħmel il-ħsara, illi l-konfessuri għandhom raġun li jibzghu u jifthu għajnejhom sewwa fuq dan. Iżda dik l-imsejnkna ruħ li kollha bezzghana tmur għand il-konfessur, li tqis bħala mħallef tagħha, u mbagħad tara li dan jikkundannaha, ma jistax ikun li ma tithawwadx wahda sew hekk li tinfena bit-tbatija

minhabba kliemu. Dak biss li kellu jgarrab tigris bħal dan jista' jgħid kemm hija kbira din it-tbatija ġewwenija. Għax din hija tbatija oħra minn dawk li jkollhom isofru dawn l-erwieh, l-aktar jekk għexu hajja hażina, jiġifieri li jibdeu jaħsbu li huwa minhabba dnu biethom li Alla halla li jiġu mqarrqa. Għalkemm, meta l-Maestà Tiegħu jagħtihom din il-grazzja, iħossu ruħhom fiż-żgur u ma jkunx jistgħu jemmnu li din ġieghom minn xi spirtu ieħor ħlief dak ta' Alla, b'danakollu malajr jerġgħu jinħakmu minn din it-tbatija kbira, għax il-grazzja hija haġa li tgħaddi bil-heffa u t-tifkira tad-dnubiet hija dejjem quddiem għajnejhom; u kull ruħ tibda tara fiha n-nuqqasijiet li qatt ma jonqsu. Meta l-konfessur jiżgura lir-ruħ u jfarraġha xi ftit, din issib xi ftit tal-kalma, iżda terġa' tithawwad malajr. Imma meta l-konfessur ma jagħmilx ħlief ibezżagħha aktar, it-tbatija ssirilha xi haġa li ma tkunx tista' tiflah aktar għaliha. Aktar u aktar jekk bejn grazzja u oħra jiġu fuqha żminijiet ta' nixfa li fihom ir-ruħ jidhrilha li qatt ma hasbet f'Alla u li mhix sejra tiftakar fih, hekk li meta tisma' lil xi hadd jitkellem fuq il-Maestà Tiegħu, qisha tkun qieghda tisma' fuq wiehed li qieghed 'il bogħod hafna.

9. U dan kollu mhu xejn jekk ma tiżdiedx miegħu t-tbatija li r-ruħ tibda tara li ma tistax tisser sewwa l-każ tagħha lill-konfessuri, hekk li taħseb li tkun hi li qarrqet bihom. Ma tkun tista' ssib ebda mistrieħ, ukoll meta taħseb sewwa u tara li ma ħbiet xejn minnhom, lanqas l-ewwel tqanqil tagħha. Għax mohħha huwa hekk imdallam illi m'għandhiex hila tara l-verità, imma temmen dak li għibilha quddiem għajnejha l-immaginazzjoni (li issa hija sidt ta' kollox) jew kull ħrafa li d-demonju jara kif iqieghed quddiemha. Milli jidher, il-Mulej iħalli lid-demonju jagħmel dan biex jara x'issarraf ir-ruħ u fl-istess ħin jagħmel li din tibda taħseb li giet mitluqa minn Alla. Hafna huma l-ħwejjeg li jaħbtu għar-ruħ u jimlewha bi dwejjag ta' tbatija ġewwenija li tinħass hekk bil-kbir, u hekk ma tistax tiffisser, illi ma tista' tiġi mxebbha ma' xejn ħlief mat-tbatijiet tal-infern, għax f'din it-tempesta ma jithalla ebda farag.

Jekk dik li tkun qieghda tbatija b'dan il-mod tmur tfittex xi ftit tal-faraġ mingħand il-konfessur, jidher li d-demonji jgħinuh biex iġegħelha tbatija iżjed. Kien hemm konfessur li, meta sab quddiemu waħda li kienet qieghda tbatija minn dan kollu (jiġifieri minn tbatija hekk tal-biza' u ta' periklu kbir minhabba li jidhlu hafna ħwejjeg magħha) qalilha li kellha tmur tgħidli kull meta kienet issib ruħha f'din il-qagħda; iżda hi marret hekk għall-aħgar illi ntebaħ li ma seta' jagħmel xejn fil-każ tagħha. U jekk din kienet tiftaħ xi ktieb, ukoll jekk miktub bl-ilsien tagħha, għalkemm kienet taf taqra sewwa, kien jiġrilha li ma tifhimx aktar minn min lanqas jaf ittra minn oħra, għax ma kellha l-hila tifhem xejn.

10. Fi ftit kliem, m'hemm ebda rimedju f'din it-tempesta qalila ħlief li wiehed jittama fil-ħniena ta' Alla, li fdaqqa waħda, f'ħin mhux mistenni, b'kelma waħda tiegħu jew b'xi okkażjoni li tiġi bla ħsieb, jikkalma kollox hekk malajr illi qisu lanqas qatt ma kien hemm shaba waħda f'dik ir-ruħ, għax timtela bid-dawl tax-xemx u b'faraġ wisq aktar minn qabel. U l-istess bħal min heles minn battalja ta' periklu u kiseb ir-rebħa, ir-ruħ ma tiqafx tfahħar 'il-Mulej, għax huwa Hu li ssielet għaliha u wassalha għar-rebħa. Tagħraf tajjeb li ma kenitx hi li tqabdet għaliha nfisha, għax l-armi kollha li setgħet tuża biex tiddefendi ruħha jidhru li jinsabu f'idejn l-ghadu tagħha. B'hekk tifhem b'mod ċar il-miżerja tagħna l-bnedmin u l-ftit li nistgħu nagħmlu aħna jekk il-Mulej iħallina waħedna.

11. Jidher li mhux meħtieġ li r-ruħ toqgħod taħseb wisq biex tifhem dan, għax l-esperjenza ta' dak kollu li għaddiet minnu, u ta' kif rat li ma setgħet tagħmel xejn min-naha tagħha, ġegħlitha tifhem ix-xejn tagħna u kemm aħna ħlejjag dghajfin. Għax f'din il-qagħda ta' tbatija, għalkemm ma tkunx nieqsa mill-grazzja ladarba ma toffendix lil Alla u, kbira kemm tkun kbira t-tbatija li ssofri, lanqas trid tagħmel dan għal ebda haġa fid-dinja, il-grazzja hija hekk mohħija minnha illi r-ruħ tidher li ma tħoss lanqas l-iċken xrara ta' mħabbtu. Jekk għamlet xi haġa tajba jew jekk il-Maestà Tiegħu taha xi grazzja, dan kollu jidhrilha li huwa xi ħolma jew stħajil il-mohħ biss. Huma d-dnubiet li hija żgur li għamlet hi.

12. O Ġesù, x'hasra kbira li tara ruħ mitluqa b'dan il-mod! U kif għedt, kemm ma jiswielha xejn il-faraġ ta' din l-art! Mela, meta ssibu ruħkom f'din il-qagħda, ara li ma taħsbux, ħuti, li l-ghonja jew dawk li jistgħu jagħmlu li jridu se jkollhom xi rimedju aħjar għal żminijiet bħal dawn. Le, tassew le; għax fil-fehma tiegħi, ikun bħal meta lil dawk li jkun qatgħuħom għall-mewt tqegħdihom quddiemhom kull hena u għaxqa tad-dinja; dan mhux biss ma jfarraġhomx, imma jkattrilhom it-tbatija. Hawn jiġri l-istess haġa: kull farag irid jiġi minn fuq, għax il-ħwejjeg ta' din id-dinja ma jiswew xejn. Dan Alla jridna nagħharfu li Huwa sultan kbir u aħna ħlejjag dghajfin; u dan jiswa bosta għal dak li jkun għad irid jiġi 'l quddiem.

13. Għalhekk, x'se taqbad tagħmel din ir-ruħ imsejkna meta tibqa' f'din il-qagħda ta' tbatija għal jiem shaħ? Jekk titlob, qisha ma talbet xejn — irrid ngħid għall-faraġ tagħha. Għax ebda

faraġ ma jidhol fil-ġewwieni tagħha, u lanqas tifhem dak li tgħid hija nfisha meta titlob bil-fomm. U dan b'ebda mod mhu l-hin għat-talb mentali, għax il-fakultajiet tagħha ma jifilhux għalih. Li ssib ruhha wahedha huwa tbatija akbar għaliha, għalkemm tbat i wkoll meta ssib ruhha ma' xi hadd jew meta xi hadd iehor ikellimha. U jiġri li, minkejja dak kollu li tagħmel min-naħa tagħha, iġġib ruhha b'mod li jidher ċar li hija bħal wahda b'qalbha maqtugħa u mhawda għall-aħħar.

Huwa minnu li tista' tfisser dak li tkun għaddejja minnu? Dan ma jista' jifisser b'ebda mod, għax huma dwejjajq u tbatijiet spiritwali li ma jistgħux jingħataw isem. L-aħjar rimedju — ma rridx ngħid biex neħilsu minnhom, għax ma naf b'ebda rimedju għal dan, imma biex inkunu nistgħu nsofruhom — huwa li ningħataw għal xi hwejjeġ esterni u għemil ta' mhabba mal-oħrajn, waqt li nittamaw fil-ħniena ta' Alla li qatt ma jonqos lil dawki li jittamaw fih. Ikun imbierek għal dejjem, ammen.

14. Tiġri iehor estern li jġibu d-demonji mhux komuni daqshekk; għalhekk, m'hemmx għalfejn nitkellmu fuqu hawn. U fil-biċċa l-kbira tiegħu, mhux ta' tbatija hekk kbira; għax jagħmlu x'jagħmlu d-demonji, qatt ma jaslu biex iħallu bla ħila ta' xejn lill-fakultajiet u lanqas, fil-fehma tiegħi, ma jhawdu lir-ruh b'dan il-mod. Fi ftit kliem, għandna raġun inżommu li huma ma jistgħu jagħmlu xejn aktar minn dak li jhallihom jagħmlu l-Mulej, u meta ma nitilfux moħħna, kolloxx huwa ftit jekk inqabbluh ma' dak li semmejna.

15. F'dawn l-għamajjar sejrini nitkellmu fuq tbatijiet interjuri oħra, u nfissru suriet diversi ta' orazzjoni u ta' grazzji tal-Mulej. Għax ukoll jekk xi tbatijiet huma akbar minn dawn li semmejna, kif wieħed jista' jara mill-effetti li jhallu fil-ġisem, b'danakollu ma jisthoqqilhomx dan l-isem. U lanqas jixraq li nagħtuhom dan l-isem, ladarba huma grazzji hekk kbar tal-Mulej. U r-ruh stess tifhem li huma hekk għax tara li huma wisq oghla milli jisthoqqilha hi. Din it-tbatija kbira tiġi lir-ruh biex din tkun tista' tidhol fis-seba' għamajjar. U tiġiha flimkien ma' hafna tbatijiet oħra li sejra nfisser ftit minnhom biss, għax ma jistax ikun li nitkellmu fuqhom kollha jew li nfissru sewwa x'inhuma. Għax huma wisq oghla, minhabba li huma ġejjin minn għajn aktar fl-gholi minn dawki li fissirt hawn. U jekk lanqas kelli ħila nfisser aħjar dawki li huma aktar baxxi, inqas u inqas se nkun nista' nfisser dawn li huma hekk għolja. Li kien il-Mulej jagħtini l-għajnuna f'kolloxx għall-merti ta' Ibnu, ammen.

KAPITLU 2

Turi xi modi li bihom il-Mulej iqajjem lir-ruħ; m'għandu jkun hemm ebda biża' fihom, għalkemm huma xi haġa għolja ħafna u grazzji taseww kbar.

1. Jidher li l-ħamiema ċ-ċkejtna tagħna tlaqniha 'l bogħod ħafna, iżda le, għax dawn huma t-tbatijiet li jagħmlu li ttir aktar fl-ġholi.

Mela, ha nibdew naraw kif iġib ruħu magħha l-Għarus; naraw kif, qabel ma tkun għalkollox haġa waħda miegħu, jagħmel li tixxennaq għalih b'xewqa l-aktar qawwiya, u jagħmel dan b'mezzi hekk fini illi r-ruħ infisha lanqas tifhimhom. U lanqas naħseb li sejra nasal biex infissirhom jien b'mod li jista' jifhimhom xi hadd ħlief dawk li għaddew minn dan kollu. Dawn huma tqanqiliet hekk fini u ħelwin, għax jiġu mill-parti l-aktar ġewwenija tar-ruħ, illi ma naf b'ebda xebh li jista' joġġhod tajjeb biex infissirhom permezz tiegħu.

2. Dawn huma xi haġa wisq oġhla minn dak kollu li nistgħu niksbu ahna fuq din l-art, u saħansitra akbar minn dawk l-għaxqiet kollhom hlewwa li semmejt. Għax ta' sikwit jiġri li, meta l-mohħ ikun imxerred u lanqas biss qiegħed jaħseb f'Alla, il-Maestà Tiegħu jqajjem lir-ruħ f'daqqa waħda bħal kometa li tgħaddi malajr jew bħal sajjetta, għalkemm hi ma tisma' xejn. Iżda r-ruħ tifhem sewwa li Alla sejhilha; u hekk tifhem dan li xi drabi, l-aktar fil-bidu, tibda tirtogħod, waqt li tilmenta mill-uġiġ bla ma jkollha ebda wġiġ. Għax thoss li giet midruba bi hlewwa l-aktar kbira, iżda ma tagħrafx kif jew min darabha. Imma taf tajjeb li din hija haġa prezzjuża, u qatt ma trid tfieg mill-ferita li rċeviet. Tilmenta mal-Għarus bi kliem ta' mħabba, u saħansitra xi drabi b'lehen għoli minhabba li ma tkunx tista' tagħmel mod ieħor, għax tagħraf li huwa preżenti, iżda ma jridx juri ruħu lilha b'mod li jhalliha tithenna bih. U din hija tbatija kbira, għalkemm mimlija għaxxa u hlewwa. Kieku stess ir-ruħ ma tkunx trid issofriha, ma jkollha ebda għażla. Iżda hija haġa żgura li r-ruħ qatt ma trid tibqa' nieqsa minn dan l-uġiġ, li jimlieha bil-faraġ wisq aktar minn dak it-telfien f'għaxxa ta' hlewwa, imma bla wġiġ, li kienet iġġib fiha l-orazzjoni tal-kwiet.

3. Qiegħda nitfarrak, huti, biex nara kif infissrillkom din il-ħidma ta' mħabba. B'danakollu ma nafx kif sejra nfissirha b'mod li tifhmuni. Għax tidher haġa bil-maqlub tal-oħra li taghti x'wieħed jifhem li l-Maħbub qiegħed juri biċ-ċar li huwa mar-ruħ, u fl-istess ħin jidher li qiegħed isejhilha mill-bogħod bis-saħħa ta' sinjal hekk żgur illi ma jhalli ebda dubju u tisfira hekk tidħol fil-widnejn illi r-ruħ ma tistax ma tismagħhiex. Għax jidher li, meta l-Għarus li jinsab fis-seba' għamara jkellimha b'dan il-mod li fih ma jingħad ebda kliem imsawwar, in-nies kollha li jinsabu fl-għamajjar l-oħra — is-sensi, l-immaginazzjoni u l-fakultajiet — ma jżżardawx jitharrku.

O, Alla tiegħi setghan, kemm huma għolja l-misteri tiegħek! U kemm huma oġhla l-hwejjeg spiritwali minn kull haġa li nistgħu naraw u nifhmu hawn fuq l-art! Ma nistgħu nsibu xejn biex bih infissru din il-grazzja, ukoll jekk hija hekk żgħira meta nqabbluha mal-gheġubijiet taseww kbar li Int taħdem fl-erwieh!

4. L-effett ta' dan kollu fir-ruħ huwa hekk qawwi, illi jifniha minn ġewwa bix-xewqa tal-Għarus; u fl-istess ħin lanqas taf xi tkun se taqbad titlob, għax jidhrilha b'mod ċar li Alla tagħha huwa magħha.

Żgur li tixtiequ tagħmluli xi mistoqsijiet. Ladarba r-ruħ tifhem dan, x'qiegħda tixtieq? Jew x'qiegħed inikkitha? X'għid akbar tista' trid? Jiena ma nafx. Naf biss li din it-tbatija tidher li tasal biex tilhaq il-ġewwieni tagħha, hekk li meta Dak li jidrobha jiġbed il-vleġġa barra, jidher li l-ġewwieni kollu jkun qiegħed jingibed magħha, hekk qawwiya hija l-imħabba li taħkem lir-ruħ. Jiena u naħseb fuq dan, ġie f'mohħi li qisu minn dan in-nar tal-braċier imqabbad, li huwa Alla tiegħi, taret xrara li laqtet lir-ruħ b'mod li din thoss in-nar jaqbad. Iżda x-xrara mhix biżżejjed biex taħraq għalkollox lir-ruħ, għalkemm timlieha b'għaxxa kbira taseww, hekk li r-ruħ tibqa' thoss dak l-uġiġ, u kull darba li x-xrara tmiss magħha, terġa' gġib fiha dan l-effett. Naħseb li dan huwa l-aħjar xebh li stajt insib. Għax dan l-uġiġ ħelu, li mhux uġiġ, ma jibqax il-ħin kollu; għalkemm xi drabi jdum ftit tal-ħin sewwa, drabi oħra jgħaddi malajr. Dan ikun skont ma jkun irid jikkomunikahulha l-Mulej, għax mhux xi haġa li tista' tinkiseb b'xi hila tal-bniedem. U jekk stess xi drabi din il-haġa ddum għal xi ftit tal-ħin, tiġi u tmur. F'kelma waħda, ma tibqax hemm. Huwa għalhekk li ma tasalx biex taħraq lir-ruħ; hekk kif in-nar ikun se jibda jaqbad, ix-xrara tintefa u thalli lir-ruħ bix-xewqa li terġa' tbat i dak l-uġiġ ta' mħabba li gābitilha.

5. Hawn lanqas biss għandu jgħaddi minn mohħna li dan ikun ġej min-natura tagħna nfusna, jew li għandu bħala kawża tiegħu l-malinkonija, jew li huwa xi qerq tad-demonju jew stħajil ta' mohħna biss. Għax hija haġa ċara ħafna li hija ħidma li tibda mill-għamara fejn jinsab il-Mulej, li dejjem jibqa' dak li hu. Il-ħidmiet hawn mħumiex bħad-devozzjonijiet l-oħra, li

t-telfien żejjed fl-ghaxxa li jgħibu magħhom jista' jhallina fid-dubju. Hawn is-sensi u l-fakultajiet kollha jibqgħu hielsa u jaħdmu, kollha mistagħġba jaraw xi jkun qiegħed jigr, bla ma jfixklu xejn u, fil-fehma tiegħi, bla ma jistgħu jzidu jew inaqqsu dak l-uġiħ kollu hlewwa.

Kull min il-Mulej tah din il-grazzja għandu jintebaħ biha meta jaqra dan, u għandu jroddlu ħajr minn qalbu. M'għandux jibza' li dan huwa xi qerq; ħa jibza' ħafna li ma jibqax jafu lil Alla għal grazzja hekk kbira; ħa jfittex li jaqdi lil Alla u jtejjeb ħajtu kollha, u mbagħad jara fejn jasal u kemm jirċievi aktar u aktar. Waħda li naf għaddiet snin sħaħ tithenna b'din il-grazzja li taha Alla, u kienet hekk hienja biha illi, kieku kellha tgħaddi għadd kbir ta' snin taqdi lill-Mulej fost tigrub l-aktar kbir, kienet tħossha mħallsa tajjeb biha. Ikun imbierek għal dejjem ta' dejjem, ammen.

6. Forsi tistagħġbu għaliex f'din il-grazzja nibqgħu aktar żguri milli fi hwejjeġ oħra. Fil-fehma tiegħi, għal dawn ir-raġunijiet li ġejjin. L-ewwel, għax uġiħ ta' għaxxa hekk kbira bħal dan qatt ma jista' jigi mid-demonju. Dan il-ħajjen jista' jagħti xi hlewwa u għaxxa li jidhru spiritwali, iżda mhux fil-hila tiegħu li jgħaqqad l-uġiħ, u wġiħ hekk qawwi, mal-kwiet u l-hena tar-ruh. Għax is-setgħa kollha tiegħu hija biss fuq barra tar-ruh u, skont ma nifhem jien, it-tbatijiet li jgħib hu qatt mhuma magħqudin ma' xi hlewwa jew paċi, iżda huma bla kwiet u kollhom ġlied. It-tieni, għax din it-tempesta kollha hlewwa tiġi minn dik in-naħa li mhix l-inħawi li fuqhom jista' jkun sid id-demonju. It-tielet, għax kbir huwa l-ġid li din il-grazzja għib lir-ruh, hekk li din fil-biċċa l-kbira taqtagħha li tbat għal Alla, tixxennaq għal tigrub akbar, u tagħmel fehma soda li titwarrab mill-hlewwiet u l-kliem tal-art u li twettaq hwejjeġ oħra bħal dawn.

7. Li din il-grazzja mhix ġejja mill-immaginazzjoni hija ħaġa ċara ħafna. Għalkemm drabi oħra r-ruh tfittex kif tiksibha, ma tistax tasal għal xi ħaġa bħalha. U hija ħaġa magħrufa li din ma tistax tkun frott l-immaginazzjoni; irrid ngħid, ma jistax ikun li wiehed jahseb li qiegħed jistħajjilha waqt li mhix hemm, u lanqas jista' jkollu xi dubju. Jekk jibqa' xi dubju, għandna nifhmu li ma kienx tqanqil veru; qiegħda ngħid għal meta r-ruh tiddubita jekk kellhiex din il-grazzja jew le. Għax tinħass b'mod ċar bħalma jinstema' lehen għoli. Lanqas ma nistgħu naħsbu li tkun ġejja mill-malinkonija, għax il-ħafna stħajil li għib il-malinkonija jinsab biss fl-immaginazzjoni, waqt li din il-grazzja tiġi mill-ġewwieni tar-ruh.

Jista' jkun li sejra mqarrqa f'dan, iżda sakemm nisma' raġunijiet oħra minn min jifhem f'dawn il-hwejjeġ, nibqa' dejjem ta' din il-fehma. U naf waħda li kienet dejjem imwerwra bil-biża' minn din ix-xorta ta' orazzjoni.

8. Il-Mulej għandu wkoll modi oħra kif iqajjem lir-ruh. Għal għarrieda, meta tkun qiegħda titlob bil-fomm jew taħseb fil-hwejjeġ interjuri, jidher li jigiha bħal tkebbis kollu għaxxa, bħallikieku xi fwieħa f'daqqa waħda saret hekk qawwija illi xterdet mas-sensi kollha. Mhux qiegħda ngħid li hija xi riħa tfuħ, imma qiegħda biss ingħib din it-tixbiha. Ngħid li hija bħal fwieħa jew xi ħaġa hekk biex nagħtikom x'tifhmu kif ir-ruh tħoss li l-Għarus huwa hemm. U r-ruh titqanqal b'xewqa kollha hlewwa biex tithenna bih, u b'hekk tithejja biex tagħmel atti kbar ta' mħabba u tifhir lill-Mulej. L-ghajn ta' din il-grazzja hija l-istess waħda li diġà semmejt, iżda hawn m'hemm xejn li jgħib l-uġiħ u lanqas l-istess xewqat li tithenna b'Alla ma jkollhom magħhom xi xorta ta' wġiħ. Dan huwa l-mod kif ir-ruh soltu tħoss din il-grazzja. U minħabba r-raġunijiet li semmejt, lanqas ma jidhirli hawn li hemm minn xiex wiehed jibza'; bil-maqlub, għandu jfittex li jilqa' din il-grazzja b'radd il-ħajr.

KAPITLU 3

Tissokta titkellem fuq l-istess haġa u tgħid kif Alla jkellem lir-ruħ meta jkun joġġbu. Turi kif wieħed għandu jgħib ruħu f'dan il-każ biex ma jimxi fuq dak li jidhirlu hu. Dan il-kapitolu jgħib għid kbir!

1. Alla għandu mod ieħor kif iqajjem lir-ruħ. Għalkemm b'xi mod din il-grazzja tidher akbar minn dawk imsemmija, tista' tkun periklu akbar. Minhabba f'hekk, se ntawwal xi ftit biex infissirha. Irrid ngħid għal meta Alla jkellem lir-ruħ b'hafna modi fil-lokuzzjonijiet, li wħud minnhom jidhru ġejjin minn barra, ohrajn mill-aktar parti ġewwenija tar-ruħ, u ohrajn mill-parti l-aktar għolja tagħha; u terġa', ohrajn huma hekk fuq barra illi jinstemgħu bil-widnejn għax qisu xi lehen li jlisien il-kliem. Xi drabi, anzi hafna drabi, dan jista' jkun stħajil il-moħħ, l-aktar f'dawk li għandhom immaġinazzjoni dgħajfa jew li jbatu bil-malinkonija — irrid ngħid dik il-malinkonija tassew u li tidher.

2. Fil-fehma tiegħi, m'għandniex nagħtu kas ta' dawn iż-żewġ xorta ta' bnedmin, ukoll jekk jgħidu li jaraw jew jisimghu u jifhmu xi hwejjeġ, u lanqas m'għandna nħawduhom billi ngħidulhom li kollox ġej mid-demonju. Nghodduhom bi bnedmin morda. U bħalma għandha tagħmel il-prijura, hekk ukoll il-konfessur — jew xi hadd ieħor li jmorru jgħidulu b'dan kollu — għandu jgħidilhom biex ma jagħtu kas ta' xejn għax dawn il-lokuzzjonijiet mhumix meħtieġa għall-qadi ta' Alla, u għax id-demonju qarraq b'hafna fuq din il-ħaġa wkoll jekk forsi huma mhux qegħdin jiġu mqarrqa. Wieħed għandu jagħtihom din it-twissija b'dan il-mod biex ma jgħarrqilhomx il-buli tagħhom, għax jekk jgħidilhom li kollox huwa frott il-malinkonija, ma jasal imkien; jibdeu jaħilfu li jaraw u jisimghu, għax hekk jemmu li jkun qed jiġrilhom.

3. Huwa minnu li jeħtieġ li wieħed ma jhallix lil dawn in-nies idumu wisq fl-orazzjoni u li jishaq magħhom li m'għandhomx jagħtu kas ta' dak li jhossu. Għax id-demonju għandu tassew haġta jiehu tiegħu ma' erwieh morda b'dan il-mod; ukoll jekk ma jasalx biex jagħmel ħsara lilhom, ikun bi ħsara ta' ohrajn. Izda, sew il-morda u sew dawk b'saħħithom għandhom dejjem jaraw kif jehilsu minn dawn il-hwejjeġ safejn jistgħu huma, għax ikunilhom ta' għajjnuna akbar biex jimxu 'l quddiem meta ma jagħtux kashom. Jekk ikunu ġejjin minn Alla, aktar jizdiedu meta jitqiegħdu għal din il-prova. Dan huwa minnu; imma min-naħa l-oħra, jeħtieġ li r-ruħ ma tithallix titnikket u tithawwad, għax hi tassew li ma tkunx tista' timxi mod ieħor.

4. Mela, biex nerġa' għal dak li kont qieġhda ngħid fuq il-lokuzzjonijiet ta' kull xorta li semmejt: dawn kollha jistgħu jiġu minn Alla jew mid-demonju jew mill-immaġinazzjoni ta' dak li jkun. Jekk ikollu l-hila meħtieġa, irrid issa nfisser, bl-għajjnuna ta' Alla, is-sinjali li juru minn fejn ikunu ġejjin dawn il-lokuzzjonijiet, u nuri meta huma ta' periklu għar-ruħ. Għax hemm għadd għmielu fost dawk li huma mogħtija għall-ħajja ta' talb li jisimghu hwejjeġ minn dawn. Irridkom tifhmu sewwa li ma tkunux qegħdin tagħmlu hażin meta ma tagħtu ebda kas tagħhom jew meta tagħtu kashom, jekk ikunu għalikom biss, biex ifarrġukom jew biex ikunulkom ta' twissija għan-nuqqasijiet tagħkom. F'dan il-każ, ftit jghodd minn fejn ikunu ġejjin, ikellimkom min ikellimkom jew ġejjin mill-immaġinazzjoni tagħkom. Fuq haġa waħda rrid inwissikom: ara li ma tmorrux taħsbu li intom aħjar mill-ohrajn meta jkollkom dawn il-hwejjeġ, ukoll jekk ikunu ġejjin minn Alla, għax Hu tkellem hafna drabi mal-Fariżej ukoll. Il-ġid jiġikom tassew skont kemm tiehdu minnu intom meta tisimghu kliem ta' din ix-xorta. Qisu li ma temmu ebda kelma li ma tkunx taqbel għalkollox mal-Iskrittura; u jekk taraw li ma taqbilx, la tagħtux kas tagħha aktar milli kieku kienet ġejja mid-demonju nnifsu. Ukoll jekk dan il-kliem li taħsbu li tisimghu jkun ġej mill-immaġinazzjoni dgħajfa tagħkom, għandkom tqisuh bħala tentazzjoni fil-hwejjeġ tal-fidi; għalhekk, għandkom tiqfulu b'kull mod biex ma tibqgħux taħsbu li qegħdin tisimghu. Lokuzzjonijiet bħal dawn ftit għandhom saħħa minnhom infushom; jekk tiqfulhom, żgur li ma jibqgħux.

5. Mela halli nibdeu nitkellmu mill-ewwel haġa: jekk dawn il-lokuzzjonijiet ma jiġux mill-parti ġewwenija u l-aktar għolja tar-ruħ jew minn barra minnha, dan fih innifsu m'għandux x'jaqsam biex naraw ikunux ġejjin minn Alla jew le. Fil-fehma tiegħi, is-sinjali l-aktar żguri li jista' jkollna biex nagħarfu dan huma dawn li ġejjin.

L-ewwel u l-aktar sinjal żgur huwa s-setgħa u l-ħakma shiħa li jkollu l-kliem, hekk li ma jibqax kliem biss, izda jghaddi għall-għemil fl-effetti li jgħib miegħu. Ha nfisser ruhi aħjar. Ikun hemm xi ruħ li tkun tinsab fit-tigrib u t-tahwid interjuri li semmejt qabel, fin-nixfa u d-dlam tal-intellet — u mbagħad b'kelma waħda minn dawn, bħal: "La toqgħodx titnikket", tibqa' kalma għalkollox. Ma tkun teħtieġ ebda kelma oħra, hekk li timtela b'dawl kbir u tistrieħ sa fil-qiegh ta' qalbha minn kull diqa li kienet taħkimha, għalkemm qabel kienet temmen li xejn ma kien

sejjer jehlsha mid-dwejjaq kbar tagħha, lanqas id-dinja kollha u l-ghorrief kollha miġbura flimkien biex jaraw kif iġibulha kull argument halli jikkalmawha, ukoll jekk min-naħa tagħhom kienu jiżnu kollox bl-akbar reqqa. Jew ikun hemm xi ruh li tkun imnikkta bosta minhabba li l-konfessur tagħha, u oħrajn ukoll, ikunu qalulha li l-ispiritu tagħha kien jidher li ġej mid-demonju, hekk li tinhakem minn biża' kbira. Izda b'kelma waħda li tgħidilha: "La tibzax, Jiena hu!" (*Lq 24,36*), tikkwieta għalkollox, u thossha mfarrġa b'mod hekk shiħ illi jidhrilha li hadd ma jista' jasal biex iġegħelha temmen xi haġ'ohra. Jekk imbagħad xi ruh tkun qiegħda tinkwieta fuq xi biċċa negozju kbira, għax ma tkunx tista' tara hux se tmurilha tajjeb jew le, b'kelma waħda malajr jingħatalha x'tifhem li għandha thossha mistrieħa, għax kollox se jmur tajjeb, hekk li ma jkollha ebda dubju fuq dan u tehles tassew minn kull thassib żejjed. U jigrì l-istess haġa f'haḡna hwejjeġ ohra.

6. It-tieni sinjal huwa l-kwiet kollu kalma li jibqa' fir-ruh, hekk li din tingabar fiha nfisha b'mod l-aktar devot u kollu paċi, u tkun lesta tfahhar lil Alla. O, Mulej! Jekk kelma waħda li Int tibgħat biex tingħad minn xi messaġġier tiegħek (għax għallanqas f'din l-għamara li qegħdin, skont ma jgħidu, ma hux il-Mulej innifsu li jgħid il-kliem, izda xi anġlu tiegħu) għandha qawwa daqshekk kbira, liema saħħa ma thallix Int innifsek f'dik ir-ruh li hija magħquda miegħek fl-imhabba bħalma Int magħqud magħha?

7. It-tielet sinjal huwa li dan il-kliem ma johroġx mill-memorja lanqas wara żmien twil haḡna, u xi drabi ma johroġ qatt. Il-kliem li nisimghu fuq din l-art — irrid ngħid għal dak il-kliem li jgħidulna l-bnedmin — malajr jintesa. Il-kliem li jgħidulna l-bnedmin, ukoll jekk dawn ikunu għorrief u ta' min joqgħod fuqhom jew jekk kliemhom ikollu x'jaqsam mal-gejjieni, ma jibqax imwaħħal b'mod hekk haġ fil-memorja tagħna u ma jitwemminx minna hekk bis-shiħ bħal dan il-kliem li qegħdin insemmu. Għax meta jingħadilna dan il-kliem, nibqgħu hekk żguri minn dak li nisimghu illi fir-ruh tibqa' dejjem dik iċ-ċertezza li ma tkunx tista' twarrab minnha — u dan ukoll jekk naħsbu li l-hwejjeġ li nisimghu ma jistgħux isehħu, jew jekk ikollna dubju kbir humiex se jrin isehħu tassew b'mod li l-intellet tagħna bħal jibqa' bejn hałtejn. Sahansitra wkoll meta kollox jidher li jkun ġej bil-maqlub ta' dak li r-ruh tkun fehmet, u jgħaddu haḡna snin bla ma jsehħ xejn, ma nistgħux ma nibqgħux naħsbu li Alla jsib mezzi ohra li l-bnedmin lanqas joholmu bihom, hekk li fl-aħħar mill-aħħar isehħ dak li jkun qal Hu; u tassew li jsehħ kif qalu Hu.

B'danakollu, kif qiegħda ngħid, ir-ruh ma tibqax hielsa mit-tbatija meta tara li għal żmien twil ma jidher li qiegħed isehħ xejn minn dak li ntqalilha. Għax wara li jgħaddi żmien sewwa minn meta semgħet dan il-kliem, l-effetti bħal jgħibu għalkollox, iċ-ċertezza li kellha fdak li waqt li dan il-kliem kien ġej minn Alla tgħaddi wkoll, u jibdwew deħlin dawn id-dubji. Ir-ruh tibda taħseb jekk dak li semgħet kienx xogħol id-demonju jew frott l-immaġinazzjoni. Izda ebda dubju minn dawn ma kien hemm meta semgħet il-kliem, hekk li kienet lesta li tmut għal elf darba biex tixhed din il-verità. Imma, kif qiegħda ngħid, x'ma jarax x'jista' jikseb id-demonju minn dawn il-haḡna fantasji li jqajjem f'moħħna biex ihawwad u jbeżża' lir-ruh, l-aktar jekk ikun hemm fin-nofs xi hidma li ġġib magħha haḡna ġid lil erwieħ ohra jekk inwettquha kif inkunu fhimna li għandna nagħmlu, jew ikun hemm xi għemil tajjeb li jkun ta' ġieħ kbir u ta' qadi lil Alla f'dawk il-hwejjeġ li huma ibsin sewwa biex jiġu mwettqa? Jekk stess ma jasalx biex jagħmel hsara ohra, id-demonju jasal biex idgħajef il-fidi bis-saħħa ta' dan kollu, għax huwa ta' hsara kbira li ma nemmnux li Alla huwa setgħan u jista' jagħmel hwejjeġ oghla minn dawk kollha li nistgħu nifhmu aħna.

8. Għalkemm ikun hemm dan it-taqbid kollu, u minkejja li jkun hemm min jgħid lil dak li jkun li dawn mhumieħ hłief bluhat (qiegħda ngħid għall-konfessuri li magħhom wieħed imur jiftaħ qalbu fuq hekk) u bil-hwejjeġ b'kollox li jsehħu qishom biex bħal juru li l-kliem mismuġħ ma jistax isehħ tassew, dejjem tibqa' fina xrara hekk haġja — ma nafx minn fejn tiġi — illi tiżgurana li dan il-kliem se jsehħ tassew, ukoll jekk kull tama ohra tinsab mejta, hekk li din ix-xrara tibqa' haġja fina b'mod li, jekk ir-ruh tkun trid titfiha, ma tkunx tista'. U kif għedt, il-kelma tal-Mulej issehħ żgur. U r-ruh tibqa' hekk hienja u ferħana illi ma tkun trid tagħmel xejn aktar hłief li dejjem tfahhar lill-Maestà Tiegħu. U tkun trid tfahħru, aktar għax tara li dak li kien qalilha l-Mulej sehħ tassew, milli minhabba l-haġa fiha nfisha, ukoll jekk din tkun għal qalbha haḡna.

9. Ma nafx għaliex ir-ruh taraha haġa hekk ta' hteġa li jidher li dan il-kliem li tkun semgħet huwa veru, għax ma naħsibx li kienet thossha haḡna kieku hija nfisha tinqabad f'xi gidba. B'danakollu, hi ma tista' tagħmel xejn, hłief li tgħid u ttenni dak li jkun intqalilha. Dwar dan, waħda li naf kienet toqgħod taħseb haḡna drabi fuq kif il-profeta Ġona beża' li Ninwè ma tiġix

meqruda (*Gona 1-4*). Fl-aħħar mill-aħħar, minhabba li hawn fin-nofs l-ispirtu ta' Alla, huwa sewwa li nżommu ruhna fidili fix-xewqa tagħna li jkun jidher ċar li l-kliem mismugh huwa veru, għax Alla huwa l-ogħla verità. Għalhekk, kbir huwa l-hena tar-ruh meta, wara hafna tidwir u qalb hwejjeg l-aktar tqal, tara dan il-kliem isehh tassew. Ukoll jekk hi jkollha ssofri hafna tigrib minhabba fih, aktar tagħzel li ggarra kull tbatija milli tara mhux mitmum dak li tkun zgura li qalilha l-Mulej. Wara kollox, forsi mhux kulhadd għandu din id-dghufija — jekk inhi dghufija, għax jien ma nistax nikkundannaha bħala haġa hażina.

10. Jekk dan il-kliem ma jkunx ġej minn Alla, iżda mill-immaginazzjoni tagħna, ma jkun hemm ebda wiehed minn dawn is-sinjali, u lanqas ma jkun hemm ċertezza u paċi u gost ġewwieni. Iżda jista' jigrri — u jien naf b'xi whud li għalhom hekk — li jkun hemm min jahseb li qiegħed jisma' dan il-kliem waqt li jkun mitluf għalkollox fl-orazzjoni tal-kwiet fraqda spiritwali. Għax xi whud huma hekk magħgħuna u hekk dghajfa fl-immaginazzjoni tagħhom — jew minhabba xi raġuni oħra li ma nafx illi f'din il-gabra hekk kbira tassew li jkunu barra minnhom infushom, ma jhossu xejn minn dak li huwa estern u s-sensi tagħhom ikunu mitlufa fl-irqad, hekk li jkunu qishom reqdin u qegħdin johlmu, xi drabi wkoll ikunu reqdin tassew — u f'dan il-hin jisimghu dan il-kliem bħal f'holma u jaraw xi hwejjeg u jemmnu li jkunu ġejjin minn Alla. Iżda fl-aħħar mill-aħħar, l-effetti jkunu bħal dawk ta' xi holma waqt l-irqad. Jista' jigrri wkoll li, meta xi whud minn dawn jitolbu xi haġa lill-Mulej minn qalbhom, jaħsbu li qiegħed jintqalilhom dak li jridu jisimghu; xi drabi tassew li hekk jigrri. Iżda, min għandu esperjenza kbira tal-kliem li jkun ġej minn Alla, nahseb li mhux se jiġi mqarra b'dan il-mod mill-immaginazzjoni.

11. Imbagħad meta dan il-kliem ikun ġej mid-demonju, tassew li għandna nibzghu aktar. Iżda meta jkun hemm is-sinjali li semmejt, nistghu nħossuna zguri hafna li l-kliem ikun ġej minn Alla. B'danakollu, qatt m'għandna nkunu hekk zguri illi, jekk dak li jingħad huwa xi haġa tassew kbira u jitlob minna xi hidma proprja jew xi hwejjeg ta' siwi għal bnedmin oħra, naqdbdu u nagħmlu xi haġa aħna minn rajna, u nibdew naħsbu x'sejrin nagħmlu aħna nfusna, qabel ma nkunu hadna l-fehma ta' xi konfessur għaref u prudenti li jkun qaddej veru ta' Alla, ukoll jekk naslu biex nifhmu dejjem aħjar il-kliem li nkunu smajna u jkun jidher ċar hafna li ġej minn Alla. Ma ninsewx: din hija r-rieda tal-Maestà Tiegħu, hekk li zgur ma nkunux qegħdin nonqsu li nagħmlu dak li jikkmandana Hu, għax Hu nnifsu qalilna li għandna nżommu l-konfessur minflok — u ma hemm ebda dubju li dan huwa kliemu tassew (*Lq 10,16; 20,23*). Jekk ikollna quddiemna xi biċċa xogħol iebba hafna, dan il-kliem tal-Mulej għandu jagħmlilna l-hila. Meta jara li jkun jaqbel, il-Mulej innifsu jagħmel li l-konfessur jemmen li l-kliem li nkunu smajna huwa tassew ġej mill-ispirtu ta' Alla. U jekk stess ma jagħmilx dan, aħna ma jkun fadlilna xejn aktar x'nagħmlu min-naħa tagħna. Naraha haġa ta' periklu kbir għalikom jekk timxu mod ieħor u toqogħdu fuq il-fehma tagħkom fi hwejjeg hekk tqal biex nifhmu. Għalhekk inwissikom, huti, biex taraw li qatt ma jiġrilkom hekk, u dan ngħidulkom f'isem il-Mulej.

12. Mod ieħor kif il-Mulej ikellem lir-ruh huwa b'xorta ta' viżjoni intellettuali li nfisser aktar 'il quddiem — u jien nahseb li dan zgur li jkun ġej minn Alla. Kollox isehh fl-intimu tar-ruh; wiehed jidhirlu li qiegħed jisma' b'mod ċar bi smigh spiritwali l-kliem li jgħid il-Mulej, u dan il-kliem jingħad b'mod hekk sigriet fil-qiegħ tar-ruh illi l-mod li bih jinstema' flimkien mal-effetti li ggħib il-viżjoni nfisha, jiżgura għalkollox, hekk li jibqa' ċert li d-demonju ma seta' jkollu ebda parti f'dak li sehh fih.

L-effetti tassew sbieħ li jibqgħu wara l-viżjoni jwassluh biex jemmen dan; għallanqas iħossu zgur li l-kliem li sema' ma kienx ġej mill-immaginazzjoni. U jekk nagħtu kas sewwa ta' kollox, nistghu nibqgħu zguri minn dak li jigrri fina minhabba dawn ir-raġunijiet li sejra nsemmi.

L-ewwel, għax fil-lokuzzjonijiet li jkunu ġejjin minn Alla, il-kliem ikun hafna aktar ċar. Ikun hekk ċar illi r-ruh ma tifleb ebda sillaba minn dak li tisma' u tibqa' tiftakar sewwa jekk il-kliem kienx imsawwar bi stil jew ieħor, ukoll jekk tkun sentenza twila. Iżda f'dak li nisthajlu aħna bl-immaginazzjoni tagħna, il-kliem ma jkunx hekk ċar u lanqas ma jkun imsawwar hekk sewwa, imma qisu xi haġa li smajna waqt il-holm.

13. It-tieni, għax f'dawn il-lokuzzjonijiet ġejjin minn Alla lanqas biss inkunu qegħdin naħsbu f'dak li nisimghu f'daqqa wahda, għax intenni li nisimghuh bla ma nkunu qegħdin nistennewh, u xi drabi saħansitra waqt li nkunu qegħdin nithaddtu ma' xi haddieħor. Għalkemm mhux darba u tnejn ikollu x'jaqsam ma' dak li jgħaddi bil-heffa minn mohħna jew li nkunu hsiċna fuqu qabel, fil-biċċa l-kbira jkun kliem dwar xi hwejjeg li la qatt hsiċna fuqhom u lanqas emminna li jistghu jseħhu. F'dan il-każ, zgur li l-kliem ma jkunx ġej msawwar mill-immaginazzjoni tagħna, hekk li r-ruh ma tistax tkun imqarrqa billi toqgħod tisthajjel dak li la xtaqet, la riedet, u lanqas biss ġej f'mohħha.

14. It-tielet, għax fil-lokuzzjonijiet ġejjin minn Alla, ir-ruħ tkun bħal min jisma' xi haġa 'l hemm minn ħsibijietu, waqt li f'dawk li jkun frott l-immaginazzjoni, tkun qisha qieghda ssawwar ftit ftit dak li hi nfisha trid li jinghadilha.

15. Ir-raba', għax dan il-kliem f'xejn ma jaqbel ma' kliem ieħor, hekk li kelma waħda mis-sema tfiehem tassew hafna f'daqqa waħda, waqt li mohħna ma jasalx biex isawwar dan il-kliem kollu hekk malajr.

16. Il-hames, għax hafna drabi, b'mod li ma nafx infisser, flimkien mal-kliem mismugħ u bla ma jizzied kliem ieħor, jinghatalna li nifhmu wisq aktar milli jfisser l-istess kliem li nisimgħu.

Għad nitkellem band'ohra aktar fit-tul fuq kif wiehed jifhem b'dan il-mod, għax din il-haġa titlob mohħ fin, u tiswa biex infahħru 'l-Mulej. F'dan il-mod ta' kif nagħharfu dawn il-hwejjeġ u l-lokuzzjonijiet diversi, hemm hafna li baqghu b'dubbi kbar u ma setgħu jifhmu xejn. B'mod speċjali naf waħda li għaddiet minn dan kollu, u żgur li hemm ohrajn ukoll. Din kienet taħseb fuq dawn il-hwejjeġ, għax il-Mulej taha din il-grazzja hafna u hafna drabi. L-akbar dubju li kien ikollha fil-bidu kien jekk kenitx qieghda tisthajjel kollox hi. Għax meta jidhol fin-nofs id-demonju, hija haġa eħfef li tintebaħ bih, għalkemm huwa hekk fin fil-hażen tiegħu illi jaf tajjeb kif jidher bħala spirtu tad-dawl. Fil-fehma tiegħi, dan il-hajjen jasal sa hawn billi joqghod jgħid il-kliem waħda waħda u b'mod l-aktar ċar biex ma jkun hemm ebda dubju li nifhmu dak li jrid jgħidilha, qisu bħal meta l-kliem ikun ġej mill-ispirtu tal-verità. B'danakollu, meta jilgħab din il-parti, qatt ma jasal biex jinheba wara l-effetti li semmejt, jew li jhalli paċi u dawl fir-ruħ, iżda biss taħwid u nuqqas ta' kwiet. Jekk ir-ruħ tkun umli u timxi skont ma fissirt — jġigifieri ma tagħmel xejn minn rajha minn dak kollu li tkun semgħet — id-demonju ftit li xejn jista' jagħmlilha ħsara.

17. Jekk ir-ruħ tagħraf li dawn huma grazzji u doni tal-Mulej, ha toqghod b'seba' għajnejn li ma tmurx taħseb li hija aħjar mill-ohrajn minhabba fihom; u jekk ma thossxiex dejjem aktar imhawda aktar ma tisma' kliem ta' faragħ, ha temmen li mhux spirtu ta' Alla. Għax hija haġa l-aktar żgura li meta l-kliem ikun ġej mill-ispirtu ta' Alla, akbar ma tkun il-grazzja li tirċievi r-ruħ, aktar iżżomm lilha nfisha fil-baxx, aktar tiftakar b'soghba dnu bietha, aktar tinsa lilha nfisha u l-hwejjeġ tagħha, aktar tuża r-rieda u l-memorja tagħha biex tfittex biss il-ġieħ ta' Alla bla ma tiftakar f'xi ġid tagħha nfisha, aktar tibża' li titbiegħed fl-inqas haġa mir-rieda ta' Alla, u fuq kollox, aktar thoss li jisthoqqilha l-infern u mhux dawn il-grazzji. Meta l-grazzji u l-hwejjeġ kollha li tirċievi fl-orazzjoni jġibu dawn l-effetti, ir-ruħ m'għandhiex timxi bil-biża', iżda bl-akbar fiduċja fil-ħniena tal-Mulej li huwa fidil (*1Kor 10,13*) u mhux se jhalli lid-demonju jqarraq biha, għalkemm huwa dejjem tajjeb li timxi bil-biża' u t-treghid (*Fil 2,12*).

18. Forsi dawk li l-Mulej ma jgħaddix minn din it-triq jaħsbu li l-ervieħ li semmejna m'għandhomx joqoghdu jisimgħu dan il-kliem li jintqalilhom; u li jekk dan il-kliem ikun interjuri, għandhom jaraw kif jaħsbu fuq hwejjeġ ohra biex ma jisimgħuhx; u b'hekk jehilsu minn kull periklu.

Iżda jiena nwegibhom li ma jistax ikun li jimxu b'dan il-mod. Hawn mhux qieghda nitkellem mil-lokuzzjonijiet immaginarji li wiehed jista' jehles minnhom billi ma joqghodx jithasseb iżzejjed fuq hafna hwejjeġ u ma jhallix l-immaginazzjoni tigri bih. Meta l-lokuzzjonijiet ikunu ġejjin minn Alla, m'hemmx rimedju bħal dan, għax l-Ispirtu nnifsu, waqt li jkun jittellem, iwaqqaf kull ħsieb ieħor u jġieghel li jkun mismugħ. U jagħmel dan b'mod li naħseb — u nemmen li huwa hekk tassew — li jkun eħfef għal wiehed li jisma' tajjeb hafna li ma jismax lil xi hadd li jkun tkellem b'lehen għoli, għax f'dan il-każ jista' jdawwar ħsibijietu fuq xi haġ'ohra u ma jagħti ebda kas ta' dak li jkun qieghed jinghad. Iżda fil-każ tagħna, ma jistax jġiri dan, għax hawn m'hemmx widnejn xi nsoddu u m'hemmx is-setgħa li naħsbu f'xi haġa ohra ħlief f'dak li jkun qieghed jintqal lir-ruħ. Għax Dak li seta' jwaqqaf ix-xemx (mingħalija għat-talb ta' Ġożwè) (*Ġoż 10,12-13*) żgur li jista' jwaqqaf il-fakultajiet tagħna u l-ġewwieni kollu, hekk li r-ruħ tara b'mod ċar li hemm Sid wisq akbar minnha li jahkem dak il-kastell. Dan iġibilha devozzjoni mhegga, flimkien ma' umiltà kbira. Ir-ruħ ma tista' tagħmel xejn aktar ħlief li tisma' dak li jintqalilha; m'għandhiex għażla ohra. Li kien il-Maestà Tiegħu, fil-kobor tad-divinità tiegħu, jagħtina li nqieghdu għajnejna biss fuq dak li joqghod lilu, u li ninsew lilna nfusna, kif għadni kif għedt, ammen.

Ikun joqghbu li wasalt biex nuri b'xi mod dak li kelli f'mohħi li nfisser, u li dan li għedt ikun ta' xi għajnuna lil min isib ruħu f'qagħda bħal din.

KAPITLU 4

Titkellem fuq dawk id-drabi li fihom Alla jissospendi r-ruħ permezz ta' rapiment, estasi jew telfa ta' trasport, li fil-fehma tagħha huma haġa waħda; u turi l-htieġa ta' qalb kbira biex inkunu nistgħu nilqgħu l-grazzji kbar tal-Maestà Tiegħu.

1. B'dan it-tigrib kollu u fost il-ħwejjeġ kollha li semmejna, liema mistrieħ jista' jkollu l-imsejken farfett ċkejken? Dan kollu jrid ikabbar fir-ruħ ix-xewqa li tithenna bl-Għarus. U l-Maestà Tiegħu, bħal wiehed li jaf sewwa d-dghufija tagħna, b'dawn il-ħwejjeġ u b'hafna oħra jqawwiha biex ikollha l-kuraġġ li tinghaqad ma' Mulej hekk kbir u tiehdu b'Għarus tagħha.

2. Żgur li tidhku bija meta tisimghuni ngħid dan, u jidhrilkom li din mhix hlief bluha tiegħi, għax kull waħda minnkom taħseb li hawn il-kuraġġ mhux meħtieġ, u li m'hemm ebda mara hekk baxxa illi thoss li m'għandhiex qalb kbira biżżejjed biex titgharras sultan. Nemmen li dan huwa minnu meta nitkellmu mis-slaten ta' din l-art; iżda għas-Sultan tas-sema ngħidilkom li huwa meħtieġ kuraġġ wisq akbar milli tistgħu taħsbu. Għax ahna minna nfusna ahna nieqsa mill-hila u baxxi wisq meta niġu għal xi haġa hekk għolja; u jiena żgura li, kieku Alla ma jaghtiniex il-qawwa meħtieġa — ukoll jekk taraw kemm hija haġa ta' ġid għalina — taħsbu li ma tistax isseħħ. U hekk taraw x'jagħmel il-Maestà Tiegħu biex iwettaq għalkollox din l-għerusija li, skont ma nifhem jien, isseħħ meta jaghti lir-ruħ ir-rapimenti u johroġha barra minn sensiha; għax jekk, waqt li tibqa' f'sensiha, tara lilha nfisha hekk qrib ta' dan Alla hekk kbir u għoli, forsi lanqas tkun tista' tibqa' hajja. Ha tifhmu li hawn qieghda ngħid għar-rapimenti tassew, u mhux għal dawk il-ħwejjeġ ta' dghufija li ahna n-nisa nbatu minnhom, għax lilna kolloxx jidhrilna li huwa rapiment jew estasi. U kif nahseb li diġà għedt, hemm xi whud li huma hekk magħġuna li b'esperjenza waħda tal-orazzjoni tal-kwiet iħossuhom se jmutu.

Irrid innizzel hawn xi modi ta' kif isehħu r-rapimenti, skont ma wasalt biex nifhem wara li thadditt fuqhom ma' hafna bnedmin spiritwali. Ma nafx nasalx biex nagħmel dan ahjar milli wasalt biex nikteb fuqu band'oħra, fejn tkellimt ukoll fuq ħwejjeġ oħra li jiġru f'dawn l-għamajjar. Hekk jew hekk, għal hafna raġunijiet jidhirli li huwa ta' siwi li ntenni dak li diġà għedt, għallanqas biex niġbor hawn dak kollu li għandu x'jaqsam mal-għamajjar li qieghda nfisser.

3. Mod wiehed ta' kif isehħ rapiment huwa meta r-ruħ, għalkemm f'dak il-waqt ma tkunx qieghda titlob, thossha milquta minn xi kelma ta' Alla li tiftakar jew tisma'. Jidher li l-Maestà Tiegħu, minhabba li fil-ħniena tiegħu jithassarha meta jaraha hekk mifnija bix-xewqa herqana li tinghaqad miegħu, ihegġeġ fil-ġewwieni tagħha dik ix-xrara li diġà semmejna. U r-ruħ issir huġġieġa waħda, hekk li tiehu hajja ġdida, bħalma tagħmel il-feniċe, u nistgħu nemmnu li htijietha huma maħfura. Issir hekk safja illi l-Mulej jgħaqqadha miegħu, bla hadd ma jifhem xi jkun qieghed jiġri, hlief dawn it-tnejn. U l-istess ruħ lanqas tifhem kolloxx b'mod hekk shiħ illi mbagħad tkun tista' tgħid x'gara, għalkemm ma tkunx nieqsa mis-sensi interjuri. Għax hawn ma tkunx bħal wiehed li tagħtih xi għaxwa jew parossiżmu, li fihom ma tkun tista' tifhem xejn la minn ġewwa u lanqas minn barra.

4. Dak li nagħraf sewwa f'dan il-każ huwa li r-ruħ qatt ma kienet b'għajnejha hekk miftuha għall-ħwejjeġ ta' Alla, u lanqas qatt ma kellha dawl hekk qawwl u għarfien hekk shiħ tal-Maestà Tiegħu. Forsi jidher li ma jistax ikun li jiġri dan, għax il-fakultajiet huma hekk mitlufa illi qishom mejta, u hekk ukoll huma s-sensi; mela kif nistgħu ngħidu li r-ruħ tkun qieghda tifhem xi haġa moħbija minnha? Tassew li ma nafx, u forsi ebda hlejqa oħra ma taf, iżda l-Hallieq innifsu biss jaf dan — kif jiġri f'hafna ħwejjeġ oħra li jsehħu f'dan l-istadju, jiġifieri f'dawn l-aħħar żewġ għamajjar. Għax din l-għamara u dik ta' warajha jistgħu jinghaqdu flimkien tajjeb hafna: bejn waħda u oħra m'hemm ebda bieb magħluq. Izda hsibt li huwa ahjar li hawn nifridhom minn xulxin, minhabba li hemm xi ħwejjeġ fl-aħħar għamara li ma jiġux mgħarrfa lil dawk li ma jkunux waslu fiha.

5. Meta r-ruħ tkun f'din il-qagħda ta' sospensjoni, il-Mulej jara li hija haġa tajba li jgħarrafha b'xi misteri billi juriha xi ħwejjeġ tas-sema u jagħtiha viżjonijiet immaginarji — u dawn ir-ruħ tkun tista' tfissirhom wara li jsehħu, għax jibqgħu hekk minquxa fil-memorja tagħha illi ma tinsiehom qatt. Izda meta l-viżjonijiet ikunu intellettuali, ir-ruħ ma tkunx taf kif se taqbad titkellem fuqhom; għax waqt li jkun jsehħu, ikun hemm ħwejjeġ hekk għolja illi dawk li jkun għadhom jgħixu fuq il-wiċċ tal-art ma jaqblilhomx jifhmuhom b'mod li mbagħad ikunu jistgħu jfissiruhom. Wara kolloxx, meta r-ruħ terġa' tikseb il-ħakma tagħha fuq is-sensi, tkun tista' tgħid hafna ħwejjeġ fuq dawn il-viżjonijiet intellettuali. Jista' jkun li xi whud minnkom lanqas jifhmu x'inhil viżjoni, l-aktar dik intellettuali. Għad infisser dan kollu aktar 'il quddiem, għax hekk

ordnali nagħmel min għandu awtorità fuqi. Ghalkemm forsi t-tifsir li għad nagħti ma jkunx jidher f'waqtu, jista' jkun ta' xi ġid għal erwieh ohra.

6. Tistgħu tghiduli: ladarba r-ruħ ma tiftakarx dawn il-grazzji għolja li l-Mulej jagħtiha f'din il-qagħda, kif jistgħu jisfghulha ta' ġid? O, uliedi! huma ta' siwi hekk kbir illi qatt ma nistgħu ngħolluhom biżżejjed. Għax, ghalkemm dawn il-grazzji ma jistgħux jifissru bil-kliem, jibqgħu minquxa b'mod qawwi fil-parti l-aktar ġewwenija tar-ruħ u ma jintesew qatt.

U tistgħu tistaqsuni wkoll: jekk ma tibqa' ebda xbieha tagħhom fir-ruħ u l-fakultajiet ma jkunux jistgħu jifhmuhom, kif nistgħu niftakruhom? Lanqas dan ma nista' nasal biex nifhem; imma naf li xi veritajiet dwar il-kobor ta' Alla jibqgħu hekk imwahnha fir-ruħ illi, ukoll kieku l-fidi ma kenitx tghidilha min huwa Alla u xi dmir għandha li temmen li huwa Alla, xorta waħda minn dak il-hin 'il quddiem kienet tadurah bħala Alla, hekk kif għamel Ġakobb meta ra s-sellum (*Gen 28,12*). F'dik il-viżjoni Ġakobb żgur li għaraf hwejjeġ ohra mistura li mbagħad ma setax ifisser għax, billi ra biss sellum bl-anġli neżlin u telgħin fuqu, ma kienx sejjer jifhem misterji hekk kbar li kieku ma kellux dawl interjuri akbar.

7. Ma nafx iniex infisser ruħi sewwa f'dan li qieghda ngħid għax, ghalkemm smajt b'din il-grajja, ma nafx hux qieghda niftakarha tajjeb. U lanqas Mosè ma seta' jfisser dak kollu li ra fl-gholliq jaqbad (*Eż 3,2*), imma dak biss li Alla riedu jfisser. Izda, kieku Alla ma għarrafx lil ruħu bi hwejjeġ mistura b'mod hekk żgur illi jara u jemmen li kien Alla li kien qieghed ikellmu, Mosè ma kienx jasal biex jintefa' f'tigrib hekk kbir u iebes. Qalb ix-xewk ta' dak l-gholliq żgur li tghallem hwejjeġ l-aktar għolja, hekk li dawn imlewh bil-kuraġġ biex jagħmel dak li mbagħad wettaq tassew għall-poplu ta' Israel. Mela, ħuti, m'għandniex noqogħdu nfittxu ħafna raġunijiet biex nifhmu l-hwejjeġ mistura ta' Alla. Ladarba nemmnu li huwa setgħan, hija haġa ċara li għandna nemmnu li dudu li għandu setgħa hekk limitata bħalma għandna ahna mhux sejjer jifhem l-ghēgubijiet ta' Alla. Infahħruh minn qalbna għax jogħgħbu li nagħrafu xi wħud minnhom.

8. Nixtieq li nsib xi tixbiha tajba biex infisser biha dak li rrid ngħid, izda nahseb li ebda waħda mhi tajba biżżejjed. B'danakollu, ħa ninqadew b'din li ġejja.

Ħa ngħidu li nidhlu fl-appartament tas-sultan jew ta' xi sid kbir — mingħalija jgħidulu "t-teżor" — fejn hemm għadd kbir ta' kull xorta ta' oġġetti tal-ħġieġ u tal-fuħħar u hwejjeġ ohra, li kollha jkunu mqieghda hekk tajjeb illi tista' tara kull haġa mad-daqqa t'għajn hekk kif tidhol f'dan il-post. Darba dahhluni f'kamra bħal din fid-dar tad-Dukessa ta' Alba, fejn l-ubbidjenza ordnatli nieqaf għal ftit waqt wiehed mill-vjaġġi tiegħi, minħabba li hija talbet dan aktar minn darba. Hekk kif dhalt f'din il-kamra, bqajt mistagħġba, u bdejt nahseb bejni u bejn ruħi x'ġid setgħu jgħibu magħhom dawk l-oġġetti kollha miġbura flimkien. Imbagħad ġie f'moħħi li d-dehra ta' dawn il-hwejjeġ kollha ta' kull xorta setgħet twassal lil xi wħud biex ifahħru lil Alla. Imma issa nifhem sewwa kemm dan kollu kellu jiswieli ta' ġid biex infisser dak li rrid ngħid hawn. Ghalkemm domt f'din il-kamra għal ftit tal-hin sewwa, kien hekk kbir l-għadd tal-hwejjeġ li kien hemm x'tara illi malajr insejt kull ma rajt. Insejt kull haġa li rajt daqslikieku ma kont rajt xejn, hekk li ma nafx ngħid minn xiex kienu magħmula l-oġġetti li rajt. — B'danakollu, niftakar li rajthom kollha flimkien. —

Issa hawn tigri l-istess haġa. Ir-ruħ issir haġa waħda ma' Alla, u titqieghed fil-kamra tal-oġġla sema li jrid ikollna fil-ġewwieni ta' ruħna; għax ladarba Alla jgħammar hemm, jeħtieġ li jkollu xi għamara minnhom għalih. U ghalkemm il-Mulej ma jkunx irid li r-ruħ tara dawn il-hwejjeġ mistura kollha f'daqqa kull darba li tkun mitlufa f'estasi (għax tkun hekk mitlufa fil-ġid kbir li jigiha mill-estasi u li huwa biżżejjed għaliha) xi drabi Hu jkun jogħgħbu li r-ruħ toħroġ mit-telfa tagħha biex f'daqqa waħda tara dak kollu li hemm f'din il-kamra. F'dan il-każ, meta terġa' tigi f'tagħha ghalkollox, ir-ruħ tibqa' bl-għarfien fiha ta' dawk l-ghēgubijiet kbar li rat, izda ma tkun tista' tfisser ebda haġa minnhom, u mis-setgħa naturali tagħha ma tasalx biex tagħraf xi haġa aktar minn dak li Alla jkun riedha tasal għalih b'mod sopranaturali.

9. Jidher li qisni qieghda nistqarr li r-ruħ tara xi haġa u li din hija viżjoni immaginarja. Izda ma rridx ngħid dan, għax miniex qed nitkellem fuq il-viżjonijiet immaginarji, imma fuq dawk intellettuali. Minħabba li m'għandix tagħlim biżżejjed, ma naf ngħid xejn sewwa, għax indum biex nifhem xi haġa. Jekk dak kollu li għedt s'issa fuq din ix-xorta ta' orazzjoni huwa tajjeb, nagħraf b'mod l-aktar ċar li miniex jien li għedtu.

Skont ma nifhem jien, jekk ir-ruħ li Alla f'xi rapimenti juriha dawn il-hwejjeġ moħbija għallanqas xi drabi ma tifhemx xi haġa minnhom, ir-rapimenti li jkollha mħumiex ġejjin minn Alla, izda mid-dghufija naturali tagħha. Jigri lil xi wħud li mħumiex f'saħħithom biżżejjed fil-karattru tagħhom, bħalma ahna ahna n-nisa, li hekk kif xi forza spiritwali tkun aqwa minn dak

li tiflaħ il-qawwa naturali tagħhom, jibqgħu f'qagħda ta' min jintilef minn sensih, kif jidhirli li għedt meta tkellimt fuq l-orazzjoni tal-kwiet. Dawn l-esperjenzi m'għandhom x'jaqsmu xejn mar-rapimenti veri. Għax fir-rapimenti veri, emmnuni, Alla jahtaf ir-ruħ u jehodha kollha kemm hi għalih u, ladarba issa hija tiegħu għalkollox u saret gharustu, jibda juriha xi parti żgħira mis-saltna li kisbet fl-għerusija tagħha miegħu. U żgħira kemm tkun żgħira dik il-parti li juriha, dak kollu li hemm f'Alla hekk kbir huwa ħafna. Hu jrid li ma tkun imfixkla minn xejn, la mill-fakultajiet u lanqas mis-sensi; għalhekk jordna mill-ewwel li jiġu msakkra l-bibien kollha ta' dawn l-għamajjar, ħlief il-bieb tal-għamara li jgħix fiha Hu. Dan iridu jibqa' miftuħ biex nistgħu nidhlu hemm. Tkun imbiekka ħniena hekk kbira! Tassew li għandhom għax jiġu mishuta dawk li ma ridux jieħdu minn dan il-ġid, hekk li jaslu biex jitilfu lil dan il-Mulej.

10. O, ħuti, kemm mhuwa xejn dak li nħallu warajna, kemm mhuwa xejn dak li nagħmlu u dak kollu li nistgħu nagħmlu għal dan Alla li jrid jikkomunika lilu nnifsu b'dan il-mod ma' biċċa ta' dudu! U jekk tassew għandna t-tama li nithennew b'dan il-ġid waqt li għadna f'din il-ħajja, x'qegħdin nagħmlu u għaliex qegħdin nistennew? X'jista' jkun biżżejjed biex iżommna għal waqt wieħed milli nfittxu lil dan il-Mulej, bħalma għamlet l-għarusa fit-triqat u l-pjazez? (*Għanja* 3,2). O, kemm huwa taċ-ċajt dak kollu li hawn fid-dinja jekk ma jgħinnix u ma jwassalniex għal dan il-ġid, ukoll kieku l-għaxqiet tad-dinja u kull għana u gost li nistgħu naħsbu fihom kellhom jibqgħu għal dejjem! Imqabbel ma' dawn it-teżori li rridu nithennew bihom għal dejjem fis-sema, kolloxx huwa żibel u ħmieġ! U dawn l-istess teżori tas-sema mhuma xejn, jekk inqabblihom mal-hena li jkollna bħala tagħna l-Mulej innifsu tat-teżori kollha tas-sema u l-art.

11. O, x'għama tal-bniedem! Kemm se ndumu nistennew, kemm se ndumu, biex jitneħħa dan it-tajn minn għajnejna? Jekk hawn bejnietna dan it-tajn ma jidhirx li qiegħed jagħmina għalkollox, jiena qiegħda nara xi ftit tat-trab fin u ġebel irqiq ħafna li, jekk inhalluh jizdied, ikun biżżejjed biex jagħmlilna ħsara kbira. Mela għall-imħabba ta' Alla, ħuti, ejjew niehdu l-ġid minn dawn in-nuqqasijiet tagħna billi nagħharfu d-dgħufija tagħna, u b'hekk naraw aktar ċar, kif gara bit-tajn li l-Għarus dilek bih għajnejn ir-raġel għama (*Gw* 9,6-7). Meta naraw li aħna hekk neqsin minn kull perfezzjoni, ha nitolbuh minn qiegħ qalbna dejjem aktar u aktar biex joħroġ il-ġid mill-miżerji tagħna halli nkunu nistgħu nogħgħbu lill-Maestà Tiegħu.

12. Bla ma ridt, ħriġ barra minn dak li kont qiegħda ngħid. Aħfruli, ħuti; u emmnuni li issa li wasalt f'dawn l-għegubijiet ta' Alla (irrid ngħid, li wasalt biex nitkellem minnhom) ma nistax ma nħossnix nitnikket bosta meta nara x'qegħdin nitilfu htija tagħna. Ukoll jekk huwa minnu li dawn huma grazzji li l-Mulej jagħti li min irid Hu, il-Maestà Tiegħu kien jagħtihomlha kollha kieku aħna konna nħobbuh bħalma jħobbna Hu. Għax Hu ma jixtieq xejn aktar ħlief li jkollu lil min jagħti dawn il-grazzji, u l-għana tiegħu ma jonqos b'xejn meta jagħti minn tiegħu.

13. Mela, biex nissokta dak li kont qiegħda ngħid, l-Għarus jordna li jiġu msakkra l-bibien tal-għamajjar, kif ukoll dawk tal-kastell u tal-ħajt ta' barra. Għax, meta jkun irid idahħal f'rapiment lil min jasal sa hawn, iħallih bla nifs hekk li, għalkemm xi drabi s-sensi l-oħra tiegħu jibqgħu għal ftit fil-hidma tagħhom, lanqas ikun jista' jitellem. B'danakollu, drabi oħra jitteħidlu kolloxx f'daqqa waħda, hekk li idejha jkshulu u gismu jidher bla ruħ; saħansitra xi drabi lanqas inkunu nafu jekk hux jieħu nifs. Din il-qagħda ddum għal żmien qasir (irrid ngħid, għal ftit ħin f'kull darba) għax, meta din is-suspensjoni kbira tieqaf daqsxejn, jidher li l-ġisem jerga' jiġi f'tiegħu b'xi mod, u jibda jieħu n-nifs biex qisu jerga' jmut mill-ġdid u jagħti ħajja akbar lir-ruħ. B'danakollu, estasi hekk qawwija ma ddumx wisq.

14. Izda jiġri li, għalkemm din l-estasi hekk qawwija ma tissoktax fit-tul, ir-rieda tibqa' hekk mgħaddsa fiha u l-intellett hekk mibluh — jibqgħu hekk għal jum u saħansitra għal jiem shaħ — illi r-ruħ tidher li ma tista' tifhem ebda ħaġa li ma tqajjimx lir-rieda għall-imħabba; u r-rieda hija mqajma għalkollox għal din l-imħabba, izda rieda għal kull gibda ta' xi ħaġa maħluqa.

15. O, meta r-ruħ terġa' tiġi f'tagħha għalkollox, kemm tħossha mħawda! U kemm huma tassew kbar ix-xewqat tagħha li tingħata għalkollox lil Alla biex Hu jinqeda biha b'kull mod li jkun jrid! Jekk l-effetti sbieħ li semmejna qabel kienu frott l-orazzjoni fi gradi inqas, x'sejrin ikunu l-effetti ta' grazzja hekk kbira bħal din? Ir-ruħ tixtieq li jkollha elf ħajja sabiex tużahom kollha għall-qadi ta' Alla, u li kull ħaġa fuq din l-art tkun ilsien biex tfahħru magħha. U kbar tassew ikunu x-xewqat tagħha li tagħmel penitenza; izda dan ftit jgħodd għaliha, għax l-imħabba tagħha hija hekk qawwija illi tħoss li dak li tagħmel huwa ftit, u tagħraf sewwa li l-martri ma għamlux xi ħaġa kbira fit-tbatijiet li sofrew, għax b'din l-għajnuna tal-Mulej, dawn it-tbatijiet isiru ħaġa ħafifa. Għalhekk, dawn l-erwieħ jilmentaw mal-Maestà Tiegħu meta ma jagħtihomx fiex isofru għalih.

16. Meta din il-grazzja tinghata lir-ruħ fil-habi minn għajnejn in-nies, hija żżommha fl-gholi u tgħożżha hafna. Izda meta tinghatalha quddiem in-nies, it-tahwid u l-misthija li tħoss quddiem l-oħrajn inaqqsulha b'xi mod dak li tkun qieghda tithenna bih, għax tinfena bit-tbatija u t-tħassib għal dak li jistgħu jahsbu fuqha dawk li rawha. Għax dawn l-erwieh jafu bil-ħżunija tad-dinja, hekk li jifhemu li forsi dak li għalhom ma jitqiesx mid-dinja bħalma huwa tassew; u minflok ma jiġi mfahħar il-Mulej, jista' jiġi li kolloxx ikun okkażjoni ta' gudizzji ħżiena. Jidhirli li b'xi mod din il-misthija turi nuqqas ta' umiltà, għax jekk ir-ruħ tassew trid li tkun immaqdra, x'tista' tixtieq aktar minn din l-okkażjoni? Izda jidher li dan ma jkunx għadu taht idejha. Waħda li kienet imnikkta b'dan il-mod, semgħet lill-Mulej jgħidilha: "La titnikkitx, għax in-nies jew se jfahħru lili jew se jmaqdru lilek; u f'kull waħda minn dawn int sejra toħroġ rebbieha." Wara sirt naf li din il-bniedma għamlet il-qalb u kienet imfarrġa bosta b'dan il-kliem; u ktibtu hawn għall-ġid ta' dawk fostkom li jsibu ruħhom f'dan in-niket.

Jidher li hawn il-Mulej ikun irid li kulhadd jifhem li issa dik ir-ruħ hija tiegħu, u li hadd aktar ma għandu jmissha. In-nies jistgħu jahbtu għaliha f'ġisimha, f'ġieghha u fi hwejjigħa, għax minn dan kollu tagħraf tagħti ġieħ lill-Maestà Tiegħu. Imma li jahbtu għal ruħha, dan żgur li le. Għax jekk ma tkunx ir-ruħ infisha li htija tagħha tinqata' mill-Għarus tagħha b'xi haġa kbira bla ħsieb, Hu jharisha mid-dinja kollha u mill-infern kollu.

17. Ma nafx jekk wasaltx biex infisser ir-rapiment, għax kif diġà għedt, ma jistax ikun li wiehed ifiehem sewwa x'inhu. Izda nemmen li ma tlift xejn li ngħid dan kollu biex tistgħu tifhem xi haġa, ladarba l-effetti tar-rapimenti li ma jkunux veri huma diversi hafna minn dawn. Minieq qieghda ngħid li ma jkunux veri għax min ikollu l-esperjenza tagħhom irid iqarraq bl-oħrajn, izda rrid nifhem li hu jkun imqarraq. Minhabba li s-sinjali u l-effetti tar-rapimenti li ma jkunux veri ma jaqblux ma' grazzja hekk kbira, il-bnedmin jibdwu ma jħarsux tajjeb lejn kull rapiment veru, hekk li mbagħad dak li l-Mulej jagħtih din il-grazzja ma jiġix emmnut. Ha jkun imbierek u mfahħar għal dejjem il-Mulej, ammen, ammen.

KAPITLU 5

Tissokta titkellem fuq l-istess haġa u turi l-mod kif Alla jerfa' r-ruħ f'titjira tal-ispirtu b'mod divers minn dak li għadu kif gie m'fisser. Tgħid għaliex huwa meħtieġ kuraġġ kbir u t'fisser xi haġa dwar din il-grazzja kollha hlewwa li jagħti l-Mulej. Dan huwa kapitolu ta' ġid kbir.

1. Hemm xorta oħra ta' rapiment — li jiena nsejjaħ titjira tal-ispirtu — li fis-sustanza tiegħu huwa l-istess haġa bħal rapimenti oħra, imma fil-ġewwieni tar-ruħ jinħass b'mod divers hafna. Għax xi drabi jkun hemm f'daqqa waħda moviment ġewwieni hekk qawwi illi r-ruħ thoss li l-ispirtu tagħha qiegħed jinħataf b'heffa kbira, hekk li timtela bil-biża', l-aktar fil-bidu. Għalhekk għedtilkom li min Alla jagħtih dawn il-grazzji jeħtieġ kuraġġ kbir, flimkien ma' fidi soda u fiduċja u telqa shiha fil-Mulej, biex Hu jkun jista' jagħmel li joghġbu bir-ruħ. Tahsbu intom li hija haġa żgħira li wiehed ikun f'sensih għalkollox u f'daqqa waħda jhoss ruħu tinħataf (u kif qrajna għal xi whud, ukoll il-ġisem flimkien mar-ruħ) bla ma jaf fejn sejra tittiehed, x'inhu jew min hu li qiegħed jagħmlilha dan, u kif qed jahtafhielu? Għax fil-bidu, wiehed ma jkunx żgur għalkollox li dan il-moviment hekk għal għarrieda ġej minn Alla.

2. Hemm xi rimedju għal dan? B'ebda mod; għax li tiqafli huwa aġar. Hekk għalha waħda li naf. Jidher li Alla jrid li dik ir-ruħ li hafna drabi u b'hegga hekk kbira ntelqet f'idejha, u bir-rieda kollha tagħha ngħatat lil għalkollox, tifhem li issa m'għad għandha ebda parti x'tilgħab bħala sidt tagħha nfisha; issa tinħataf b'moviment li jidher ċar li huwa aqwa minnha. Min jiġrilu hekk, jaqtagħha li ma jagħmel xejn aktar milli jagħmel it-tibna meta tingibed mill-ghanbra (jekk ġieli tajtu kas ta' dan). Irid jintelaq f'idejha Dak li jista' kolloxx, għax jintebah li l-aħjar haġa li jista' jagħmel huwa li jagħmel virtù mill-htieġa. U ladarba semmejt it-tibna, ngħidilkom li tassew hekk huwa, għax bl-istess heffa li biha xi hadd kbir hafna jahtaf tibna, dan il-Ġgant l-aktar setgħan u qawwi tagħna jahtaf l-ispirtu.

3. Jidher li l-vaska tal-ilma li semmejna — nahseb fir-raba' għamajjar, għalkemm ma niftakarx sewwa — kienet timtela bil-hlewwa u bil-kalma kollha, jiġifieri mingħajr ebda moviment qawwi. Izda issa, dan Alla hekk kbir li jzomm l-ghejjun tal-ilmijiet u ma jhallix il-baħar jaqbeż it-trufijiet tiegħu (*Prov 8,29*), qisu jiftaħ għalkollox l-ghejjun minn fejn jiġi l-ilma fil-vaska. U b'saħħa tal-ghageb, mewġa tal-ilma toġħla b'qawwa hekk kbira illi terfa' fl-gholi din id-daqsxejn ta' qoxra tal-baħar li hija ruhna. Il-bastiment żgħir ma jistax jirbaħ il-mewġ qawwi biex jieqaf fejn irid; u la l-kaptan tiegħu u lanqas dawk kollha li hemm fuqu m'għandhom is-setgħa li jmxexx fejn iridu huma. Inqas u inqas jista' l-ġewwieni tar-ruħ jieqaf fejn irid, jew jagħmel li s-sensi u l-fakultajiet tar-ruħ iwettqu xi haġ'oħra barra minn dak li jkun ordnati jagħmlu. U fil-każ tagħna, hawn is-sensi esterni ma jidhlu xejn.

4. Huwa żgur, ħuti, li jiena u nikteb dan, waqt li qiegħda biss niktbu, nibqa' mistagħġba bil-mod kif is-setgħa kbira ta' dan is-Sultan kbir u Imperatur tagħna turi ruhha hawn. Mela, x'ma jibqax mistagħġeb min jgħaddi minn din l-esperjenza! Jien nemmen bis-shiħ li, kieku l-Maestà Tiegħu kellu jikkxef berah din is-setgħa tiegħu quddiem dawk li fid-dinja johorġu mit-triq it-tajba bħalma juriha lil dawn l-erwieh, żgur li minhabba l-biża', jekk mhux għall-imhabba, ma kinux se jazzardaw joffenduh. O, mela, liema obbligu għandhom dawk li permezz ta' triq hekk għolja ġew imwissija biex jużaw il-forzi kollha tagħhom halli ma jonqsux li joghġbu f'kolloxx lil dan il-Mulej! Għall-imhabba tiegħu, ħuti, nitlobkom, lil dawk fostkom li l-Mulej joghġbu jagħti dawn il-grazzji jew oħrajn bħalhom, biex ma tintelqux u tibqgħu ma tagħmlu xejn aktar hliel li toqogħdu tircievu dejjem. Ifhmu sewwa li min jingħatalu hafna, hafna jrid iħallas (*Lq 12,48*).

5. Ukoll minhabba f'hekk huwa meħtieġ kuraġġ kbir, għax din hija haġa li tbeżza' hafna lil dak li jkun. Kieku ma jkunx il-Mulej li jagħmillu l-qalb, żgur li min ikollu dawn il-grazzji jkun dejjem innikket hafna. Għax meta jara dak li l-Maestà Tiegħu jagħmel miegħu u mbagħad iħares lejha innifsu u jara kemm huwa nieqes fil-qadi ta' dmirijietu lejn il-Mulej, u kif dak il-ftit li jagħtih huwa mimli nuqqasijiet u żbalji fid-dghufija tiegħu, iħossu mdejjaq għall-aħħar. U sabieħ ma joqgħodx jiftakar b'liema nuqqas ta' perfezzjoni jagħmel xi għemil tajjeb — jekk ma jonqosx li jagħmel dan — jara li huwa aħjar li jfittex li jinsa l-għemil tajjeb tiegħu, waqt li jzomm dnuvietu quddiem għajnejha, biex jerħi ruħu fil-ħniena ta' Alla. Ladarba m'għandux biex iħallas min-naħa tiegħu, jitlob bil-ħniena lil Alla biex jagħdru u jhenn għalih bħalma jgib ruħu dejjem mal-midinbin.

6. Forsi Alla jwieġeb din it-talba kif wieġeb lil waħda li, innikketta hafna bil-ħsieb ta' din il-haġa, inxtehtet quddiem il-Kurċifiss u bdiet taħseb kif qatt ma kellha xejn x'toffri lil Alla jew xi thalli għalih. U l-Imsallab innifsu farragħha billi qalilha li Hu kien taha t-tbatija kollha u t-tigrib li

kien sofra fil-Passjoni tiegħu, biex tagħmilhom tagħha, u hekk tkun tista' toffrihom lil Missieru. U dik ir-ruħ, minn dak li sirt naf minghandha, baqgħet hekk imfarrġa u għanja illi sal-lum ma tistax tinsa din il-grazzja; għax kull darba li tara kemm hija dgħajfa, tiftakar fiha u thossha tagħmel il-qalb u titfarraġ bosta.

Nista' nsemmi xi hwejjeg oħra minn dawn għax, billi jiena thadditt ma' għadd hekk kbir ta' bnedmin ta' qdusija u hajja ta' talb, naf b'hafna każi bħal dawn; iżda se nieqaf hawn biex ma tmorrux taħsbu li qieghda ngħid għalija nnifsi. Jidhirli li dak li għedt huwa ta' siwi l-aktar kbir biex jagħmel li tifhmu kemm ikun hieni l-Mulej meta jara li qeghdin nagħharfu lilna nfusna u nfittxu li naħsbu u nerġgħu naħsbu fuq il-faqar u d-dgħuflja tagħna, u kif m'għandna xejn li ma ngħatalniex. Huwa għalhekk, huti, li huwa meħtieġ il-kuraġġ quddiem dan l-għarfien tagħna nfusna u meta naraw il-grazzja kbar l-oħra li jingħataw lir-ruħ li l-Mulej jogħġbu jwassal sa hawn. U fil-fehma tiegħi, jekk ir-ruħ tkun umli tassew, il-kuraġġ f'dan l-aħħar stadju jrid ikun akbar minn kull haġ'oħra. Li kien il-Mulej, minhabba dak li huwa, jagħtina din l-umiltà.

7. Sabiex nerġgħu nitkellmu fuq ir-rapiment tal-ispirtu li għedt li jiġi hekk għal għarrieda, dan isehh b'mod li r-ruħ tassew li qisha tkun harġet mill-ġisem. Min-naħa l-oħra, hija haġa ċara li min jingħata din il-grazzja ma jkunx mejjiet, għalkemm għal xi hin lanqas hu nnifsu ma jista' jgħid jekk ruħu hix fl-ġisem jew le. Ihossu bħallikieku sab ruħu f'xi dinja oħra, diversa għalkollox minn din li ngħixu fiha, u jara li hemm intwera dawl ġdid flimkien ma' hwejjeg oħra, hekk aqwa minn kull dawl u minn kull haġa ta' din il-hajja illi, ukoll kieku kellu jaħli haġtu kollha biex jara kif igibhom f'moħħu, ma kien jaasal qatt biex jisthajjel xi haġa bħalhom. Jiġri li f'waqt wiehed jiġi mgħalliem għadd hekk kbir ta' hwejjeg f'daqqa waħda illi, kieku kellu jithabat għal snin shaħ biex jara kif idahħalhom f'rasu u jisthajjilhom fil-fantasija tiegħu, lanqas kien jaasal biex jagħmel dan fl-elf parti ta' waħda minnhom. Din mhix vizjoni intellettuali, imma waħda immaġinarja; wiehed jaraha bl-għajnejn tar-ruħ b'mod hafna aktar ċar milli soltu naraw xi haġa bl-għajnejn tal-ġisem; u mingħajr kliem, jingħata li jifhem hafna hwejjeg. Irrid ngħid, biex ingib eżempju, li jekk jara xi qaddisin f'din il-vizjoni, jagħrafhom sewwa bħallikieku kien jithaddet magħhom ta' sikwit.

8. Drabi oħra, flimkien mal-hwejjeg li jara bl-għajnejn tar-ruħ, jintwerewlu hwejjeg oħra permezz ta' vizjoni intellettuali, l-aktar bħal qtajja' ta' angli madwar il-Mulej. Bla ma jara xejn, la bl-għajnejn tal-ġisem u lanqas b'dawk tar-ruħ, iżda b'għarflen tal-ghageb li jien ma nafx infisser, wiehed jara quddiemu dan kollu li qieghda ngħid u hafna hwejjeg oħra li ma jistgħux jiftissru bil-kliem. Min għadda minn dawn il-hwejjeg, u għandu aktar hila minni, jista' forsi jaasal biex ifissirhom, għalkemm jidhirli li din hija dejjem haġa l-aktar iebsa. Jekk dan isehh fil-ġisem jew le, ma nafx; għallanqas ma nistax nahlef jekk ir-ruħ hix fil-ġisem jew il-ġisem hux mingħajr ir-ruħ (2Kor 12,2-4).

9. Hafna drabi qgħadt nahseb li, hekk kif ix-xemx waqt li tibqa' fis-smewwiet tohroġ minnha raġġi li għandhom qawwa hekk kbira illi malajr jaslu sa hawn, għalkemm hi ma tiċcaqlaqx minn fejn tinsab, hekk ukoll jiġri lir-ruħ u l-ispirtu, li huma haġa waħda bħax-xemx u r-raġġi tagħha. Waqt li r-ruħ tibqa' f'postha, bis-saħħa tal-forza tas-shana li tiġiha mix-Xemx vera tal-Ġustizzja xi parti superjuri tagħha toġhla aktar 'il fuq minnha. F'kelma waħda, lanqas naf x'qieghda ngħid. Dak li huwa minnu hu li bl-istess heffa ta' balla li tohroġ mill-arkibus meta jingħata n-nar, il-ġewwieni jintrefa' b'titjira (ma nafx x'isem iehor nista' nagħtiha) li, għalkemm bla hoos ta' xejn, tagħti moviment hekk ċar fil-qawwa tiegħu illi b'ebda mod ma tista' tkun gejjja minn xi sthajil tal-moħħ. U meta r-ruħ tkun barra minnha nfisha għalkollox, skont ma tkun għadha tista' tifhem hi, jintwerewlha hwejjeg kbar. U meta thossha li għet f'tagħha mill-ġdid, tistagħna b'gid hekk kbir, u thares lejn il-hwejjeg kollha ta' din l-art bħala hekk baxxi meta tqabbilhom mal-hwejjeg li tkun rat, illi tqis kollox bħala gozz żibel. Minn hawn 'il quddiem, min ikollu grazzja bħal din jibqa' jgħix fuq din l-art bi tbatija kbira, u ma jibqa' jara xejn tajjeb f'dak kollu li qabel kien jidhirli li huwa tajjeb, hekk li lanqas biss jibqa' jagħti kas tal-hwejjeg ta' din l-art.

Jidher li l-Mulej irid juri lir-ruħ xi haġa minn dik l-art li trid tmur fiha — bħas-sinjali li ġiebu lura magħhom dawk li l-poplu ta' Israel baġat biex jtkixxfu fl-art imwiegħda (Num 13,18-24) – halli tagħmel il-qalb u tgħaddi mit-tbatijiet kollha ta' din it-triq hekk mimlija tiġrib, għax taf fejn trid tmur biex issib il-mistrieħ. Għalkemm haġa li tgħaddi hekk malajr ma jidhrilkomx li tista' tkun ta' xi gid kbir, b'danakollu l-effetti li thalli fir-ruħ huma hekk kbar illi biss min għadda minn din l-esperjenza jaasal biex jagħraf is-siwi tagħha.

10. Minn dan kollu jidher ċar li esperjenza bħal din mhix xogħol id-demonju. Ma jistax ikun li tiġi mill-immaġinazzjoni tagħna, u d-demonju qatt ma jista' jġibilna quddiem għajnejna hwejjeg li jhallu fir-ruħ effetti hekk sbieħ, paċi u kwiet, u gid hekk kbir. Dan fuq kollox jidher fi tliet hwejjeg ta' grad l-aktar għoli. L-ewwel, għarfien tal-kobor ta' Alla, għax aktar ma naraw minn

dan il-kobor, aktar nagħarfuh. It-tieni, għarfien tagħna nfusna, flimkien ma' umiltà kbira, meta naraw li haġa hekk baxxa jekk inqabbluha mal-Hallieq ta' ghegubijiet hekk kbar azzardat toffendih, u tazzarda thares lejha. It-tielet, li nżommu b'haġa żgħira l-hwejje kollha ta' din l-art, hliet dawk li jistgħu jittieghdu għall-qadi ta' Alla hekk kbir.

11. Dawn huma l-gojjelli li l-Għarus jibda jagħti lil għarustu; u huma ta' siwi hekk kbir illi hi ma tonqosx li tharishom sewwa. Għax dawn il-laqgħat jibqgħu stampati b'mod hekk haġ fil-memorja tagħha illi nemmen li ma tistax tinsiehom sakemm tasal biex tithenna bihom għal dejjem. Jekk tinsiehom, tassew li jkun hażen kbir. Izda l-Għarus li jagħtihomlha għandu wkoll is-setgħa li jagħtiha l-grazzja li ma titlifhomx htija tagħha.

12. Biex nerġgħu mmorru għall-kuraġġ meħtieġ, taħsbu intom li dan li qiegħda ngħid huwa xi haġa żgħira haġna? Żgur li le, għax fis-sewwa kollu r-ruħ thossha thalli 'l-gisem meta taraha titlef is-sensi bla ma taf għaliex. Jinħtieġ li jagħtiha l-kuraġġ Dak li jagħtiha kull haġ'ohra. Hekk ngħid jien. Ikun imfahhar għal dejjem Dak li jagħti b'mod hekk kotran. U jkun jogħgħob lill-Maestà Tiegħu li jagħtina li jkun jisthoqqilna naqduh, ammen.

KAPITLU 6

Tissokta tfisser wiehded mill-effetti li semmiet fil-kapitolu ta' qabel, li permezz tiegħu jista' jingħaraf dak li huwa veru, għax ma fihx qerq. Titkellem imbagħad fuq grazzja oħra li l-Mulej jagħti lir-ruħ biex din tkun tista' tingħata għat-tifhir tiegħu.

1. Wara li jingħatawliha dawn il-grazzji hekk għolja, ir-ruħ tibqa' hekk imxena li tithenna b'Dak li jagħtihomliha illi hajjitha fuq l-art issirilha tbatija l-aktar iebsa, għalkemm kollha hlewwa. Għalhekk tnissel fiha xewqa tassew qawwija li tmut, u ta' sikwit bid-dmugħ f'għajnejha titlob lil Alla biex jehodha minn dan it-turufnament, għax kull ma tara hawn jgħejjiha. Meta ssib ruhha wahedha, tistrieħ xi ftit, iżda malajr terġa' tiġi fuqha din it-tbatija. B'danakollu, meta ma tkunx qieghda tbatija b'dan il-mod, qisha lanqas tagħraf aktar lilha nfisha. Fi ftit kliem, dan il-farfett ċkejken ma jista' jsib imkien fejn jistrieħ fit-tul. U minhabba li r-ruħ hija mixgħula bl-imhabba, kull okkażjoni li tqabba aktar dan in-nar tal-imhabba għegħilha ttir aktar 'il fuq. Dan huwa hekk għax f'din l-għamara r-rapimenti jseħhu kull hin, hekk li min jasal sa hawn ma jkunx jista' jwarrabhom minnu, ukoll jekk isehhu quddiem in-nies. U tibda kull xorta ta' persekuzzjoni u jżied it-tgergir kontra tiegħu. Ir-ruħ kieku tixtieq teħles minn kull biża', iżda ma jhalluħiex, għax hafna huma l-bnedmin li jgħibulha l-biża', l-aktar il-konfessuri.

2. Jigri li, ukoll jekk minn naħa waħda r-ruħ thossja fiż-żgur fil-ġewwieni tagħha, l-aktar meta tkun wahedha ma' Alla, min-naħa l-oħra tibda titnikket bosta, għax tibza' li tkun giet imqarrqa mid-demonju b'mod li tkun qieghda toffendi lil Dak li thobb daqshekk. Ma tinkeddx wisq bit-tgemgim tal-oħrajn, sakemm ma jkunx il-konfessur innifsu li jnikkitha billi jawħhal fiha għal dak li jkun qieghed jigri bħallikieku hi tista' tagħmel xi haġa. Min-naħa tagħha ma tagħmel xejn aktar hlief li titlob lil kulhadd biex jidhol għaliha quddiem Alla, waqt li hi nfisha titlob bil-hniena lill-Maestà Tiegħu biex jgħaddiha minn triq oħra, għax kulhadd jgħidilha tagħmel dan minhabba li t-triq li qabdet hija mimlija perikli. Iżda, ladarba sabet li din it-triq hija ta' ġid kbir għaliha, ir-ruħ tintebaħ li, skont ma taqra u tisma' u taf dwar il-kmandamenti ta' Alla, din hija t-triq li twassalha s-sema (*Mt 19,17*). Għalhekk, ukoll kieku trid, tassew li ma tistax tixtieq haġ'oħra hlief li tintelaq għalkollox f'idejn Alla. U saħansitra dan l-istess nuqqas ta' hakma fuqha nfisha bħal jifniha bit-tbatija, għax tibda taħseb li mhix tobdli l-konfessur tagħha, meta temmen li l-aħjar rimedju biex ma tiġix imqarrqa huwa li tobdli u ma toffendix 'il-Mulej. Huwa għalhekk li, fil-fehma tagħha, m'għandha taqa' apposta f'ebda dnuv venjal, ukoll jekk iqattgħuha biċċiet. U titnikket bosta meta tara li ma tistax teħles milli taqa' f'hafna dnuviet venjali bla ma tkun trid.

3. Lil dawn l-erwieħ Alla jagħtihom xewqa l-aktar qawwija li ma jonqsuh f'ebda haġa, żgħira kemm hija żgħira, u li jekk jista' jkun, ma jkollhom ebda nuqqas ta' perfezzjoni. Minhabba f'dan biss, jekk mhux għal haġ'oħra, ir-ruħ tftitex li taħrab in-nies u timtela b'għira kbira għal dawk li għexu fid-deżert. Min-naħa l-oħra, tkun trid tinxtehet f'nofs id-dinja, jekk bis-saħħa ta' dan tghin imqar ruh wahda biex tfahhar aktar lil Alla. Kull mara li ssib ruhha f'din il-qagħda tinfena minn ġewwa meta tara li dan ma tistax tagħmlu minhabba li mhix raġel, u fil-qiegh ta' qalbha tghir hafna għal dawk li huma hielsa li jgħollu lehinhom u jxandru min huwa dan l-Alla kbir tal-Kavalleriji.

4. O msejken farfett ċkejken, imxekkel bi ktajjen hekk qawwija illi ma jhallukx ittir fejn trid! Henn għalih, Alla tiegħi, u ordna li b'xi mod ikun jista' jwettaq xi ftit ix-xewqat tiegħu għall-akbar gieh u sebħ tiegħek. La toqgħodx tiftakar kemm huwa haġa baxxa, u li ma jisthoqqlux hwejjeg kbar. Inti setghan, Mulej, għax għamilt li jerġa' lura dak il-baħar kbir, ix-xmara kbira tal-Gordan, u hallejt jgħaddu lil ulied Israel (*Ez 14,21-22; Ġoż 3,13-17*). Iżda le, m'hemmx għalfejn thenn għalih, għax bil-qawwa li tagħtih Int, hu jista' jsofri tigris kbir. U għandu fehma shiha li jagħmel dan, hekk li jrid ibati b'kull mod. Ifrex, Mulej, id-driegħ setghan tiegħek u la thallix li din id-daqsxejn ta' hlejqa taħli hajjitha fi hwejjeg hekk baxxi (*Gen 8,8-9*). Ha jidher fiha l-kobor tiegħek, ukoll jekk hija mara u l-aktar dgħajfa, sabiex id-dinja tagħraf li xejn mhu ġej mill-hlejqa nfisha, u għalhekk, tfahhar lilek. Jiswiella x'jiswiella, dan huwa dak li trid hi. Kieku kellha elf hajja x'toffri, hi tinsab lesta li tagħtihom kollha biex bis-saħħa tagħha, ruh wahda tkun tista' tfahhrek xi ftit aktar. Għax tqis dawn l-elf hajja mgħoddija tajjeb hafna, minhabba li fis-sewwa kollu din il-hlejqa taf li lanqas biss jisthoqqilha ssofri l-inqas haġa għalik, aħseb u ara li tmut għalik (*Atti 5,41*).

5. Ma nafx għaliex għedt dan, huti, u lanqas għalfejn għedt, għax lanqas biss fhimtu jien. Iżda jeħtieġ li nżommu quddiem għajnejna li, bla dubju ta' xejn, dawn huma l-effetti ta' din ix-xorta ta' sospensjoni jew estasi. Għax ix-xewqat li jitnissu f'min ikollu l-esperjenza tagħhom

mhumie x xi haġa li tgħaddi hafif u malajr, iżda jibqgħu fit-tul. Meta toffri ruhha l-okkażjoni, jidher ċar hafna li dawn ix-xewqat mhumie x frott tal-immaginazzjoni. Imma, għax qieghda ngħid li jibqgħu fit-tul? Huwa minnu li xi drabi r-ruh thoss li hija ġifa, u fi hwejjeġ l-aktar baxxi hija hekk beżgħana u nieqsa mill-kuraġġ illi jidher li lanqas biss jista' jkollha l-kuraġġ li tagħmel xi haġa, iżda jien nemmen li jiġrilha hekk meta l-Mulej, għall-akbar ġid tagħha, iħalliha tgħum wahedha. Għax imbagħad tasal biex tifhem li, jekk swiet għal xi haġa tajba, dan ma kienx ħlief minhabba dak li taha l-Maestà Tiegħu, u din il-verità taraha b'mod hekk ċar illi tibqa' imxejna fiha nfisha, u fl-istess hin tagħraf dejjem aktar il-ħniena ta' Alla li għoġbu juri l-kobor tiegħu fi hlejja hekk baxxa. Iżda fil-biċċa l-kbira, il-qagħda tagħha tkun bħalma għedna qabel.

6. F'dawn ix-xewqat kbar li taraw lil Sidna, ta' haġa wahda, ħuti, għandkom tagħtu kas sewwa: li xi drabi hekk jagħfsu fuqkom illi jkun meħtieġ li ma tgħinuhomx, imma taraw kif twarrbuhom — irrid ngħid, jekk tkunu tistgħu tagħmlu dan, għax hemm xewqat oħra li nitkellem fuqhom aktar 'il quddiem, li b'ebda mod ma tkunu tistgħu teħilsu minnhom, kif għad taraw. Imma dawn li qieghda nitkellem fuqhom issa, xi drabi tistgħu twarrbuhom, ladarba r-raġuni hawn għadha ħielsa li tkun taqbel mar-rieda ta' Alla u ttenni dak li qal San Martin. Mela tistgħu ddawru hsibijietkom minn fuqhom meta jaħslu jagħfsu fuqkom iżzejjed. Għax billi, milli jidher, dawn ix-xewqat jiġu lil dawki li jkun digà mxew 'il quddiem hafna, id-demonju jista' jgħinna biex inqajmuhom fina halli jwassalna biex naħsbu li aħna wkoll imxejna 'l quddiem hafna, waqt li huwa dejjem tajjeb li nimxu bil-biża'. B'danakollu, ma nemminx li d-demonju jista' jimla lir-ruh b'dik il-paċi u kwiet li ġġib magħha din it-tbatija li qegħdin insemmu. Jista' biss iqajjem fina xi passjoni, bħal meta nitnikktu fuq xi hwejjeġ tad-dinja. Iżda min m'għandu ebda esperjenza ta' haġa u oħra f'dan li qieghda ngħid, ma jasalx biex jifhem minn xiex ikun għaddej, u minhabba li jaħseb li dak li jkun qieghed iġarrab huwa xi haġa kbira, jgħinu kemm jista' biex jitkattar fih, u jagħmel hsara kbira lil saħħtu. Għax din it-tbatija hija bla waqfien, jew għallanqas tinħass sikwit hafna.

7. Innotaw ukoll li dawki li għandhom kostituzzjoni dgħajfa, malajr isofru minn tbatijiet ta' din ix-xeħta, l-aktar xi whud li jhossu hafna u jaqbd u jibku għal kull haġa ta' xejn. Għal elf darba jaslu biex jaħsbu li qegħdin jibku għal Alla, iżda ma jkun xejn minn dan. U jista' jiġri (irrid nifhem meta jibdew jolfqu u jxerrdu hafna dmugh, għax għal xi żmien ma' kull kelma fuq Alla li jisimghu, jew jaħsbu fihom infushom ma jkunux jistgħu jzommu l-biki) li xi xejra hażina ta' buri tkun ħakmet il-qalb, u huwa dan li jgħin biex jixxerred id-dmugh aktar milli l-imhabba ta' Alla. Mid-dehra, dawn in-nies qatt ma jieqfu mill-biki tagħhom; ladarba laħqu fehm u li d-dmugh huwa haġa tajba, mhux biss ma jarawx kif jistgħu jwaqqfuh, imma jaraw kif jagħmlu biex iġibuh, hekk li ma jkunux iridu haġ'oħra. Hawn id-demonju jkun qieghed ifittex li jwassalhom biex ikunu hekk dgħajfa illi mbagħad la jkunux jistgħu jitolbu u lanqas iħarsu r-Regola.

8. Qisni qed nismagħkom tistaqsuni x'se taqbd u tagħmlu, ladarba qieghda nara l-periklu f'kollox, jekk ukoll f'haġa tajba bħalma huwa dan id-dmugh jidherli li nistgħu niġu mqarrqa. Forsi tistaqsu jekk hux jiena li ġejt imqarrqa; u jista' jkun li hekk hu. Iżda emmnuni, minie x qieghda nitkellem mingħajr ma rajt dan jiġri f'xi whud, għalkemm mhux f'ja għax jien minie x ta' qalb hekk helwa. Bil-maqlub, l-ebbusija ta' qalbi xi drabi thawwadni, għalkemm meta n-nar jaqbad sewwa ġewwa f'ja, iebba kemm hija iebba, qalbi tinħall u ddub bħalma jiġri fil-lampik. U tkunu tafu tajjeb meta d-dmugh jiġi minn din l-għajn, għax jagħti aktar faraġ u paċi, u mhux tahwid; tassew ftit drabi jagħmel xi hsara. It-tajjeb li hemm f'dan il-qerq — jekk qatt jista' jkun hemm xi haġa tajba f'dan id-dmugh — huwa li l-hsara li ssir tkun dik tal-ġisem (qieghda ngħid għal meta hemm l-umiltà) u mhux tar-ruh. Iżda wkoll kieku m'hemmx, ma tkunx haġa hażina li nibqgħu bis-suspett.

9. Ma naħsbux li kollox jinsab filli noqogħdu nibku hafna; jeħtieġ li mmiddu idejna biex naħdmu hafna u nitharrġu fil-virtù, għax hawn dawn huma l-hwejjeġ li jgħoddu l-aktar. Ha jiġi wkoll id-dmugh meta jibagħtu Alla bla ma nkunu għamilna xejn min-naħa tagħna biex inġibuh. Għax dan id-dmugh isaqqi l-art niexfa tagħna u jiswa bosta biex ikun hemm il-frott. B'danakollu, inqas ma nagħtu kas ta' dan id-dmugh, aktar ikun il-frott, ladarba dan huwa ilma li ġej mis-sema. Iżda l-ilma li ngibu aħna, meta nghejjew inħaffru biex insibuh u ntellgħuh, m'għandu x'jaqsam xejn ma' dan, għax ta' sikwit jiġrilna li nħaffru sa ma nibqgħu bla saħħa, u b'danakollu, lanqas biss insibu daqsxejn ta' għadira ilma, aħseb u ara kemm sejr in-sibu xi għajn ta' ilma gier. Għalhekk, ħuti, jien nemmen li huwa hafna aħjar li naqbd u nqieghdu lilna nfusna quddiem il-Mulej biex ninfghu ħarsitna fuq il-ħniena u l-kobor tiegħu, waqt li nagħrafu ċ-ċokon tagħna. B'hekk inkunu qegħdin inħalluh jagħtina dak li jrid Hu, sew ilma u sew nixfa. Hu żgur li jaf aħjar minna x'inhu dak li jaqblilna. Bis-saħħa ta' din l-imġiba tagħna,

inkunu nistgħu nimxu 'l quddiem b'moħħna mistrieħ, u d-demonju ma jibqagħlux wisq fiex jonsobna.

10. Waqt li jseħħu dawn il-ħwejjeġ ta' tbatija u ta' għaxxa fl-istess ħin, il-Mulej xi drabi jagħti lir-ruħ hena tassew kbir u orazzjoni hekk mhux tas-soltu illi hi lanqas biss tifhem x'inh. Qieghda nikteb fuq din il-grazzja hawn sabiex, jekk Hu jogħġbu jagħtihielkom, tkunu tistgħu tfahħruh hafna u tifhmu li grazzja bħal din tista' sseħħ tabilhaqq. Fil-fehma tiegħi, din hija unjoni kbira tal-fakultajiet, għalkemm il-Mulej iħallihom ħielsa biex jithennew b'dan l-hena, u l-istess jiġri lis-sensi, bla ma jifhmu x'inhu dak li qed jithennew bih jew kif qegħdin jithennew bih. Qisni qieghda nitkellem bl-Għarbi, imma żgur li hekk jiġri. Ir-ruħ hekk tfur b'dan l-hena illi ma tkunx trid tithenna bih waħedha ma' Alla, iżda trid tgharraf bih lil kulhadd, biex dawk li jsiru jafu bih jgħinuha tfahħar lill-Mulej; lejn dan l-għan imorru kull xewqa u ħidma tagħha. O kemm festi u kemm wirjiet tal-hena tagħha tasal biex tagħmel quddiem l-oħrajn kieku tkun tista', sabiex kulhadd jifhem dan l-hena kbir! Jidher li r-ruħ reġġet sabet lilha nfisha u, bħall-missier tal-iben il-hali (*Lq 15,11-32*), trid tistieden lil kulhadd biex tagħmel festa kbira, għax issa tara li qieghda fiż-żgur, bla ma tista' tiddubita minn dan, għallanqas għalissa. U skont ma nifhem jien, għandha raġun, għax hena interjuri hekk kbir fil-parti l-aktar ġewwenija tagħha, u paċi hekk shiħa u farag hekk qawwi li jwasslu għat-tifhir lil Alla, ma jistax ikun li jagħtihom lir-ruħ id-demonju.

11. Meta timtela b'dan il-ferħ tassew kbir, huwa diġà hafna u hija haġa ta' tbatija mhux żgħira li r-ruħ tibqa' siekta u tara kif tabbih. Dan huwa dak li ħass fih San Frangisk meta waqqfuh il-hallelin waqt li kien qieghed idur fil-kampanja jgħajjat b'lehen għoli, u qalilhom li hu kien il-ħabbar ta' Sultan kbir. U qaddisin oħra sabu l-kenn fid-deżert biex, l-istess bħal San Frangisk, ikunu jistgħu jgħollu lehinhom u jxandru dan it-tifhir ta' Alla. Jiena sirt naf wiehed minnhom li jismu Fray Pedro de Alcantara; minn dak li kont nara f'ħajtu, nemmen li huwa qaddis tassew, iżda meta n-nies kienu jarawh iġib ruħu b'dan il-mod u jisimghuh jgħajjat it-tifhir ta' Alla, bdew iżommuh b'wiehed miġnun. O, ħuti, x'genn imbierek huwa dan! Li kien Alla jagħti ukoll lilna lkoll kemm aħna! U xi ħniena kbira wera magħkom Alla meta ġabarkom hawn fejn, jekk il-Mulej jogħġbu jagħtikom din il-grazzja u intom ixxandru din il-ħniena quddiem l-oħrajn, issibu min jgħinkom u mhux min iwaqqagħkom għaċ-ċajt, kif kien jiġrillkom kieku bqajtu fid-dinja fejn dawk li jxandru t-tifhir ta' Alla huma hekk ftit illi m'għandniex nistagħġbu jekk dan iġib miegħu hafna tgemgim!

12. O, koroh huma ż-żminijiet li qegħdin ngħixu fihom, u ta' min jithassarha l-ħajja li ngħixu! U tassew hienja huma dawk li għandhom ix-xorti li ħelsu minnha! Xi drabi, meta nkunu flimkien, nimtela b'ferħ speċjali hekk kif nara lil dawn ħuti s-sorijiet hekk imfawra b'hena ġewwieni illi kull waħda minnhom tara kif tghaddi lill-oħrajn fit-tifhir tagħha lill-Mulej talli tinsab magħluqa f'monasteru, u jidher b'mod l-aktar ċar li dan it-tifhir ikun ħiereġ mill-qiegh tar-ruħ. Irridkom tinfexxu f'dan it-tifhir ta' sikwit, ħuti, għax biżżejjed tibda waħda minnkom biex tqajjem lill-oħrajn. Fiex tistgħu tużaw aħjar ilsienkom meta tkunu flimkien, jekk mhux f'dan it-tifhir lil Alla li għandna daqshekk għalfejn infahħruh?

13. Ikun jogħġob lill-Maestà Tiegħu li jagħtina hafna drabi din ix-xorta ta' orazzjoni, għax tqegħedna hekk fiż-żgur u hija ta' ġid hekk kbir għalina. Qatt ma nistgħu niksbuha aħna, għax din hija sopranaturali għall-aħħar. Xi drabi tibqa' għal jum shiħ. F'dan il-każ, ir-ruħ tkun bħal min xorob hafna, iżda mhux biżżejjed biex ikun fis-sakra għalkollox u jintilef minn sensih; jew bħal dak li jbat bil-malikonija u li ma jkunx tilef ir-raġuni, iżda ma jkunx jista' jehles minn xi haġa li tehel fl-immaginazzjoni tiegħu, u lanqas hadd ma jkun jista' jehilsu minnha.

Dawn it-tixbihat li qieghda ngib biex infisser haġa hekk għolja huma tassew goffi, iżda l-hila żgħira tiegħi ma twassalnix biex naħseb f'oħrajn. Dak li żgur huwa minnu hu li dan l-hena kbir jagħmel li r-ruħ hekk tinsa lilha nfisha, u kull haġ'oħra, illi ma tagħraf xejn aktar, u ma tkun tista' titkellem fuq xejn aktar, ħlief fuq dak li jiġi minn dan l-hena, jiġifieri t-tifhir ta' Alla.

Ha ngħinu lil din ir-ruħ, ħuti, ha ngħinuha kollha kemm aħna! Għaliex għandna nfittxu li nidhru aktar f'sensina minnha? X'jista' jferraħna aktar? Li kienu jgħinuna f'dan it-tifhir lil Alla l-hlejjaq kollha għal dejjem ta' dejjem, ammen, ammen, ammen.

KAPITLU 7

Tfisser kemm hija kbira s-soghba għal dnuviethom li jhossu dawk l-erwieh li Alla jagħtihom dawn il-grazzji li semmiet. Turi xi żball jaqa' fih dak li, spiritwali kemm ikun, ma jitharriġx biex iżomm dejjem quddiemu l-Umanità tas-Salvatur tagħna, Sidna Ġesù Kristu, il-Passjoni tiegħu u ħajtu kollha, kif ukoll l-Omm gloriuża tiegħu u l-Qaddisin. Dan il-kapitolu huwa ta' ġid kbir.

1. Tistgħu taħsbu, ħuti, li dawn l-erwieh li l-Mulej jikkomunika lilu nnifsu lilhom b'mod hekk partikulari, huma diġà hekk żguri li sejr in jithennew bih għal dejjem illi m'għandhomx aktar minn xiex jibżgħu u lanqas għalfejn jibku dnuviethom. U dan jaħsbu l-aktar daww fostkom li għadhom ma waslux għal dawn il-grazzji, għax kieku diġà thennew bi grazzja minnhom li tkun ġejja minn Alla, jifhmu sewwa dak li sejra ngħid. Izda li taħsbu li huma fiż-żgur b'dan il-mod huwa żball tassew kbir, għax aktar ma jkun tana Alla, aktar tikber is-soghba għal dnuvietna. U jiena tal-fehma li sakemm ma naslux hemm fejn xejn ma jista' jġibilna xi tbatija, din ma tonqos qatt.

2. Huwa minnu li xi drabi dan in-niket jinħass aktar minn drabi oħra, u ma jkunx tal-istess xorta, għax ir-ruħ ma taħsibx fuq it-tbatija li jkollha ssofri minhabba dnuvietha, izda fuq kemm kienet ingrata ma' Dak li hija mdejna miegħu hekk bil-kbir u li hekk jisthoqqlu li jkun moqdi. Għax f'dawn l-ghegubijiet li jagħmel magħha, ir-ruħ tagħraf wisq aktar il-kobor ta' Alla. Tibda tistagħgeb x'wiċċ kellha biex imxiet miegħu klf imxiet, tibki n-nuqqas ta' qima li wrietu, u tara kemm kienet belha fil-bluha tagħha tal-imghoddi, hekk li ma tistax ma jisgħobbihiex kull ħin meta tiftakar bla waqfien kif warrbet Maestà hekk għolja għal hwejjeġ hekk baxxi. U taħseb ħafna aktar f'dan milli fil-grazzji li jingħatawliha, ukoll jekk dawn ikunu kbar daqs daww li semmejt u daww li sejra nfisser. Qisu hemm xmara ta' qawwa li minn ħin għall-iehor tkaxkar magħha fir-ruħ dawn il-grazzji, waqt li d-dnuviet huma bħat-tajn f'qiegh din ix-xmara, hekk li qatt ma johorġu mill-memorja; huma salib tassew tqil ħafna għar-ruħ.

3. Naf wahda li, minbarra li riedet tmut biex tara lil Alla, kienet tixtieq tmut sabiex ma tibqax thoss fiha hekk bla heda din it-tbatija għall-ħsieb li mxiet b'qalb daqshekk iebsa ma' Dak li kienet hekk imdejna miegħu u li dejjem kellha x'tagħtih. Kien jidhrilha li fl-għemil ħazin hadd ma seta' jgħaddiha, għax kienet taħseb li ma kien hemm hadd aktar li Alla stabar bih hekk fit-tul u taħ grazzji hekk kbar.

Dwar dak li għandu x'jaqsa mal-biża' tal-infern, dawn m'għandhom ebda biża'. Xi drabi jitnikktu bosta għall-ħsieb li jistgħu jtilfu lil Alla, izda mhux ta' sikwit. Il-biża' waħdieni tagħhom huwa li Alla jista' jitlaqhom minn taht idej u jhallihom joffenduh u jerġgħu jsibu ruħhom fil-qagħda hekk ta' min jithassarha li kienu fiha qabel. Għal dik li hija tbatija jew gloriya, ma jagħtux kas. U jekk ma jixtiqux idumu wisq fil-purgatorju, huwa aktar biex ma jibqgħux 'il bogħod minn Alla, bħal daww li jinsabu hemm, milli minhabba t-tbatijiet li jkollhom isofru.

4. Jien ma nżommx fiż-żgur dik ir-ruħ li, mogħtija kemm tkun mogħtija grazzji minn Alla, tasal biex tinsa f'xi ħin il-qagħda kerha li kienet fiha qabel. Għalkemm din hija haġa ta' tbatija kbira, tiswa bosta biex ħafna jimxu 'l quddiem. Forsi naħsibha b'dan il-mod għax jiena kont hekk ħazina, u huwa minhabba f'hekk li qatt ma nista' noħroġ dan minn moħħi. It-twaġbin m'għandhomx għalfejn iħossu din it-tbatija kollha, għalkemm dejjem ikun hemm xi nuqqasijiet sakemm nibqgħu ngħixu f'dan il-ġisem li jmut. Ebda ħsieb li l-Mulej diġà ħafnilna u nesa dnuvietna ma jtaffi din it-tbatija; bil-maqlub, quddiem tjubija hekk kbira u meta r-ruħ tara li l-Mulej ma jiqafx jagħti l-grazzji tiegħu lil min ma jisthoqqlux hlief l-infern, it-tbatija tikber wisq aktar. Nemmen li dan kien il-martirju kbir ta' San Pietru u tal-Madalena għax, mixgħula kif kienu b'imhabba l-aktar imħegġa, u wara li ngħataw għadd hekk kbir ta' grazzji hekk li waslu biex jagħharfu l-kobor u l-maestà ta' Alla, żgur li sofwew bosta minhabba l-waqqgħat tagħhom u li għamlu dan imqanqlin minn tbatija kollha hlewwa.

5. Forsi jidhrilkom ukoll li min jithenna bi hwejjeġ hekk għolja ma joqgħodx jimmedita fuq il-misteri tal-Umanità l-aktar qaddisa ta' Sidna Ġesù Kristu, għax issa jitharreg biss fl-imhabba. Fuq din il-haġa diġà ktibt fit-tul band'oħra. Għalkemm ħaduha kontra tiegħi fuq hekk u qalu li jien ma nifhimx f'haġa bħal din, għax dawn huma mogħdijiet li minnhom jgħaddina l-Mulej, u jkun aħjar għal daww li laħqu għaddew mill-istadji tal-bidu li jaħsbu fi hwejjeġ li għandhom x'jaqsmu mad-divinità u jaħharbu mill-hwejjeġ korporali, żgur li qatt mhuma se jwassluni nistqarr li din hija triq tajba. Jista' jkun li qieghda niġi mqarrqa, u fl-aħħar mill-aħħar nistgħu qegħdin ngħidu l-istess haġa.

Imma jiena nnifsi rajt kif id-demonju ried iqarra b'ija b'dan il-mod; hekk tgħallimt minn dak li għaddejt minnu jien illi, għalkemm diġà tkellimt ħafna drabi fuq din il-haġa, irrid nerga'

nkellimkom fuqha hawn ukoll, sabiex żgur taraw li dejjem timxu b'għajnejkom miftuha sewwa. Sahansitra nazzarda ngħid li m'għandkomx temmnun lil min jgħidilkom haġ'ohra. Issa nara kif nista' nfisser ruhi aħjar milli għamilt band'ohra. Jekk dak li qal li kien sejjer jikteb fuq din il-ħaġa, tassew li kiteb fuqha, kien jagħmel tajjeb kieku tawwal xi ftit aktar biex ifisser kolloxx b'mod daqsxejn aktar ċar; iżda li tikteb kolloxx fil-qosor lil min bħalna ma jifhimx wisq f'dawn il-ħwejjegħ, jista' jkun ta' ħsara kbira ħafna.

6. Hemm xi wħud li jidhrilhom li ma jistgħux joqogħdu jaħsbu fuq il-Passjoni; u wisq inqas jistgħu jaħsbu fuq il-Verġni l-aktar imbierka u fuq il-ħajja tal-Qaddisin, għalkemm huwa ta' ġid kbir u ta' għajjnuna f'waqtha li niftakru sikwit fihom. Għalhekk, jien ma nistax nasal biex nifhem fiex jaħsbu dawn in-nies, għax li twarrab għalkolloxx dak li huwa korporali mhix haġa tagħna lkoll li ngħixu f'dan il-ġisem li jmut, imma hija tal-ispiriti angeliċi li huma dejjem mixgħula bl-imħabba. Jehtiegħ li kull hin niftakru u naħsbu f'dawk li, għalkemm kellhom ġisem uman bħal tagħna, waslu biex wettqu ħwejjegħ tassew kbar għal Alla; jehtiegħ li nfittxu li nkunu fil-kumpannija tagħhom. Jekk dan huwa minnu, kemm huwa aktar mehtiegħ li qatt ma nitwarrbu minn rajna mill-ġid kollu tagħna, u l-għajjnuna vera tagħna, jiġifieri mill-Umanità l-aktar qaddisa ta' Sidna Ġesù Kristu. Ngħid għaliya, lanqas nista' nemmen li dawn l-erwieħ jimxu tassew b'dan il-mod, ħlief għax forsi ma jifhmux lilhom infushom f'dak li jkun qegħdin jagħmlu. U minħabba f'hekk jagħmlu ħsara lilhom infushom u lil ħafna ohra. Għallanqas jien nista' niżgurahom li ma jidhlux f'dawn l-aħħar żewġ għamajjar. Għax, jekk jitilfu l-gwida li huwa t-twaġġeb Ġesù (*Gw 10,3.27*), żgur li ma jaqbdux it-triq it-tajba. Tkun diġà haġa kbira jekk jibqgħu fiż-żgur fl-għamajjar ta' qabel. Il-Mulej innifsu jgħid li huwa t-triq (*Gw 14,6*); u l-Mulej ukoll jgħid li huwa d-dawl (*Gw 8,12*), u jzid li hadd ma jista' jmur għand il-Missier jekk mhux permezz tiegħu (*Gw 14,6*); u qal ukoll: "Min jara lili, jara 'l Missieri" (*Gw 14,9*). Jistgħu jgħidu li dan il-kliem ifisser xi haġ'ohra u mhux kif qiegħda nifhemu jien. Iżda jien ma nafx b'tifsir ieħor. Meta fhimtu bil-mod tiegħi, li ruhi dejjem hasset li huwa l-veru, dejjem mort tajjeb ħafna.

7. Hemm erwieħ imbagħad — u ħafna huma dawk li thaddtu miegħi fuq dan — li hekk kif il-Mulej jogħgħbu jerfagħhom għall-kontemplazzjoni perfetta, ikunu jridu jibqgħu dejjem fiha f'kull hin. Iżda dan ma jistax ikun. Wara din il-grazzja tal-Mulej, jibqgħu hekk mitlufa fiha illi lanqas ikunu jistgħu jimmeditaw fuq il-misteri tal-Passjoni u l-ħajja ta' Kristu, bħalma kienu jagħmlu qabel. Ma nafx għaliex jiġri hekk, imma normalment hekk jiġri, għax l-intellett qisu ma jkunx jista' jimmedita aktar. Nemmen li r-raġuni ta' dan hija li, billi l-meditazzjoni tinsab kollha kemm hi fit-tfittxija ta' Alla, ladarba r-ruħ tkun sabitu hekk li tidra tfittxu mill-ġdid bis-saħħa tar-rieda, ma tridx tgħejja lilha nfisha bit-thaddim tal-intellett. U jidhirli wkoll li, ladarba issa r-rieda hija mhegġa sewwa, din il-fakultà ġeneruża ma toqgħodx tinqeda bil-fakultà l-oħra, safejn tkun tista' tagħmel dan. U ma tagħmilx hażin; iżda ma tkunx tista' timxi b'dan il-mod, l-aktar sakemm ir-ruħ tasal f'dawn l-aħħar żewġ għamajjar; anzi titlef il-hin, għax ħafna drabi jehtigħilha tkun mgħejjuna mill-intellett sabiex thegġegħ lir-rieda.

8. Irridkom tagħtu kas sewwa ta' dan li ġej, ħuti, għax huwa ta' siwi kbir, u għalhekk se nara kif infisser kolloxx aħjar. Ir-ruħ tixtieq li tkun mitlufa kollha kemm hi fl-imħabba u ma trid tahseb fuq ebda haġ'ohra. Iżda, ukoll jekk trid, ma tkunx tista' tagħmel dan; għax, għalkemm ir-rieda mhix mejta, in-nar li soltu jqabbadha jkun qiegħed jmut, hekk li huwa mehtiegħ li xi hadd jonfoħ fuqu biex terġa' tibda toħroġ is-sħana minnu. Insaqsu: ikun sewwa li ruħ f'din in-nixfa toqgħod tittama li jinzel in-nar mis-sema biex jaħraq għalkolloxx dan is-sagrifiċċju tagħha nfisha li qiegħda toffri lil Alla, bħalma għamel Missierna Elija (*Isl 18,30-39*), waqt li hija ma tagħmel xejn min-naħa tagħha? Le, żgur li le; u lanqas huwa sewwa li tistenna l-mirakli. Il-Mulej jagħmilhom ma' din ir-ruħ meta jara li jkun il-waqt tajjeb, kif diġà għedt u għad ngħid aktar 'il quddiem. Imma l-Mulej iridna nagħharfu li aħna hekk mimlija hażen illi ma jisthoqqilniex li jagħmel il-mirakli magħna, għax għandna nagħmlu dak kollu li nistgħu biex ngħinu lilna nfusna. Ngħid għaliya, jien nemmen bis-shiħ li sakemm immutu, għolja kemm tkun għolja l-orazzjoni tagħna, jehtiegħ li ngħibu ruhna b'dan il-mod.

9. Huwa minnu li min ikun tqiegħed mill-Mulej fis-seba' għamara tassew ftit drabi jkun jehtiegħu joqgħod b'għajnejh miftuha fuq din il-ħaġa, — tista' tgħid qatt — u dan minħabba r-raġuni li għad nagħti fl-aħħar għamara, jekk niftakar nagħmel dan. Għax min jasal fis-seba' għamajjar dejjem jimxi ma' Kristu Sidna, hekk li b'mod tal-għaġeb il-kumpannija bla heda tiegħu tkun Kristu nnifsu f'dak li huwa divin u uman fl-istess hin. Mela, meta n-nar imsemmi ma jkunx qiegħed jaqbad fir-rieda, hekk li l-preżenza ta' Alla ma tinħassx, jehtiegħ li nfittxuha aħna. Dan huwa li jridna nagħmlu l-Maestà Tiegħu, l-istess bħalma għamlet l-għarusa tal-Għanja tal-Għanjiet (*3,3*). Ha nsaqsu lill-ħlejjaq min għamilhom — kif jgħid Santu Wistin, mingħalija fil-Meditazzjonijiet jew l-Istqarrijiet — u ma nkunux hekk boloh illi noqogħdu naħlu

l-hin nistennaw dak li darba digà ngħatalna. Jista' jkun li fil-bidu l-Mulej ma jagħtiniex dan għal sena shiħa, jew għal xi snin ukoll. Il-Maestà Tiegħu jaf għaliex; aħna m'għandniex infittxu li nkunu nafu għaliex jimxi magħna b'dan il-mod, u lanqas hemm għalfejn inkunu nafu. Ladarba t-triq biex nogħgħbu lil Alla nafuha, għax hija dik tal-kmandamenti u l-kunsilli, għandna nimxu fiha bl-akbar attenzjoni, waqt li nimmeditaw fuq il-ħajja u l-mewt ta' Sidna u naħsbu fuq kemm aħna mdejna miegħu; il-bqija ha jingħatalna meta jkun irid il-Mulej.

10. Hawn żgur li jweġbuna li huma ma jistgħux joqogħdu jaħsbu fuq dawn il-ħwejjeġ, u minħabba dak li għedt, b'xi mod għandhom raġun. Intom tafu tajjeb li haġa hija li toqgħod tirraġuna bl-intellet u haġa oħra li l-memorja gġib xi veritajiet quddiem l-intellet. Forsi tgħidu li mhux qegħdin tifhmuni; u tabilhaqq jista' jkun li jien minniex nifhem biżżejjed biex inkun nista' nfisser sewwa dak li rrid ngħid. Izda ngħidu mill-aħjar li nista'. Insejjaħ meditazzjoni l-ħafna raġunar bl-intellet li jsir b'dan il-mod li ġej. Nibdew naħsbu fuq il-grazzja li Alla għamel magħna meta tana lil Ibnu l-Waħdieni; izda ma niqfux hawn, imma nissoktaw nimmeditaw il-misteri tal-ħajja gloriuża tiegħu kollha kemm hi. Jew nibdew bl-orazzjoni fl-Ort u nibqgħu sejrin b'moħħna mal-Mulej sa fuq is-salib; jew niehdu xi grajja tal-Passjoni, ngħidu aħna meta qabduh, u nibqgħu b'moħħna b'dan il-misteru billi ngħibu quddiem għajnejna l-irqaqat kollha tal-ħwejjeġ li nistgħu naħsbu fihom u nħossu f'qalbna quddiem it-tradiment ta' Ġuda, il-ħarba tal-Appostli u l-bqija. Din hija orazzjoni tal-ghageb u ta' mertu l-aktar kbir.

11. Din hija l-orazzjoni li dawk li Alla refa' għal ħwejjeġ sopranaturali u kontemplazzjoni perfetta għandhom raġun jgħidu li ma jistgħux jitharrġu fiha, kif qiegħda ngħid. Bħalma semmejt, jien ma nafx għaliex, izda fil-biċċa l-kbira tassew li ma jistgħux. B'danakollu, ma jagħmilx sewwa min jgħid li ma jistax joqgħod jaħseb fuq dawn il-misteri u li ma jgħibhomx quddiem għajnejh ħafna drabi, l-aktar meta l-Knisja Kattolika tagħmel iċ-ċelebrazzjoni tagħhom. U ma jistax ikun li r-ruħ tinsa dak kollu li taha Alla f'dawn is-sinjali hekk għezież ta' mħabba li huma xrar ħaj li jqabbduha dejjem aktar fl-imħabba tagħha għall-Mulej. Ir-ruħ ma tifhimx lilha nfiha, izda tasal biex tifhem dawn il-misteri b'mod aktar perfett. Għax l-intellet iġibhom quddiemu b'mod hekk ħaj, u jkun hekk minquxa fil-memorja, illi ħarsa biss lejn il-Mulej mixhut fl-art u mimli b'dak l-gharaq tal-biża' fl-Ort hija biżżejjed biex l-intellet jibqa' jaħseb fih mhux biss għal siegħa waħda, imma għal ħafna jiem. B'ħarsa sempliċi naraw min hu u kemm ma nafuhulux għal tbatija hekk kbira. U malajr tidhol ir-rieda, forsi mhux b'dik il-ħlewwa meħtieġa, izda bix-xewqa li thallas b'xi qadi xieraq grazzja hekk għolja u li tbatixi haġa għal dak li sofra daqshekk, kif ukoll bi ħwejjeġ oħra bħalhom skont ma jiġu fil-memorja u fl-intellet. Nemmen li huwa għalhekk li r-ruħ ma tkunx tista' tibqa' toqgħod tirraġuna fuq il-Passjoni; u dan iwassalha biex taħseb li ma tistax timmedita fuqha.

12. Min ma jistax jagħmel dan, xorta waħda huwa tajjeb li jfittex li jagħmlu, għax naf li lanqas l-oghla orazzjoni ma tfixklu fih; ma naħsibx li huwa sewwa li wiehed ma jitharrġix fih ħafna drabi. Jekk minn hawn 'il quddiem ikun il-Mulej li jwaqqaf il-hidma tar-ruħ, tajjeb ħafna; għax ukoll jekk ma tkunx trid, Hu jagħmel li thalli din il-meditazzjoni. U jien żgura għall-aħħar li dan il-mod ta' mġiba mhux ta' xkiel, izda ta' għajjnuna kbira, f'dak kollu li huwa tajjeb. Ikun xkiel tassew li jifgħha lura, jekk toqgħod tirraġuna ħafna bil-mod li semmejt qabel; għax nemmen bis-shiħ li ma jistax jagħmel dan min wasal aktar fl-gholi. Forsi jkun hemm xi whud li jistgħu, għax Alla jmexxi l-erwieh minn ħafna triqat diversi. Izda halli ma jkunux ikkundannati dawk li ma jistgħux jgħaddu minn din it-triq, u lanqas ma għandhom jiġu gġudikati bla ħila li jithennew b'għid hekk kbir li jinsab magħluq fil-misteri tal-oghla għid tagħna, Ġesù Kristu. Ebda bniedem, spiritwali kemm ikun spiritwali, mhu sejjer iġegħelni nemmen li min jimxi f'din it-triq ikun miexxi tajjeb.

13. Hemm xi whud li fil-bidu tal-ħajja ta' talb, jew ukoll meta jkun mxew nofs triq, iżommu li hekk kif jaslu sal-orazzjoni tal-kwiet u jibdew jitgħaxxqu bl-hena u l-faraġ li jagħtihom il-Mulej, l-aktar haġa li tgħodd hija li jibqgħu dejjem f'din il-qagħda ta' għaxxa. Bil-maqlub, ha jemmnuni, u ma jintilfux daqshekk f'dan l-hena, kif għedt band'oħra, għax il-ħajja hija twila u fiha ħafna tigrib. Għalhekk, jehtigilna nħarsu lejn Kristu, ix-xempju perfett tagħna, waqt li naraw kif sofra dan it-tigrib, kif ukoll lejn l-Appostli tiegħu u l-Qaddisin, halli aħna wkoll ingarrbuh bil-perfezzjoni meħtieġa. It-twaġġeb Ġesù huwa kumpannija twajba wisq biex inħalluha fil-ġenb u nitilqu lilu u lill-Omm l-aktar imbiekka tiegħu. Hu jibqa' hieni meta aħna nitnikktu għat-tbatijiet tiegħu, ukoll jekk xi drabi nwarribu l-hena u l-faraġ tagħna — aktar u aktar, uliedi, meta l-faraġ fl-orazzjoni mhux hekk bla waqfien illi minħabba fih ma jibqax ħin għal kollox. Jiena nżomm taħt suspett lil min jgħidli li dan il-faraġ fl-orazzjoni huwa bla heda; irrid ngħid, hekk bla heda illi ma jistax jagħmel dak li għedt. Intom ukoll għandkom timxu b'dan il-mod u tfittxu li teħilsu minn dan il-qerq, u tagħmlu minn kollox biex ma tibqgħux

mitlufa għalkollox f'din il-qagħda. Jekk ma taslux bil-forzi kollha tagħkom, għidu b'dan lill-prijura halli tagħtikom xi biċċa xogħol li titlob attenzjoni hekk kbira min-naħa tagħkom illi tehliskom minn dan il-periklu. Għax jekk il-qagħda ta' telfien fl-hena ddum għal żmien twil, dan huwa ta' periklu kbir għallanqas għall-moħħ u għar-ras.

14. Nahseb li fissirt dak li huwa meħtieġ biex tifhmu li, tkunu spiritwali kemm tkunu, m'għandkomx taħarbu għalkollox mill-hwejjeg korporali hekk li taslu biex taħsbu li saħansitra l-Umanità l-aktar qaddisa ta' Kristu tista' tagħmlilkom xi hsara. Xi whud isemmu dak li l-Mulej qal lid-dixxipli tiegħu, meta qalilhom li kien jaqbel li Hu jitlaq (*Gw 16,7*). Jien ma niflaħx għal dan. Nażżarda ngħid li dan il-kliem ma qalux lill-Omm l-aktar imbierka tiegħu, għax hija kienet soda fil-fidi u kienet taf li kien Alla u bniedem. Għalkemm kienet thobbu aktar minnhom, l-imħabba tagħha kienet hekk perfetta illi l-preżenza tiegħu fuq l-art kienet ta' għajjnuna akbar għaliha. L-Appostli f'dak il-waqt kienu għadhom mhux sodi fil-fidi daqskemm imbagħad kienu wara, u kif għandna għax inkunu aħna llum. Ngħidilkom, uliedi, li nħares lejn din it-triq bħala mimlija perikli, u li fiha d-demonju jista' jasal biex itellifna d-devozzjoni lejn l-Umanità l-aktar qaddisa ta' Kristu.

15. Il-qerq li jidhirli li waqajt fih jiena wkoll ma wasalx sa hawn; kien jinsab biss filli ma kontx nithenna daqs qabel meta kont nahseb f' Sidna Ġesù Kristu, u kont nibqa' f'dik il-qagħda ta' telfen nistenna l-faraġ tas-sema. Izda malajr intbaht b'mod ċar li kont miexja hażin. Għax, ladarba ma stajtx nibqa' dejjem mitlufa fl-hena spiritwali, moħħi kien jixxerred 'l hawn u 'l hemm. Jidhirli li ruħi saret qisha għasfur idur ma' kullimkien bla ma jaf fejn se jistrieħ; kienet qiegħda titlef hafna hin bla ma timxi 'l quddiem fil-virtù u mingħajr ma titlob aħjar. Ma fhimtx ir-raġuni ta' dan, u nahseb li lanqas kont nasal biex nifhimha, għax deherli li kont miexja sewwa, sakemm fetahli għajnejja wiehed qaddej ta' Alla li kont qiegħda nithaddet miegħu fuq l-orazzjoni. Imbagħad rajt ċar hafna kemm kont mort imqarrqa, hekk li qatt ma waqaft nibki dak iż-żmien kollu li fih inqas li nifhem li telf hekk kbir ma jista' qatt igibli xi rebħ. Ukoll kieku seta' jgibli xi haġa tajba, jien ma rrid ebda ġid ieħor hlief dak li jinkiseb permezz ta' Ġesù li minnu jiġina kull ġid. Ikun imfahhar għal dejjem, ammen.

KAPITLU 8

Tfisser kif Alla jikkomunika lilu nnifsu lir-ruħ permezz tal-viżjonijiet intellettuali, u turi l-effetti li jhallu warajhom meta dawn il-viżjonijiet ikunu veri. Tgħid li dawn il-grazzji m'għandhomx jiġu mxandra.

1. Sabiex taraw b'mod dejjem aktar ċar, ħuti, li dak li għedt huwa minnu, u tifhmu aħjar li aktar ma r-ruħ timxi 'l quddiem, aktar u aktar tkun fil-kumpannija ta' dan it-twajjeb Ġesù, tkun haġa tajba li naraw kif, meta l-Maestà Tiegħu jkun irid hekk, ma nkunu nistgħu naghmlu xejn aktar hliet li nkunu dejjem miegħu. Dan jidher ċar fil-modi u manjieri li bihom il-Maestà Tiegħu jikkomunika lilu nnifsu lilna u jurina l-imħabba li għandu għalina, permezz ta' xi dehriet u viżjonijiet tal-ghageb. U biex ma titbeżżgħux jekk il-Mulej jagħtikom xi grazzja minn dawn, irrid ngħid xi haġa fil-qosor fuqhom — jekk Alla joghgbu jagħtini l-hila naghmel dan. U jekk stess ma jagħtihomx lilna, iżda lil xi bnedmin ohra, xorta wahda għandna nfahhruh minn qalbna meta naraw li jrid jikkomunika ma' hlejqa tiegħu, Hu li huwa ta' maestà u setgħa hekk kbira.

2. Meta r-ruħ ma jkollha ebda hsieb li tirċievi grazzja bħal din, hekk li qatt ma holmot li setgħet tkun tisthoqqilha, jiġri li thoss li Ġesù Kristu qiegħed maġenbha, għalkemm la tarah bl-ghajnejn tal-ġisem u lanqas b'dawk tar-ruħ. Din isejhulha viżjoni intellettuali, għalkemm ma nafx għaliex. Iltqajt ma' wahda li Alla għogbu jagħtiha din il-grazzja, flimkien ma' grazzji ohra li għad irrid infisser. Rajt li għall-ewwel din kienet imħawda hafna, għax ma setgħetx tifhem x'kien qiegħed jiġri, ladarba hi ma rat xejn. Iżda kienet taf b'mod l-aktar żgur li dak li wera lilu nnifsu lilha b'dak il-mod kien Sidna Ġesù Kristu, hekk li ma setgħetx tiddubita minn dan — irrid ngħid, li ma seta' jkollha ebda dubju li din kienet viżjoni tassew. B'danakollu baqgħet tibża' jekk kenitx ġejja minn Alla jew le, ukoll jekk l-effetti li halliet warajha kienu hekk kbar illi kienu juru li kienet viżjoni ġejja minn Alla. Għax din il-bniedma kienet għadha qatt ma semgħet b'viżjoni intellettuali jew forsi lanqas qatt ma hasbet li jista' jkun hemm viżjoni ta' din ix-xorta. Iżda fehmet b'mod l-aktar ċar li kien dan il-Mulej li kien ikellimha sikwit bil-mod imsemmi. Għax sakemm taha din il-grazzja li qiegħda nsemmi, qatt ma għarfet min kien ikellimha, għalkemm kienet tifhem il-kliem li kien jgħidilha.

3. Naf li baqgħet imbeżżgħa hafna b'din il-viżjoni (għax din mhix bħall-viżjonijiet immaginarji li jgħaddu malajr, imma iddum għal xi jiem u xi drabi għal aktar minn sena) u marret għand il-konfessur imħassba għall-aħħar. Dan staqsiha kif setgħet taf li kien Sidna Ġesù, ladarba ma kienet rat xejn, u qalilha tgħidli kif kienet id-dehra ta' wiċċu. Wegbitu li ma kenitx taf, li ma kienet rat ebda wiċċ, u ma setgħet iżżid tgħidli xejn aktar minn dak li kienet qaltli; imma kienet taf fiż-żgur li kien Hu li kellimha u li dan ma kienx stħajil ta' mohħha. U għalkemm xi whud bdew iwerwruha fuq hekk, b'danakollu hafna drabi ma seta' jkollha ebda dubju, l-aktar meta l-Mulej qalilha: "La tibżax, Jiena hu" (*Mt 14,27*). U dan il-kliem kellu qawwa hekk kbira illi f'dak il-hin ma seta' jkollha ebda dubju, u baqgħet imsaħħa u hienja b'kumpannija hekk tajba. Għax rat b'mod ċar li kien ta' għajnnuna kbira għaliha li tiftakar bla heda f'Alla kull fejn tmur, u li dejjem toqghod b'għajnejha miftuha biex ma tagħmel xejn li ma jkunx joghgbu, għax kienet thoss li Hu kien dejjem iħares lejha.

Kull darba li riedet tithaddet mal-Maestà Tiegħu fl-orazzjoni, jew ukoll f'ħinijiet ohra, kienet thoss li Hu kien hekk qrib tagħha illi ma setax ma jismagħhiex, għalkemm Hu ma kienx ikellimha kull xhin kienet tixtieq hi, imma f'waqtiet mhux mistennija, meta kien ikun meħtieġ. Kienet thossu qiegħed dejjem fuq il-lemin tagħha, iżda dan ma kenitx thossu bis-sensi kif bihom soltu nhossu li hemm xi hadd maġenbna, imma b'mod hafna aktar għoli u fin, hekk li ma jistax jiftisser bil-kliem. B'danakollu, hija haġa żgura, l-istess bħal meta naraw kollox bis-sensi tagħna, hekk li fina thalli l-istess ċertezza, jekk mhux aktar ukoll. Għax hwejjeġ ohra nistgħu nistħajluhom ahna, iżda hawn żgur li ma jiġrix hekk, minhabba li din il-viżjoni għib magħha għid hekk kbir, u effetti interjuri hekk sbieħ illi ma jistax ikun li jkun għew mill-melankonija. U lanqas id-demonju mhu sejjer iġibilna għid hekk kbir, għax meta xi haġa tiġi minnu, ir-ruħ ma timxix f'paċi tal-qalb hekk kbira, u ma tibqax dejjem imxenqa biex toghgob lil Alla u mimlija tmaqdir hekk kbir għal kull haġa li ma twassalhiex għand Alla. Għalhekk, il-bniedma li qiegħda nsemmi malajr fehmet b'mod l-aktar ċar li din il-viżjoni ma kenitx ġejja mid-demonju, minhabba li aktar ma beda jgħaddi ż-żmien, kollox beda jidher f'dawl dejjem aktar ċar u qawwi.

4. B'danakollu, naf li xi drabi kienet tinħakem minn biża' kbir, u drabi ohra kienet thossha mhawda għall-aħħar, għax ma kenitx taf minn fejn kien ġieha dan il-gid liema bħalu. Hi u jien konna haġa wahda; ma kienet tigri ebda haġa f'ruħha li jien ma kontx insir naf biha. Għalhekk

nista' nkunilha xhud tajjeb quddiemkom, u intom tistgħu temmnu li dak kollu li qiegħda ngħid fuqha huwa minnu tabilhaqq.

Tkun grazzja tal-Mulej meta ġgib magħha umiltà kbira u taħwid ta' din ix-xorta li qegħdin ngħidu. Ghax jekk tkun ġejja mid-demonju, kollox ikun bil-maqlub. Ladarba din il-viżjoni tingħaraf sewwa bħala haġa mogħtija minn Alla, u l-ebda hidma tal-bniedem mhi biżżejjed biex iġġib dak li thoss ir-ruħ, min jirċeviha jifhem li mhix xi ġid li ġieb b'idejha hu, imma huwa ġid li ngħata lil minn id Alla. U wkoll jekk xi grazzja minn dawk li semmejt qabel, fil-fehma tiegħi, hija oġġla, din iġġib magħha għarflen partikulari ta' Alla. Ghax minn din il-kumpannija bla waqfien titnissel fir-ruħ imħabba l-aktar helwa lejn il-Maestà Tiegħu; u jitnisslu wkoll fiha xewqat aktar qawwija minn dawk li semmejt qabel, sabiex tingħata kollha kemm hi għall-qadi tiegħu, kif ukoll safa kbir tal-kuxjenza, ghax il-preżenza li r-ruħ għandha dejjem maġenbha tagħmel li hi tagħti kas ta' kollox. Ghax għalkemm diġà nafu li Alla jinsab f'kull haġa li nagħmlu, ahna hekk magħmula illi ninsew naħsbu f'dan. Izda hawn ma jistax jintesa, ghax huwa l-Mulej li bil-preżenza tiegħu maġenbha jqajjem lir-ruħ. U saħansitra l-grazzji li semmejt qabel isiru haġa aktar ta' kuljum, ladarba r-ruħ tkun kważi bla heda mfawra b'imħabba attwali ta' Dak li tara, jew aħjar taf, li qiegħed maġenbha.

5. Fi ftit kliem, mill-ġid kbir li tiegħu r-ruħ jidher li din hija grazzja l-aktar għolja u ta' min jgħozżha bosta. Min jirċeviha għandu ghax irodd ħajr lill-Mulej talli taħ ġid bħal dan bla ma jisthoqqlu; żgur li qatt mhu sejjer jibdel din il-grazzja ma' xi teżor iehor jew xi haġ'ohra ta' din l-art. U hekk, meta l-Mulej ikun joghġbu jwaqqafha, il-bniedem ihossu waħdu għalkollox. Izda, jagħmel x'jagħmel biex jerga' jiksibha u jkollu dik il-kumpannija, ftit jiswielu. Ghax il-Mulej jagħtiha xhin irid Hu, u hadd ma jista' jiksibha bil-hila tiegħu. Xi drabi tkun viżjoni ta' xi Qaddis ukoll; din ukoll hija ta' ġid kbir.

6. Forsi tistaqsu kif wiehed jista' jkun jaf li huwa Kristu, jew xi Qaddis jew l-Omm l-aktar gloriuża tiegħu, jekk kemm-il darba ma jara xejn b'għajnejh. Ir-ruħ nfisha ma tafx kif tfisser dan, u lanqas tifhem kif tafu; b'danakollu hija aktar milli żgura minnu. Tidher haġa eħfef li r-ruħ tagħraf lill-Mulej meta jkellimha, izda hija haġa tal-ghageb li tagħraf ukoll xi Qaddis li lanqas biss ikellimha, għalkemm ikun imqiegħed hemm mill-Mulej bħala għajnuna u kumpannija tar-ruħ. Hemm ukoll hwejjeg spiritwali ohra bħal dawn li ahna l-bnedmin ma nafux kif infissru, imma permezz tagħhom nagħrafu kemm hija żghira l-hila naturali tagħna meta niġu biex nifhmu xi haġa mill-ghēgubijiet kbar ta' Alla, ladarba lanqas għandna hila nifhmu dawn il-grazzji, ghax dak kollu li nistgħu nagħmlu huwa li nibqgħu mistagħġba u nfahħru 'l-Mulej li għoġbu jagħtihomlna. Ir-ruħ għandha tizzih ħajr b'mod partikulari għal dawn il-grazzji ghax, ladarba ma jingħatawx lil kulhadd, iżżommhom bħala haġa kbira u tfittex li taqdi aktar u aħjar lil Alla li jgħinha b'ħafna modi biex tkun tista' tagħmel dan. Min hawn jiġi li ma żżommx lilha nfisha aħjar mill-erwieh l-ohra minħabba dawn il-grazzji, imma jidhrilha li hi dik li l-inqas taqdi lil Alla fost kollha kemm huma l-bnedmin. Ghax thossha mdejna ma' Alla aktar minn kulhadd, hekk li l-icken nuqqas thossu jinfed sa fil-ġewwieni tagħha, u bir-raġun kollu.

7. Dawn l-effetti li semmejt li jibqgħu fir-ruħ wara l-viżjoni jistgħu jingħarf minn kull waħda minnkom li l-Mulej joghġbu jgħaddi minn din it-triq, halli tifhmu li dan mhux qerq jew stħajil il-moħħ biss. Kif diġà għedt, ma nemminx li l-viżjoni tista' tkun xogħol id-demonju meta ddum ħafna u mbagħad thalli ġid hekk kotran fir-ruħ u tfawwarha b'paċi ġewwenija hekk kbira. Mhux soltu li wiehed hekk hażin jagħmel ġid hekk kbir; u lanqas jekk irid, ma jista' jimxi b'dan il-mod. Ghax meta jidhol id-demonju, malajr jidhru s-sinjali tad-duħħan tal-kburija, hekk li r-ruħ tibda żżomm lilha nfisha aktar fl-gholi mill-ohrajn. Izda meta r-ruħ tibqa' dejjem haġa waħda ma' Alla u bi ħsiebha dejjem merfugħ fih, id-demonju hekk jimtela bil-korla illi, ukoll kieku jittanta jagħmel dan darba, żgur li ma jżżardax jagħmlu ta' sikwit. Alla huwa hekk fidil (*1Kor 10,13*) illi mhux sejjer iħalli id hekk ħielsa lid-demonju f'dik ir-ruħ li ma trid xejn aktar ħlief li toghġob lill-Maestà Tiegħu u li tagħti ħajjitha għall-ġieħ u s-sebħ tiegħu; żgur li Alla jara li malajr jinkixef kull qerq.

8. Jien nemmen bis-ših, u hekk nibqa' dejjem nemmen, li meta r-ruħ timxi b'dan il-mod li qegħdin insemmu u dawn il-grazzji ta' Alla jiġu mwaqqfa, il-Maestà Tiegħu jagħmel li jkollha aktar x'tirbah, ghax jekk xi darba jħalli lid-demonju jaħbat għaliha, huwa dan il-ħajjen li joħroġ imħawwad. Għalhekk, uliedi, jekk xi waħda minnkom tkun f'din it-triq — kif għedt — la tibqgħux mistagħġba. Dejjem hija haġa tajba li jkun hemm xi ftit tal-biża', u huwa sewwa li nimxu b'għajnejna miftuha aktar mis-soltu; għalhekk, qatt ma għandu jgħaddi minn moħħkom li, ghax Alla għoġbu jagħtikom dawn il-grazzji, tistgħu tnaqqsu l-ghassa fuqkom infuskom. Jekk

tagħmlu dan u ma tarawx fikom l-effetti li għadni kif semmejt, ikun sinjal ċar li dawn mhumie x grazzji ġejjin minn Alla.

Tagħmlu sewwa jekk fil-bidu tghidu b'kollox fil-qrar lil xi konfessur għaref li jifhem f'dawn il-hwejjeġ, għax huma dawn l-ghorrief li jridu jdawluna. Jew thaddtu fuq hekk ma' xi bniedem tassew spiritwali, jekk tkunu tafu b'xi hadd, għax jekk ma jkunx wiehed tassew spiritwali, ahjar tfittxu lil xi hadd għaref sewwa. U jekk tkunu tafu bit-tnejn, tkellmu sew ma' min huwa għaref u sew ma' min huwa spiritwali. Jekk dawn jghidulkom li kollox huwa stħajil ta' mohħkom, la tithawdu xejn, għax dak li tistħajlu intom f'dawn il-hwejjeġ ftit li xejn jista' jagħmel hsara jew ġid lil ruhkom. Izda ntelqu għalkollox f'idejn il-Maestà divina ta' Alla u itolbuh li ma jhallikomx tigu mqarrqa. Jekk min-naħa l-oħra jghidulkom li kollox huwa ġej mid-demonju, it-tigrib tagħkom ikun akbar, għalkemm min jifhem tassew f'dawn il-hwejjeġ mhux se jghidilkom dan meta jkun hemm l-effetti li semmejt. U jekk stess jghidilkom dan, jien naf sewwa li l-Mulej innifsu, li jinsab magħkom, ifarraġkom u jiżgurakom Hu, waqt li jagħti wkoll id-dawl meħtieġ lill-konfessur biex dan ikun jista' jghaddih lilkom.

9. Jekk dak li tmorru għandu, għalkemm ikun bniedem ta' talb, ma jkunx tmexxa mill-Mulej f'din it-triq, taraw li jimtela bil-biza' u jaqbad u jikkundanna kollox. Għalhekk, inwissikom li dejjem tfittxu lil xi hadd li jkun għaref sewwa u, jekk jista' jkun, tassew spiritwali wkoll. Huwa meħtieġ li l-prijura dejjem thallikom tagħmlu dan, għax ukoll jekk taħseb li ruhkom hija fiż-żgur minħabba li tara l-hajja tajba li tkunu qegħdin tghixu, xorta wahda huwa dmir tagħha li thallikom tithaddtu ma' xi hadd, sabiex timxu fiż-żgur it-tnejn li intom.

Izda, meta tkunu lhaqtu tkellimtu ma' bnedmin ta' din ix-xorta, ibqgħu fil-kwiet, u la toqogħdux taraw kif issibu oħrajn biex tithaddtu magħhom fuq dawn il-hwejjeġ. Għax xi drabi, meta r-ruh ma jkollhiex għalfejn toqgħod tibza', id-demonju jnissel fiha biza' żejjed, hekk li ma jhallihiex bi kwieta jekk tkun tkellmet fuq dak li għalha ma' wiehed biss. Dan jigri l-aktar meta l-konfessur ikun ta' ftit esperjenza u r-ruh stess tara li huwa beżżieghi, għax ikun hu nnifsu li jghidilha tmur tfittex bnedmin oħra u tiftaħ qalbha magħhom. U f'dan il-każ, dak li bir-raġun kollu kellu jibqa' mistur johroġ fil-beraħ; u jibdedw tbatijiet ġodda u persekuzzjonijiet minn barra, għax ir-ruh tara li dak li mingħaliha baqa' mohbi minn għajnejn in-nies sar magħruf fil-pubbliku. Dan igibilha tigrib kbir, u jista' jgħibu wkoll lill-Ordni tagħha, skont kif sejr in il-hwejjeġ f'dawn iż-żminijiet. Mela hawn hija meħtieġa prudenza kbira; irrid nishaq fuq il-htieġa ta' diskrezzjoni l-aktar min-naħa ta' kull prijura.

10. Il-prijura m'għandhiex taħseb li xi soru li jkollha minn dawn il-grazzji hija ahjar mis-sorijiet l-oħra; il-Mulej imexxi lil kull wahda kif jara li huwa meħtieġ. Izda dawn il-grazzji jiswew biex ihejjuna tajjeb halli nkunu qaddejja veri ta' Alla, jekk nagħmlu dak li nistgħu min-naħa tagħna wkoll, għalkemm xi drabi l-Mulej imexxi f'din it-triq lil dawki li jkun l-aktar dgħajfa. Mela, f'dawn il-hwejjeġ la hemm x'tapprova u lanqas x'tikkundanna. Għandna nharsu lejn il-virtù biex naraw min jaqdi lil Sidna bl-akbar safa tal-kuxjenza, umiltà u mortifikazzjoni, għax dik li tagħmel dan hija l-aktar wahda qaddisa. B'danakollu, hawn fuq l-art minn xejn ma nistgħu nkunu żguri għalkollox. Jeħtieġ nistennew sakemm l-Imhallel veru jagħti lil kulhadd dak li haqqu tabilhaqq. U għad nibqgħu mistagħġba meta naraw kif il-gudizzju tiegħu ma jkun jaqbel xejn ma' dak li nistgħu nifhmu aħna fuq din l-art. Ikun imfahħar għal dejjem, ammen.

KAPITLU 9

Tfisser kif il-Mulej jikkomunika mar-ruħ permezz tal-viżjonijiet immaginarji, u twissi bil-qawwa biex ngħassu fuqna nfusna halli ma noqogħdux nixtiequ nimxu minn din it-triq. Tagħti r-raġunijiet għal din it-twissija. Dan huwa kapitolu ta' ġid kbir.

1. Issa niġu għall-viżjonijiet immaginarji, għax jgħidu li d-demonju aktar ta' sikwit jidhol f'dawn milli f'dawk li diġà tkellimna fuqhom, u tassew li jidher li huwa hekk. Izda meta jiġu mill-Mulej, b'xi mod jidhirli li jġibu magħhom ġid akbar, għax aktar jaqblu man-natura tagħna l-bnedmin, għalkemm dan ma jgħoddx għal dawk li l-Mulej jagħtina fl-aħħar għamara, għax ebda viżjoni ohra ma tista' toqgħod hdejn dawn tal-aħħar.

2. Mela, halli naraw kif dan il-Mulej huwa hawn, skont ma għedt fil-kapitolu ta' qabel dan. Qisu għandna haġra prezzjuża magħluqa ġewwa relikwarju tad-deheb. Għalkemm din tiswa hafna u għandha proprjetajiet kbar, ahna qatt ma rajnieha; b'danakollu nafu fiż-żgur li hija hemm u li l-proprjetajiet ta' din il-haġra ma jonqsux li jagħmlulna l-ġid jekk kemm-il darba ngorruha magħna. Billi qatt ma rajnieha, ma jfissirx li sejr innaqqsulha s-siwi tagħha, għax rajna bl-esperjenza li ġejna mfejqa minn xi mard li għandha l-proprjetà li tfejjaq. B'danakollu, ma nażżardawx inħarsu lejha jew nifthu r-relikwarju li qiegħda fih; u lanqas nistgħu nagħmlu dan, għax sidha biss jaf kif jifthu. Għalkemm silifna l-haġra prezzjuża biex niehdu l-ġid minnha, b'danakollu żamm għandu ċ-ċavetta tar-relikwarju. Meta jkun irid iħallina naraw il-haġra prezzjuża li hemm fih, jifthu xhin jogħġbu, għax huwa s-sid tiegħu, u jiehu wkoll kolloxx lura meta jidhirli hu, kif soltu jagħmel.

3. Mela, ha ngħidu li xi drabi jkun irid jaqbad u jiftaħ f'daqqa waħda dan ir-relikwarju għax ikun irid jagħmel il-ġid lil min silfu. Hija haġa ċara li mbagħad dan tal-aħħar jibqa' aktar hieni kull meta jiftakar kemm tleqq u tlellex il-haġra li hemm fih, hekk li din tibqa' mnaqqxa b'mod aktar shiħ fil-memorja tiegħu. U dan huwa li jiġri hawn. Meta l-Mulej irid jagħti xi haġa aktar lir-ruħ, juriha b'mod ċar l-Umanità l-aktar qaddisa tiegħu skont ma jkun jogħġbu: jew kif kien jimxi f'din id-dinja jew kif inhu llum wara li qam mill-mewt. Ukoll jekk jagħmel dan b'heffa kbira illi nistgħu nqabblu ma' leħha ta' berqa, din ix-xbieha l-aktar gloriuża tibqa' hekk imnaqqxa fl-immaginazzjoni, illi nemmen li ma jistax ikun li tiġi mhassra sakemm ir-ruħ taraha hemm fejn tista' tithenna biha għal dejjem.

4. Għalkemm qiegħda ngħid "xbieha", m'għandniex naħsbu li hija xi pittura fil-moħħ ta' min jaraha, izda hija haġa haġja tassew, li xi drabi tkellem lir-ruħ u tikxfilha berah hwejjeġ l-aktar mistura. Imma għandkom tifhmu li, għalkemm ir-ruħ tara dan għal xi hin, tkun tista' twaħhal harsitha fil-viżjoni mhux aktar milli tista' thares fiss lejn ix-xemx. Għalhekk il-viżjoni dejjem tgħaddi malajr hafna, għalkemm mhux minhabba li twegġa lill-ghajn ġewwenija bħalma d-dawl jghammex tax-xemx iwegġa l-ghajnejn tal-ġisem. Għax hija l-ghajn ġewwenija li tara dan kollu — jien ma nista' ngħid xejn fuq il-viżjonijiet li wiehed jara b'ghajnejh, għax dik li semmejt li nista' nitkellem fuqha b'mod hekk partikulari qatt ma kellha viżjoni minn dawn, u hadd ma jista' jkun żgur minn dak li ma ġarrabx l-esperjenza tiegħu. Id-dawl illellex ta' din il-viżjoni huwa bħal dawl infuż li jixbah lil dak tax-xemx mgħotti biss b'xi haġa trasparenti daqs djamant, jekk dan jista' jinqata' b'mod hekk fin; u din il-libsa tidher maħduma mill-ghazel fin tal-Olanda. Kwazi kull darba li l-Mulej jagħtiha din il-grazzja, ir-ruħ tintilef f'rapiment, għax ma tkunx tiflah għal dehra hekk oghla minnha u tassew tal-biza'.

5. Qiegħda ngħid "tal-biza'" għax, għalkemm din id-dehra hija tal-akbar għaxqa u l-isbaħ li nistgħu naħsbu fiha wkoll kieku kellna ngħixu elf sena u nibqgħu nithabtu biex ingibuha f'moħħna, minhabba li hija oghla minn dak kollu li nistgħu nimmaginaw jew naslu biex nifhmu, din il-prezenza għandha maestà hekk kbira u għolja illi ggib magħha biza' kbir fir-ruħ. Barra minn hekk, hawn mhux mehtieg li nsqasu kif ir-ruħ, bla hadd ma qalilha, tista' tgħid min huwa, għax Hu juri lilu nnifsu b'mod l-aktar ċar bħala s-Sid tas-sema u l-art. Is-slaten ta' din l-art qatt ma jistgħu jagħmlu dan, għax kieku ma jxandruhomx dawk li jkun magħhom u ma jgħidux min huma, minnhom infushom ftit hemm x'jidher biex jinżammu fl-gholi.

6. O, Mulej, kemm ma nafukx sewwa ahna l-Insara! X'għad jiġri f'dak il-jum li fih tiġi biex tigġudikana jekk meta tiġi hawn biex tiltaqa' ma' għarustek bi hbiberija hekk kbira, hi timtela bil-biza' hekk kif thares lej? O, uliedi, x'għad jiġri jekk ikollu jgħidilna b'lehen iebes: "Morru minn quddiem, mishutin minn Missieri?" (Mt 25,41).

7. Halli nżommu dan f'moħħna meta niftakru f'din il-grazzja li Alla jagħti lir-ruħ; insibu li ma jkunx żgħir il-ġid li niksbu. Saħansitra San Ġirolmu, għalkemm kien qaddis, ma neħħieh qatt minn quddiem għajnejh. Jekk nagħmlu dan, ma nqisu xejn dak li nsofru hawn fil-ħarsien shiħ tal-osservanza tal-ħajja reliġjuża tagħna, għax ukoll jekk dawn it-tbatijiet idumu ħafna, dan iż-żmien mhux ħlief waqt wiehed hdejn l-eterinità. Ngħidilkom fis-sewwa kollu li, bil-ħażen kollu tiegħi, jien qatt ma kelli biża' mit-tbatijiet tal-infern, għax dawn mhuma xejn hdejn il-ħsieb tal-korla li l-ħżiena għad jaraw f'għajnejn il-Mulej, daww l-għajnejn hekk sbieh, hekk gwejda, hekk mimlija ħniena. Jidhirli li qalbi ma tkunx tiflaħ għal dan; u dejjem hekk ħassejt f'ħajti kollha. Kemm aktar għandu għax jibza' minn din id-dehra min il-Mulej għogbu jidher quddiemu b'dan il-mod, hekk li b'dak li għarrfu hallieh bla għarfien ta' xejn! Żgur li din hija r-raġuni għaliex ir-ruħ tibqa' sospiża; għax il-Mulej jgħin id-dgħufija tagħha billi jgħaqqadha mal-kobor tiegħu f'din il-komunikazzjoni hekk għolja ma' Alla.

8. Meta r-ruħ tkun tista' ddum ħafna thares fiss lejn dan il-Mulej, ma nemminx li tkun viżjoni, imma aktar meditazzjoni profonda li ssawwar xi xbieha fl-immaginazzjoni; imqabbla mal-viżjoni vera, din mhix ħlief haġa mejta.

9. Hemm imbagħad dak li jiġri lil xi whud, u jien naf li dan huwa minnu, għax ma kinux tlieta jew erba' biss li thaddtu miegħi fuq hekk, iżda ħafna. Dawn għandhom immaginazzjoni hekk dgħajfa u intellett hekk ħafif biex jibda jaħdem – jew għax hemm xi haġ'ohra li ma nafx x'inh – illi jintilfu għalkollox fil-fantasija hekk li jaħsbu li jistgħu jaraw tassew kull haġa li tiġi f'moħħhom. B'danakollu, kieku kellhom jaraw viżjoni vera, bl-ebda dubju kienu jintebħu malajr bl-iżball tagħhom. Għax huma jsawru bil-mod il-mod dak li jaraw fil-fantasija tagħhom, iżda dan ma jġib ebda effett fihom, hekk li jibqgħu berdin – wisq aktar milli meta jaraw xi xbieha devota. Jidher ċar li m'għandha tingħata ebda attenzjoni lil din il-haġa li bħala frott l-immaginazzjoni tintesa aktar malajr mill-holm.

10. Fil-viżjoni li qegħdin nitkellmu minnha, ma jiġrix dan; iżda, waqt li r-ruħ tkun 'il bogħod ħafna mill-ħsieb li tara xi haġa jew milli dan jgħaddi biss minn moħħha, f'daqqa waħda tidher quddiemha l-viżjoni għal għarrieda, u l-fakultajiet u s-sensi kollha jithawdu b'taqliba u biża' kbir sabiex imbagħad jitqieghdu f'dik il-paċi kollha għaxqa. Hekk kif kien hemm tempesta u taqlib mis-sema meta San Pawl ġie mixhut fl-art (*Atti 9,3-4*), hawn ukoll f'din id-dinja interjuri jkun hemm taqlib shiħ; imbagħad f'waqt minnhom – kif għedt – kolloxx jistrieħ fil-kwiet, u r-ruħ tkun mghallma hekk tajjeb f'ħafna veritajiet kbar illi ma tkun teħtieġ ebda mghalliem ieħor. Għax mingħajr ebda taħbit tagħha, l-Għerf veru fethilha moħħha, hekk li jagħmel li għal xi żmien ir-ruħ tibqa' fiż-żgur għalkollox li din il-grazzja ġejja minn Alla. U jgħidulha x'għidulha l-ohrajn, ma jistgħux inisslu fiha l-biża' li ġiet imqarrqa. Wara, jekk il-konfessur inissel fiha dan il-biża', Alla jhalliha thossha bejn ħaltejn billi tibda taħseb li jista' jkun li ġiet imqarrqa minħabba dnuvietha. Iżda dan ma temmnux; kif għedt fuq hwejjeġ ohra, bħal meta jkun hemm xi tentazzjoni fil-hwejjeġ tal-fidi, id-demonju jista' jhawwad ir-ruħ, imma ma jistax ma jhallihieħ soda fit-twemmin tagħha. U aktar ma dan il-ħajjen jissielet mar-ruħ, aktar din issir soda u żgura, għax tifhem li d-demonju qatt ma jista' jimlieha b'dan il-ġid kollu. Dan huwa tassew minnu, għax id-demonju f'tit li xejn għandu setgħa fuq il-ġewwieni tar-ruħ; jista' jilgħabha li qieghed juri xi haġa, iżda qatt ma jista' jagħmel dan bl-istess veritā u maestā li jidhru fl-għemil tajjeb, u fl-effetti sbieh tal-hwejjeġ ta' Alla.

11. Ladarba l-konfessuri ma jistgħux jaraw xi jkun ġara, u forsi lanqas daww li Alla jkun tathom din il-grazzja ma jkunu jistgħu jfissru ruħhom sewwa, il-konfessuri għandhom raġun li jibzġu quddiem dawn il-hwejjeġ. Għalhekk, huwa meħtieġ li nimxu bi prudenza kbira, biex nistennew iż-żmien li fih jidher il-frott ta' dawn id-dehriet, u bil-mod il-mod naraw l-umiltā u l-qawwa fil-virtù li jkunu hallew fir-ruħ. Għax jekk ikunu ġejjin mid-demonju, dan malajr jagħti xi sinjal u jinqabad f'elf xorta ta' qerq. Jekk il-konfessur ikollu xi f'tit tal-esperjenza u jkun għadda minn dawn il-hwejjeġ, f'tit żmien biss jeħtieġ biex jifhem kolloxx; minn dak li jgħidulu, malajr jintebah jekk hix grazzja ta' Alla, jew xogħol id-demonju jew frott l-immaginazzjoni — l-aktar jekk il-Maestā Tiegħu jkun tah id-don li jagħraf l-ispiriti sewwa. Jekk ikollu dan id-don flimkien ma' tagħlim tajjeb, ukoll jekk ikun bla esperjenza f'dawn il-hwejjeġ, jagħraf il-viżjoni vera mill-ewwel.

12. Fuq kolloxx, ħuti, jeħtieġ li tmorru għand il-konfessur tagħkom u fis-sewwa kollu tifthu qalbkom beraħ miegħu. Miniex qieghda ngħidilkom biex tagħmlu dan meta tqerru dnuvietkom, għax din hija haġa ċara ħafna, iżda biex tfissru sewwa l-orazzjoni tagħkom ukoll. Jekk ma tghidux b'kolloxx lill-konfessur, ma niżgurakomx li tkunu mexjin tajjeb, u lanqas li huwa Alla li qieghed jgħallimkom. Alla jrid minn qalbu li ma' dak li jidher minflok nithaddtu bil-veritā

kollha u b'mod l-aktar miftuħ bħallikieku qegħdin nitkellmu miegħu stess, hekk li nfittxu li jifhem il-ħsibijiet kollha tagħna u, aktar u aktar, l-azzjonijiet tagħna, żgħar kemm ikunu żgħar. Jekk tagħmlu dan, m'għandkomx għalfejn tibqgħu mħawda u mfixkla. Ghax ukoll jekk id-dehra ma tkunx ġejja minn Alla, meta intom umli u għandkom kuxjenza tajba, ma tagħmlilkomx ħsara. Il-Maestà Tiegħu jaf kif joħroġ it-tajeb mill-ħażin, u jagħmel li toħroġ b'rebħa shiħa permezz ta' dik it-triq li fiha d-demonju ried iwassalkom għat-telfien. Ghax meta tibdew taħsbu li Alla takom grazzji hekk għolja, tisfuzaw lilkom infuskom biex tagħmluh aktar hieni u żżommu dejjem aktar hajja fikom ix-xbieha tal-Mulej. Bħalma qal wiehed għaref sewwa, id-demonju huwa pittur tajeb, hekk li, kieku kellu jurih xbieha l-aktar hajja tal-Mulej, hu ma kien jitnikket xejn, imma bis-saħħa tagħha kien iqajjem fih devozzjoni qawwija u jagħmel gwerra lid-demonju bl-istess arma mishuta tiegħu. Hażin kemm ikun hażin il-pittur, hadd mhu sejjer jonqos mill-qima lix-xbieha li jpitter, jekk din tkun turi l-Ġid kollu tagħna.

13. Dan il-bniedem għaref ma kien jogħġbu xejn il-parir li jagħtu xi whud li wiehed jagħmel il-qrun meta jara xi viżjoni, ghax kien jishaq li kull meta naraw xi pittura tas-Sultan tagħna, għandna nqimuha. U jien nara li għandu raġun, ghax ukoll hawn fid-dinja kulhadd iħossha haħna haġa bħal din. Jekk ikun hemm min isir jaf li xi hadd li jhobb wera tmaqdir ta' din ix-xorta quddiem ir-ritratt tiegħu, żgur li ma jhux gost b'dan. Mela kemm għandna aktar ghax nuru dejjem qima kbira lejn xi kurċifiss jew xi xbieha oħra tal-Imperatur tagħna?

Għalkemm ktibt band'oħra fuq dan, qieghda nerga' ngħidu hawn bl-akbar ferħ, ghax naf wahda li tnikket bosta meta ordnawliha tuża dan ir-rimedju. Ma nafx min kien ġieh f'moħħu rimedju bħal dan, li jidher li jiswa biss biex jifni lir-ruħ li ma tkunx tista' ma tobdux, l-aktar jekk dan il-parir ikun tahluha l-konfessur; ghax hi taħseb li tkun se tintilef jekk ma tobdihx. Il-parir tiegħi huwa li, ukoll jekk il-konfessur tagħkom jgħidilkom tagħmlu dan, għandkom tagħtuh din ir-raġuni li semmejt u ma toqogħdux għal dak li jgħidilkom. Jien hassejt li jaqblu haħna mal-verità r-raġunijiet li ġabli dak li tkellimt miegħu fuq dan il-każ.

14. Ġid l-aktar kbir li r-ruħ tiehu minn din il-grazzja huwa li, meta taħseb fi Kristu jew fuq hajtu u l-Passjoni tiegħu, tiftakar fil-wiċċ sabiħ u l-aktar gwejjed tiegħu. Dan huwa faraġ l-aktar kbir għar-ruħ, hekk kif hawn fuq l-art aktar nifirhu meta naraw lil xi hadd li għamlilna haħna ġid milli meta niltaqgħu ma' xi hadd li lanqas biss nafu min hu. Ngħidilkom li din it-tifkira hekk mimiġja hlewwa ġġib magħha faraġ u ġid l-aktar kotran.

Ta' kull xorta huwa l-ġid li jġibu magħhom dawn il-viżjonijiet, iżda minhabba li diġà għedt haħna fuq l-effetti sbieħ tagħhom, u għad irrid ngħid aktar fuqhom 'il quddiem, la rrid nghejja lili nnifsi u lanqas lilkom. Iżda rrid nwissikom bil-qawwa kollha biex, meta tisimghu jew issiru tafu li Alla jagħti dawn il-grazzji lill-erwieħ, qatt ma titolbuh jagħtikom minnhom jew tkunu tixtiequ li jmexxikom minn din it-triq.

15. Għalkemm jidhrilkom li din hija triq tajba haħna u li għandha tinżamm fl-ġholi u tkun meqjuma, b'danakollu tista' ma tkunx taqbel għalikom għal haħna raġunijiet.

L-ewwel, ghax huwa nuqqas ta' umiltà li titlob li jingħatalek dak li qatt ma kien jisthoqqlok; għalhekk, nemmen li kull min jixtieq dan mhux umli biżżejjed. Raħħal mhux nobbli lanqas johlom li jixtieq li jkun sultan, ghax jidhirlu li dan ma jistax ikun minhabba li ma jisthoqqlux; hekk ukoll iħoss min hu umli quddiem hwejjeġ bħal dawn li qegħdin nitkellmu fuqhom. U nemmen bis-shiħ li qatt ma jingħataw lil dawk li jixtiquhom, ghax qabel ma l-Mulej isawwab dawn il-grazzji f'xi ruħ, Hu jagħtiha għarfen kbir tagħha nfisha. Ghax min ikollu dawn ix-xewqat, kif jista' jifhem fis-sewwa kollu li Alla qieghed jagħtih grazzja kbira haħna meta ma jifgħux fl-infern? — It-tieni, ghax hija haġa aktar milli żgura li bniedem bħal dan ikun imqarraq sewwa jew jinsab f'periklu kbir, minhabba li d-demonju ma jehtieg xejn aktar milli jara miftuħ quddiemu daqsxejn ta' bieb biex iqieghed elf nasba. — It-tielet, ghax l-istess immaginazzjoni, meta wiehed jixtieq xi haġa, tagħmel li dan jaħseb li jkun qieghed jara u jisma' dak li jixtieq, hekk kif dawk li matul il-jum idahhlu f'moħħhom li jiksbu xi haġa, jigrilhom li johlmu biha fl-irqad. — Ir-raba', ghax inkun ardita żzejjed jekk nażżarda naghzel triqti bla ma naf liema hija dik li jaqbili l-aktar niehu. Għandi nhalli dan f'idejn il-Mulej li jafni sewwa, ghax Hu żgur li jmexxini mill-aħjar triq għaliha, u bis-saħħa ta' hekk tkun magħmula f'kollox ir-rieda tiegħu. — Il-hames, taħsbu intom li huwa żgħir it-tigrib li jsofru dawk li l-Mulej jagħtihom dawn il-grazzji? Le, huwa tassew kbir u ta' kull xorta. Fejn tafu tkunux tifilhu għalih? — Is-sitta, ghax f'dik il-haġa stess li taħsbu li tistgħu ssibu xi rebħ, aktar titilfu, kif ġralu Sawl meta lahaq sultan (*Mt 20,20-22; 1Sl 15,10-11*).

16. Minbarra dawn ir-raġunijiet, ħuti, hemm oħrajn ukoll. Mela emmnuni li l-aktar triq żgura hija li tkunu tridu biss dak li jrid Alla. Hu jafna aktar milli aħna nafu lilna nfusna, u żgur

li jhobbna. Ha nintelqu f'idejh biex tkun magħmula fina r-rieda tiegħu; qatt ma nistgħu niżbaljaw jekk b'fehma soda dejjem ingibu ruhna b'dan il-mod. U ha żżommu dejjem quddiem għajnejkom li ma tkunux tisthoqu xi glorja akbar għax tinghataw hafna grazzji minn dawn; bil-maqlub, minhabba li jkun inghatakom iżjed, ikollkom dmir akbar li taqdu 'l-Mulej. Hu ma jehdilniex dak li bih nistgħu nimmeritaw aktar, għax dan iħallih f'idejna. U għalhekk, hemm hafna bnedmin qaddisa li qatt ma kienu jafu xi jfisser li tirċievi grazzja ta' din ix-xorta; u hemm ohrajn li, għalkemm il-Mulej tahom minn dawn il-grazzji, mhumieq qaddisin. U la taħsbux li dawn il-grazzji jinghataw bla heda; għal kull darba li l-Mulej jogħgħbu jagħtihom, ikun hemm tigrib kbir. Għalhekk, ir-ruh ma toqghodx taħseb jekk tkunx sejra tirċievi aktar, imma kif sejra taqdi ahjar lil Alla għal dak li taha.

17. Huwa minnu li dawn il-grazzji jiswew bħala għajnuna tassew kbira biex wiehed jikseb il-virtù f'perfezzjoni l-aktar għolja, iżda min jasal biex ikollu l-virtù bix-xogħol u l-ħidma tiegħu, jimmerita hafna aktar. Naf wahda li l-Mulej għogħbu jagħtiha xi whud minn dawn il-grazzji — jew ahjar, naf tnejn, wiehed minnhom huwa raġel. Dawn it-tnejn kienu jixtiequ minn qalbhom li jaqdu 'l-Mulej bi spejjeż tagħhom infushom, minghajr ma jkollhom dawn il-grazzji kbar; u kienu hekk jixxenqu għat-tbatijiet illi kienu jilmentaw mal-Mulej għall-grazzji li kien isawwab fuqhom, hekk li, kieku setgħu ma jirċevuhomx, kienu jaraw kif jibqgħu minghajrhom. Minieq qieghda ngħid għal dawn id-doni li fl-aħħar mill-aħħar igibulna ġid kbir u għandna nżommuhom fl-għoli, imma qieghda nifhem dawk il-grazzji li l-Mulej jagħti fil-kontemplazzjoni.

18. Huwa minnu wkoll li dawn ix-xewqat kbar, fil-fehma tiegħi, huma sopranaturali u juru li huma frott l-imħabba tal-ġenn ta' dawk l-erwieh li jixtiequ juru lill-Mulej li mhux qegħdin jaqdu għall-ħlas. Għalhekk, kif għedt, dawn qatt ma jfittxu li jisforzaw lilhom infushom biex jaqdu aktar lill-Mulej minhabba xi glorja li jistgħu jiksbu bħala ħlas ta' dak li jagħmlu, iżda biss biex jissodisfaw l-imħabba, għax huwa fin-natura tal-imħabba li taħdem dejjem u b'elf mod. Ir-ruh li tħobb, jekk tista' tfittex kull mod kif ittemm lilha nfisha bl-imħabba. U jekk ikun meħtieġ li tkun imxejna għal dejjem biex tagħti ġieħ akbar lil Alla, hija lesta li tagħmel dan minn qalbha. Ha jkun imfahhar għal dejjem Dak li jogħgħbu juri l-kobor tiegħu billi jitbaxxa halli jikkomunika ma' hlejjaq hekk dgħajfa, ammen.

KAPITLU 10

Titkellem fuq grazzji oħra li Alla jagħti lir-ruħ b'mod divers minn dawk li għadha kif semmiet; turi l-gid kbir li jiġi minnhom.

1. F'dawn id-dehriet il-Mulej jikkomunika lilu nnifsu lir-ruħ b'ħafna modi: xi drabi, meta r-ruħ tkun imnikkta; drabi oħra, meta jkun ġej fuqha xi tiġrib kbir; u drabi oħra, meta l-Maestà Tiegħu jkun irid jitgħaxxaq bir-ruħ u jimlieha bl-hena. M'hemmx għalfejn noqgħod ngħid ħafna rqaqat fuq kull haġa, għax m'għandi ebda ħsieb iehor ħlief li nfisser, safejn nifhem jien, il-grazzji diversi li jinsabu f'din it-triq, biex intom, ħuti, tkunu tistgħu tifhmu xi jkun u liema effetti jhallu warajhom. Qieghda nagħmel dan biex ma mmorrux nisthajlu li kull immaġinazzjoni tagħna hija viżjoni, u biex meta jkun hemm viżjoni vera, tifhmu li din tista' ssehh tassew u ma tibqgħux imhawda u mnikkta. Għax huwa rebh kbir għad-demonju li jara l-erwieh imnikkta u bla kwiet. Jithenna ħafna b'dan, għax jaf li dan ixekkel lir-ruħ u ma jhallihix tinghata kollha kemm hi għall-imħabba u t-tifhir ta' Alla.

Il-Maestà Tiegħu jikkomunika lilu nnifsu b'modi oħra, li huma oghla u jgibu periklu inqas, għax nemmen li d-demonju ma jkunx jista' jidhak bina fihom. Izda, minħabba li dawn huma hwejjeġ l-aktar mistura, hija haġa iebes li tfissirhom, waqt li l-viżjonijiet immaġinarji huma ehfef biex jiġu mfissra.

2. Jiġri li, meta l-Mulej ikun jogħġbu, waqt li r-ruħ tkun mitlufa fit-talb imma f'sensiha għalkollox, f'daqqa waħda tieqaf mill-hidma tagħha u l-Mulej jagħtiha li tifhem hwejjeġ l-aktar mohbija li hi qisha tarahom f'Alla nnifsu. Dawn mhumieq viżjonijiet tal-Umanità l-aktar qaddisa ta' Kristu. U għalkemm qieghda ngħid li r-ruħ tara, fil-fatt ma tara xejn, għax din mhix viżjoni immaġinarja, izda waħda intellettuali għall-aħħar, li fiha jiġi mgharraf lir-ruħ kif il-hwejjeġ kollha jidhru f'Alla għax Hu jzomm kollox fih. Din il-grazzja ġġib gid kbir ħafna għax, għalkemm ma ddumx aktar minn waqt wiehed, tibqa' minqax sewwa fir-ruħ. Għalhekk thawwadha bosta, għax ir-ruħ tara b'mod l-aktar ċar il-ħażen kbir tagħna meta noffendu lil Alla, ladarba huwa f'Alla nnifsu — irrid ngħid, waqt li ninsabu fih — li aħna nagħmlu hwejjeġ l-aktar ħżiena. Irrid ingib tixbiha, jekk insib waħda tajba biex infissrilmom dan. Għax, għalkemm dan li għedt huwa kollu minnu u nisimgħuh ta' sikwit, jew ma nagħtu ebda kas ta' din il-verità jew ma rridux nifhmuha; kieku kellna nifhmu sewwa din il-verità, ma naħsibx li nistgħu naslu biex inkunu arditi daqshekk.

3. Ha nisthajlu li Alla huwa xi post jew palazz kbir ħafna u sabih, u li dan il-palazz, kif qieghda ngħid, huwa Alla nnifsu. Jista' l-midneb johroġ minnu biex iwettaq il-hwejjeġ ħżiena tiegħu? Le, żgur li le; izda fil-palazz stess, jiġifieri f'Alla nnifsu, isehhu l-hwejjeġ ta' min jistmerrhom, l-azzjonijiet mhux xierqa, u d-dnubiet l-oħra li naqgħu fihom. O, din hija haġa li twerwrek u ta' min jahseb fuqha sewwa! Kemm għandha tiswieln ta' gid, lilna, li nafu hekk fitit illi ma naslux biex nifhmu sewwa dawn il-veritajiet! Kieku naslu biex nifhmuhom, żgur li ma jistax jkun li jkollna dan l-ardir ta' bluha hekk kbira. Ha naħsbu, ħuti, fil-ħniena u s-sabar ta' Alla li ma jaqbadx u jeqridna f'dak il-waqt u hemm fejn inkunu ninsabu; ha nroddulu ħajr minn qalbna, u nimitlew bil-misthija meta nitnikktu għal xi haġa li jagħmlulna jew jgħidu kontrina. L-akbar ħażen tad-dinja huwa li Alla, Hallieq tagħna, jistabar bi hwejjeġ hekk ħżiena li l-hlejjaq tiegħu jagħmlu fih innifsu, waqt li aħna xi drabi nitnikktu għal kelma waħda li lanqas biss tinghad quddiemna u forsi bla ebda fehma ħżina.

4. O miżerja kbira tal-bniedem! Meta, uliedi, sejr inimitaw f'xi haġa lil dan Alla kbir tagħna? O, halli ma naħsbux li qegħdin nagħmlu xi haġa meta noqogħdu għal xi offiża li jagħmlulna! Kemm għandna nistabru b'kollox u nkunu hienja li nagħmlu dan! Kemm jehtieg li nhobbu lil min jagħmlilna l-ħsara, ladarba dan Alla hekk kbir ma jiqafx ihobbna għalkemm offendejnien bil-kbir! Għalhekk, il-Mulej tassew li għandu raġun meta jridna li lkoll kemm aħna naħfru lil min hu ħati għalina (*Mt 6, 12; Lq 6, 37*).

Ngħidilkom, uliedi, li wkoll jekk din il-viżjoni tgħaddi malajr, hija grazzja kbira li l-Mulej isawwab fuq dawk li jagħtiha, jekk kemm-il darba huma jfittxu li jieħdu l-gid minnha billi jzommuha dejjem quddiem għajnejhom.

5. Jista' jiġri wkoll li f'daqqa waħda, u b'mod li ma jistax jifisser, Alla juri fih innifsu xi verità li qisha thalli mhux ċari l-veritajiet kollha li jinsabu fil-hlejjaq, hekk li r-ruħ jinghatalha li tifhem b'mod l-aktar ċar li Alla biss huwa l-Verità li ma tista' tqarra b'ħadd u f'xejn. Bis-saħħa ta' hekk, tassew jiftiehem tajjeb dak li jgħid David fis-salm, li kull bniedem huwa gidba (*S 115, 11*). Għax, għalkemm nisimgħu dan il-vers ta' sikwit, qatt ma jiġi mifhum sewwa daqs f'din il-viżjoni. Alla huwa l-Verità li qatt ma tiġi nieqsa. Niftakar f'Pilatu li għamel ħafna mistoqsijiet lill-Mulej u

fil-Passjoni staqsieh: "Il-verità x'inhì?" (*Ġw 18,38*) u nara kemm hawn fuq l-art tassew ftit nifhmu dwar din il-Verità l-aktar għolja.

6. Nixtieq li nkun nista' nfisser din il-ħaġa aħjar, iżda ma nafx ngħid aktar minn hekk. Ha nitgħallmu minn dan li għedt, ħuti, li biex ngħixu skont ma jrid dan l-Għarus u Alla tagħna għallanqas f'xi ħaġa, ikun tajjeb li dejjem nistudjaw sewwa kif nimxu f'din il-verità. Minieq qiegħda ngħid biss li m'għandniex nigdbu, għax f'din il-ħaġa — ħa jkun imsebbah Alla — nara li fid-Djar tagħna tagħtu kas sewwa biex ma tgħidu ebda gidba. Irrid ngħid li għandna nimxu fil-verità quddiem Alla (*Ġw 14,6*) u quddiem il-bnedmin b'kull mod li nistgħu. Fuq kollox, qatt ma għandu jkollna xi xewqa li l-oħrajn iżommuna aħjar milli aħna. Fl-għemil kollu tagħna għandna nagħtu lil Alla dak li huwa tiegħu u lilna nfusna dak li huwa tagħna, biex f'kollox nimxu dejjem fil-verità. Jekk ingibu ruħna b'dan il-mod, inzommu bi ftit lil din id-dinja li mhix ħlief gidba shiħa u qerq, u li għalhekk, ma tistax tibqa' għal dejjem.

7. Darba waħda, meta kont qiegħda naħseb għaliex il-Mulej huwa hekk ħabib ta' din il-virtù tal-umiltà, f'daqqa waħda — fil-fehma tiegħi, mhux għax kont ħsibt hekk jien — ġieni dan il-ħsieb: Għax Alla huwa l-oghla Verità, u l-umiltà mhix ħlief mixi fil-verità. Hija verità kbira li ħadd ma jista' jmeri li aħna m'għandna fina ebda ħaġa tajba, iżda biss il-miżerja u x-xejn tagħna. Kull min ma jifhimx dan, jimxi fid-dlam. Aktar ma wiehed jifhem dan, aktar jogħgħob lil din l-oghla Verità għax ikun qiegħed miexi fiha. Ikun jogħgħob lil Alla, ħuti, li Hu jagħtina l-grazzja li qatt ma nwarbu dan l-għarflen sewwa tagħna nfusna, ammen.

8. Il-Mulej jagħti minn dawn il-grazzji lir-ruħ għax, billi jrid iżommha b'għarusa vera tiegħu li qatgħetha li twettaq ir-rieda tiegħu f'kollox, irid ukoll jagħtiha xi tagħrif siewi dwar kif għandha twettaq din ir-rieda tiegħu u xi għarfien tal-għegubijiet kbar tiegħu. M'hemmx għalfejn intawwal aktar; semmejt dawn iż-żewġ hwejjegħ għax jidhirli li huma ta' ġid kbir. Fi hwejjegħ bħalhom m'għandniex għax nibzghu, iżda għandna biss infahhru lill-Mulej, għax huwa Hu li jagħtihomlna. Fil-fehma tiegħi, sew id-demonju u sew l-immaginazzjoni tagħna hawn ftit li xejn għandhom fejn jahdmu; għalhekk, ir-ruħ timtela bil-faraġ u l-hena.

KAPITLU 11

Titkellem fuq xi xewqat li Alla jagħti lir-ruħ, xewqat hekk kbar u qawwija li tithenna bih, illi jqegħduha fil-periklu li titlef ħajjitha. Turi l-gid li jiġi minn din il-grazzja tal-Mulej.

1. Huma biżżejjed dawn il-grazzji kollha li l-Għarus jagħti lir-ruħ biex tithenna din il-hamiema żgħira jew farfett ċkejken (la taħsbux li nsejtu) u biex sa fl-aħħar tistrieħ f'dak l-imkien fejn għandha tmut? Le, żgur li le; anzi, dan il-farfett isib ruħu f'qagħda aghar minn qabel. Ukoll jekk ikun ilu jirċievi dawn il-grazzji għal hafna snin, jibda jokrob u jibki bla waqfien, għax kull waħda minn dawn il-grazzji żżidlu l-uġiġh. Ir-raġuni ta' dan hija li, ladarba issa qieghed jagħraf dejjem aktar l-ghegubijiet ta' dan Alla tiegħu, u jara lilu nnifsu hekk 'il bogħod minnu u milli jithenna bih, aktar u aktar tikber ix-xewqa tiegħu. Għax aktar ma r-ruħ tagħraf kemm dan il-Mulej u Alla kbir tagħna jisthoqqlu jkun mahbub, aktar tikber fiha l-imhabba għaliha. U jiġri li din ix-xewqa tibqa' tikber bil-mod il-mod f'dawn is-snin kollha, hekk li r-ruħ tibda tbatija minn tbatija l-aktar kbira, bħalma issa sejra nfisser. Tkellimt minn snin shah għax f'dan li qieghda ngħid irrid naqbel ma' dak li għaddiet minnu dik il-bniedma li semmejt qabel. Izda nifhem sewwa li m'għandna nqieghdu ebda tarf għas-setgħa ta' Alla, għax f'waqt wiehed Hu jista' jgħolli r-ruħ sal-oghla quċcata li qieghda tissemma hawn. Il-Maestà Tiegħu jista' jagħmel dak kollu li jrid; u għalina jixtieq jagħmel hafna.

2. Dan huwa dak li jiġri xi drabi lir-ruħ li jkollha dawn ix-xewqat bi dmugħ u biki flimkien mat-tanqiliet li semmejt — li kollha huma ġejjin mill-imhabba mhegġa tagħha u li, qawwija kemm huma qawwija, mhuma xejn hdejn dan li sejra nitkellem fuqu, għax jixbhu lil dak in-nar bati li s-shana tiegħu nifilhu għaliha, għalkemm iġġib xi ftit tal-uġiġh. Waqt li r-ruħ tkun f'din il-qagħda, u thossha qieghda tinħaraq fiha nfisha, hafna drabi jiġri li, permezz ta' ħsieb li jgħaddi b'heffa kbira jew ta' xi kelma li tisma' dwar kemm għad fadlilha biex tmut, thoss bħal daqqa ġejja minn xi mkien iehor — ma nafx minn fejn jew kif — bħallikieku giet minfuda minn vlegġa tan-nar. Miniex qieghda ngħid li hija vlegġa tassew, izda xi haġa li, hi x'inh, jidher ċar li ma tistax tiġi minna nfusna. Lanqas mhi xi daqqa, għalkemm jien għedt daqqa, izda tassew li tidrob fil-fond. Fil-fehma tiegħi, ma tinħassx fejn soltu jinhass l-uġiġh tat-tbatijiet ta' din l-art, izda fil-qiegh l-aktar intimu u ġewwieni tar-ruħ. U hemm, bħal leħha ta' berqa li tgħaddi bl-akbar heffa, tagħmel trab dak kollu li ssib ta' din id-dinja fin-natura tagħna l-bnedmin. Fil-ftit ħin li ddum, ma nkunu nistgħu naħsbu f'ebda haġa li għandha x'taqsam mal-eżistenza tagħna, għax f'waqt wiehed hekk torbot il-fakultajiet kollha tagħna illi dawn ma jibqgħu ħielsa f'xejn ħlief f'dawk il-hwejjeġ li jagħmlu dejjem aktar qawwi dan l-uġiġh.

3. Ma rridx nidher li qieghda ngħagġibha żzejjed; fis-sewwa kollu qed nara li qieghda ngħid ftit wisq, għax din il-haġa ma tistax titfisser. Hija rapiment shih tas-sensi u l-fakultajiet ħlief għal dak kollu li – kif għedt – jgħin biex jinhass l-uġiġh ta' din it-tbatija. Għax min-naħa tiegħu l-intellet huwa mqajjem sewwa biex jifhem għaliex ir-ruħ thossha hekk 'il bogħod minn Alla – u f'dan il-waqt il-Maestà Tiegħu jgħin lir-ruħ biex tagħraf il-kobor tiegħu b'mod hekk haj illi dan l-uġiġh jibqa' jizdied sakemm dik li ssufrih ikollha tibda tgħajjat b'lehen għoli. U din, għalkemm hija waħda li sofriet bosta u mdorrija ssufri hafna tbatijiet ta' kull xorta, ma tkunx tista' tagħmel mod iehor, għax kif għedt, dan l-uġiġh qawwi ma jinhassx fil-ġisem, imma fil-ġewwieni tar-ruħ. Huwa minhabba f'hekk li din il-bniedma fehmet sewwa kemm it-tbatijiet tar-ruħ huma eħrex minn dawk tal-ġisem. U giebet quddiem għajnejha li ta' din ix-xorta huma t-tbatijiet li jsufri dawk li jinsabu fil-purgatorju għax, għalkemm m'għadx għandhom il-ġisem, isofri wisq aktar minn dawk li hawn fuq l-art għadhom jgħixu fil-ġisem.

4. Rajt waħda li kienet tinsab f'qagħda bħal din, u ħsiebtha se tmut tassew; wara kollox, din mhix xi haġa li tgħagġbek, għax huwa minnu li hemm periklu kbir li min isib ruħu f'din il-qagħda jista' jmut. Għalhekk, għalkemm din il-qagħda ddum ftit, thalli l-ġisem kollu bħal żlugat, u sakemm iddum, it-tahbit tal-qalb jonqos sewwa bħal meta wiehed ikun se jrodd ruħu lil Alla. Dan huwa minnu tabilhaqq, għax is-shana naturali tal-ġisem tonqos hafna, waqt li r-ruħ tibda taqbad minn ġewwa hekk bil-qawwi illi, kieku l-huġġieġa kellha tkun ftit aktar b'saħħitha, żgur li Alla kien itemm għalkollox ix-xewqat tar-ruħ. U dan huwa hekk, mhux għax jinhass xi wġiġh fil-ġisem, minkejja li, kif għedt, ikun żlugat kollu kemm hu hekk li għal jumejn jew tlieta wara jibqa' bla saħħa, u min jgħaddi minn dan kollu jhossu hekk muġuġh li lanqas biss ikun jista' jikteb xi haġa; u fis-sewwa kollu jidher li l-ġisem jibqa' dejjem inqas f'saħħtu minn qabel. Ir-raġuni għala ma jinhassx uġiġh fil-ġisem hija li dak li thoss ir-ruħ fil-ġewwieni tagħha huwa wġiġh irqiq hekk akbar illi ma jingħata ebda kas ta' dak li jista' jhoss il-ġisem. Hekk jiġrilna meta jkollna xi wġiġh qawwi hafna f'xi parti tal-ġisem; għalkemm ikollna hafna wġiġh f'naħat oħra tal-ġisem, dan inhossuh inqas — jien naf dan bl-esperjenza tiegħi. U fil-kas li

qeghdin insemmu, l-uġiġ tal-ġisem ma nemminx li jista' jinħass, la ftit u lanqas ħafna, ukoll jekk iqattgħuh b'ċieċ.

5. Tgħiduli li dan huwa nuqqas ta' perfezzjoni; ladarba r-ruħ intelqet daqshekk f'idejn Alla, għaliex ma tarax li tkun taqbel f'kollox mar-rieda tiegħu? Sa hawn, setgħet tagħmel dan, u għaddiet hajjitha tfitte li tagħmlu. Imma issa, le; ir-raġuni ta' dan hija li issa din il-bniedma tinsab f'qagħda li mhix aktar sidt tagħha nfisha, hekk li ma tista' taħseb f'xejn aktar ħlief li toqgħod tara għaliex tinsab hekk imnikkta minħabba li tinsab 'il bogħod mill-Ġid tagħha, u għalfejn trid tgħix aktar. Thossha waħedha għalkollox, għax hadd f'din id-dinja ma jista' jzommilha kumpannija, u nemmen li lanqas jistgħu jagħmlu dan dawk li jinsabu fis-sema, jekk ma jkunx Dak biss li thobb; bil-maqlub, kulhadd idejjaqha. Ir-ruħ tara li qisha qiegħda fl-ajru, bla ma tista' tistrieħ fuq xi haġa fuq l-art jew titla' s-sema. Thossha taqbad minn ġewwa b'nixfa ta' għatx klubi, iżda ma tistax tasal hdejn l-ilma; għax dan mhux għatx li tista' tiflaħ għalih, hekk li b'xejn ma tista' teħles minnu. U lanqas ma trid taqta' dan l-għatx tagħha jekk mhux b'dak l-ilma li l-Mulej kellem fuqu lis-Samaritana (*Gw 4,7-13*). Iżda hadd ma jagħtiha minn dan l-ilma.

6. O, jgħinni Alla! Mulej, kemm tgħakkishom lil dawk li jhobbuk! Imma kollox huwa ftit hdejn dak li tagħtihom wara. Huwa sewwa li l-ħafna jiswa ħafna. Aktar u aktar, jekk dan jiswa biex isaffi lir-ruħ halli tkun tista' tidhol fis-seba' għamara, hekk kif dawk li jridu jidhlu s-sema jehtigilhom jissaffew fil-purgatorju. Din ma tkunx ħlief tbatija tassew żgħira, bħal qatra ilma fil-baħar. Aktar u aktar, meta b'din it-tbatija kollha u b'dan in-niket b'kollox — tbatijiet li nemmen li ma jistax ikun hawn akbar minnhom fuq din l-art, għax dik li semmejt, għalkemm sofriet minn kull xorta ta' tbatija fil-ġisem u fir-ruħ, hdejn dawn ta' issa kienet tqis kollox bħala haġa ta' xejn — ir-ruħ tifhem tajjeb li dan in-niket kbir huwa ta' siwi hekk kbir illi lanqas qatt ma kien jisthoqqilha. B'danakollu, xejn minn dan ma jserrahha xi ftit; iżda, imsahha b'dan l-għarfien tas-siwi ta' din it-tbatija, ir-ruħ issofriha minn qalbha u hija lesta li ssofriha hajjitha kollha, jekk permezz tagħha Alla jkun moqdi aktar, għalkemm dan ikun ifisser li ma tmute darba biss, imma tkun qiegħda tmute il-hin kollu, għax tassew li dan huwa li jigri, u xejn inqas.

7. Ejjew naħsbu għal ftit fil-qagħda ta' dawk li jinsabu fl-infern. Dawn la huma haġa waħda fir-rieda u lanqas għandhom xi hena jew faraġ li Alla jqiegħed f'din ir-ruħ, hekk li t-tbatija tagħhom ma tista' tagħmlilhom ebda ġid, iżda jsufri dejjem aktar u aktar — qiegħda ngħid aktar u aktar għal dak li għandu x'jaqsam mat-tbatijiet aċċidentali. Issa, kull tbatija li ssofri r-ruħ hija wisq aghar minn dik tal-ġisem, u t-tbatijiet li jsufri dawk li jinsabu fl-infern huma bil-wisq eħrex minn kull tbatija li għadna kif semmejna, u huma stess jaraw li jridu jibqgħu b'dan il-mod għal dejjem ta' dejjem. Mela x'se jigri minn dawn l-erwieh l-aktar imsejtna? U x'nistgħu qatt nagħmlu f'din il-hajja qasira, jew insofru hawn, li mhux ħlief xejn biex bih neħilsu minn tbatijiet eterni hekk tal-biża'? Ngħidilkom li ma jistax ikun li tfiehem lil xi hadd kemm tinħass b'mod l-aktar fin fil-ġewwieni tar-ruħ din it-tbatija, u kemm hija diversa minn dik tal-ġisem, jekk dan ma jkunx sofriha xi darba hu. U l-Mulej innifsu jrid li aħna nifhmu dan, sabiex nagħrafu dejjem aghar kemm aħna mdejna miegħu talli ġiebna f'qagħda li fiha nittamaw li, fil-ħniena tiegħu, jehlisna minn dan kollu u jahfrilna dnubietna.

8. Ha nerggħu mmorru għal dak li konna qeghdin ngħidu — għax lil din ir-ruħ ħallejniha fi tbatija kbira. Dan l-uġiġ ftit idum fil-qawwa kollha tiegħu, l-aktar għal tlieta jew erba' sigħat, skont ma nara jien. Jekk idum aktar minn hekk, sakemm ma jkunx hemm xi miraklu, id-dgħufija naturali tagħna ma tkunx tiflaħ għalih. Gara li darba ma damx aktar minn kwarta, iżda halla lir-ruħ imfarrka għalkollox. Tassew li, dik id-darba, dik li tkellimt fuqha ntilfet minn sensiha għalkollox, u l-uġiġ qawwi ġieha għax semgħet kelma waħda biss fuq il-hajja li ma tintemmx. Kienet qiegħda tithaddet f'dak il-waqt, u kien l-aħħar jum ta' Għid il-Qawmien tal-Mulej, wara li kienet għaddiet l-Għid kollu f'nixfa hekk kbira illi kważi lanqas kienet taf li kien l-Għid. Żgur li r-ruħ b'ebda mod ma tista' tieqaf lil haġa bħal din. Ma tista' tagħmel xejn, l-istess bħalma, jekk wiehed jiġi mitfugħ fin-nar, ma jkunx jista' jnaqqas is-shana tal-ħuġġieġa biex ma taħarqux iżjed. U dak li thoss ir-ruħ ma jkunx jista' jibqa' mistur, iżda dawk li jkun hemm f'dak il-waqt jifhmu l-periklu kbir li tkun tinsab fih dik li tbatija b'dan il-mod, għalkemm ma jistgħux ikunu xhieda ta' dak li jseħħ fil-ġewwieni ta' ruħha. Huwa minnu li jagħmlulha xi ftit tal-kumpannija, iżda għaliha jkun qishom dellijiet, bħalma dell tidhrilha kull haġa ta' din l-art.

9. U issa nixtieq li, jekk xi darba ssibu ruħkom f'qagħda bħal din, tifhmu sewwa li wkoll in-natura dgħajfa tagħna tista' tgħinkom xi ftit. Jigri xi drabi li, waqt li r-ruħ tkun tinsab fil-qagħda li rajna u bħal tmute bix-xewqa li tmute minħabba li l-uġiġ huwa akbar milli tista' tiflaħ,

tidher li tassew waslet biex toħroġ mill-ġisem. Għalhekk, tibza' hafna u tibda tixtieq li l-uġiġh jonqsilha biex ma tmutx tabilhaqq. Ir-ruħ tifhem li dan il-biża' huwa ġej mid-dgħufija naturali tagħha, għax min-naħa l-oħra x-xewqa li tmut ma thallihex. U hi lanqas tista' ssib xi rimedju biex tneħhi dan l-uġiġh sakemm ma jkunx il-Mulej innifsu li jneħhihulha. Fil-biċċa l-kbira l-Mulej jagħmel dan permezz ta' rapiment qawwi jew xi vizjoni, meta jfarraġ lir-ruħ Dak li waħdu tassew jista' jimlieha bil-faraġ u l-qawwa biex tixtieq li tibqa' tgħix il-jiem kollha li jridha Hu.

10. Din hija haġa ta' tbatija kbira, iżda thalli effetti l-aktar sbieħ u ta' ġid, hekk li r-ruħ ma tibqax tibza' mit-tigrib kollu li jista' jiġi fuqha. Għax wara l-uġiġh ta' tbatija hekk kbira li sofriet, kull tigrib ieħor jidhrilha bħala haġa ta' xejn. U l-ġid li tiegħu r-ruħ huwa hekk kbir illi tifraħ kieku kellha ssofri din it-tbatija sikwit. Iżda hadd ma jista' jgħib dan b'idejha, u m'hemm ebda rimedju biex wiehed jara kif jerga' jgħaddi minnu, sakemm ma jkunx il-Mulej li jkun irid hekk. U l-istess, hadd ma jista' jehles minn din il-haġa meta tiġi fuqu, jew jiqfilha bil-forzi tiegħu. U r-ruħ thares lejn id-dinja bi tmaqdir aktar minn qabel, għax tara li ebda haġa ta' din id-dinja ma setgħet tgħinha f'dik it-tbatija kbira li sofriet. Għalhekk, thoss li għandha tiċċaħhad dejjem aktar mill-hlejjaq kollha, għax tifhem tajjeb li l-Hallieq biss jista' jfarraġha u jhenniha tassew. U timtela bil-biża' quddiemu u tiegħu hsieb li ma toffendih f'xejn, għax tara li hu għandu s-setgħa sew li jitturmenta u sew li jfarraġ.

11. F'din it-triq spiritwali, fil-fehma tiegħi, tnejn huma l-perikli tal-mewt. Wiehed huwa dan l-uġiġh kbir, għax tabilhaqq hekk huwa, u mhux periklu żgħir. L-ieħor huwa l-hena l-aktar kbir u l-ghaxxa li tilhaq qawwa hekk kbira illi tassew tidher li twassal lir-ruħ biex toghxa bil-ferħ, hekk li ftit ikun jonqosha biex toħroġ mill-ġisem; u tabilhaqq mhux ftit huwa l-ferħ tagħha.

Hawn taraw, ħuti, jekk kellix raġun ngħid li jinhtieg kuraġġ kbir. U tifhmu wkoll jekk ikollux raġun il-Mulej li, meta titolbuh dawn il-hwejjeg, iwegibkom bil-kliem li qal lil ulied Żebedew: jekk għandkomx hila tixorbu l-kalċi (*Mt 20,22*).

12. Jien nemmen, ħuti, li lkoll kemm aħna nwegbuh li iva, u bir-raġun kollu, għax il-Maestà Tiegħu jagħti l-qawwa lil kull min jara li jehtiegħa. Hu jiddefendi lil dawn l-erwieħ b'kull mod u f'kollox. Meta jkun persegwitati u jaqgħu f'isien in-nies, Hu nnifsu jwieġeb għalihom, bħalma għamel għall-Madalena (*Lq 7,44*) – u jekk ma jagħmilx dan bil-kliem, iwettqu bl-ghemil. U fl-aħħar, proprju fl-aħħar, qabel ma jmutu, iħallas kollox f'daqqa, kif sejr in taraw.

Ikun imfahhar għal dejjem, u ha jfahhruh il-hlejjaq kollha, ammen.

IS-SEBA' GHAMAJJAR f'erba' kapitli

KAPITLU 1

Titkellem fuq il-grazzji kbar li Alla jaghti lill-erwieh li jkunu lahqu dahlu fis-seba' ghamajjar. Tghid kif, fil-fehma tagħha, ir-ruh u l-ispirtu mhumix l-istess haġa għalkollox, għalkemm jagħmlu haġa waħda. Dan il-kapitlu fih huwejjeg ta' min jaghti kas tagħhom sewwa.

1. Jista' jidhrilkom, ħuti, li wara dak kollu li għedt sa hawn fuq din it-triq spiritwali, ma jistax ikun li għad hemm xi haġ'ohra li għandha tinghad. Li taħsbu dan huwa bluha; għax, ladarba l-kobor ta' Alla huwa bla tarf, hekk ukoll huwa l-ghemil tiegħu. Min jista' jasal biex jgħodd it-tjubijiet u l-ghegubijiet tiegħu? Hadd ma jista' jagħmel dan. Mela, la tistagħgħbux b'dak li ntqal sa issa, u li għad irid jintqal, għax mhux ħlief farka ta' dak li hemm xi tghid fuq Alla. Digà hija kbira l-ħniena li juri magħna meta jikkomunika dawn il-hwejjeg lil xi hadd biex aħna nkunu nistgħu nsiru nafu bihom. Għalhekk, aktar ma nkunu nafu fuq il-mod kif jikkomunika ruħu mal-hlejjaq, aktar infahħru l-kobor tiegħu u nisfuzaw lilna nfusna biex ma nżommux bi ftit dawk l-erwieh li fihom il-Mulej isib għaxxa hekk kbira. Kollha kemm aħna għandna ruħ, iżda ma nafux ngħożżuha daqs kemm jisthoqqilha bħala ħlejjaq msawra fuq ix-xbieha ta' Alla, u minhabba f'hekk, ma nifhmux il-hwejjeg mistura li hemm fiha.

Ikun joghġob lill-Maestà Tiegħu, jekk din hija r-rieda tiegħu, li jmexxili l-pinna, u jagħtini li nagħraf ngħid xi haġa mill-ħafna li għad hemm x'jinghad u li Alla jgħarraf lil min iqiegħed f'din l-ghamara. Minn qalbi u bil-ħniena tlabt lill-Maestà Tiegħu jagħtini dan, ladarba Hu jaf li l-fehma waħdanija tiegħi hija li tjubijietu ma jibqgħux mohbija, sabiex ismu jkun imfahħar u msebbah dejjem aktar.

2. Għandi tama qawwija li, jekk mhux għaliya, imma għalikom, il-Mulej jagħtinieli din il-grazzja. U hekk intom tkunu tistgħu tifhmu kemm jiswa li ebda nuqqas tagħkom m'għandu jfixkel lill-Għarus tagħkom fiċ-ċelebrazzjoni ta' dan iż-żwieġ spiritwali tiegħu ma' ruħkom, ladarba dan iż-żwieġ igib miegħu gid hekk kbir, kif sejrjn taraw. O kbir Alla! Ħlejjaq hekk dgħajfa bħali għandha tirtogħod meta tibda titkellem fuq haġa hekk oghla minn dak li jisthoqqilha tifhem. Huwa minnu li ħassejtni mħawda għall-aħħar. Bdejt naħseb hux aħjar naqbad u nagħlaq fi ftit kliem dak li nista' ngħid fuq din l-ghamara, għax jidhirli li jkun hemm min jaħseb li jiena dan nafu mill-esperjenza. Għalhekk, nimitela bil-mistħija għax, billi nagħraf min jien, dan il-ħsieb iwerwirni. Min-naħa l-oħra, il-ħsieb li ma nfissirx din l-ghamara deherli li mhux ħlief tentazzjoni u dgħufija, taħsbu x'taħsbu intom. Ha tqum tgħajjat kontra tiegħi d-dinja kollha, basta li Alla jkun imfahħar u mifhum xi ftit aħjar, aktar u aktar jekk inkun ilhaqt mitt meta dan li qiegħda nikteb jiġi fl-idejn. Ha jkun imbierek Dak li jgħix u jibqa' jgħix għal dejjem, ammen.

3. Meta l-Mulej joghġbu jkollu ħniena minn din ir-ruh li sofriet, u għadha hekk issofri, bix-xewqa tiegħu, issa li hadha b'Għarustu b'mod spiritwali, qabel ma jtemm iż-żwieġ spiritwali jdahhalha f'din l-ghamara tiegħu, li hija s-seba' waħda. Għax l-istess bħal fis-sema, hekk ukoll hawn fir-ruh il-Maestà Tiegħu jrid ikollu l-kamra fejn jgħix Hu waħdu; ha nsejjuha sema iehor. Jiswa bosta, ħuti, li ma naħsbux li r-ruh hija xi haġa mudlama. Minhabba li ma narawx lil ruhna, naħsbu li hija fid-dlam, u fil-biċċa l-kbira qisna ma nifhmux li, minbarra d-dawl li naraw b'għajnejna, hemm ukoll id-dawl interjuri, hekk li nħarsu lejn ruhna bħala xi haġa mudlama. Nistqarr li dan huwa minnu tabilhaqq għar-ruh li mhix fil-grazzja, iżda mhux minhabba xi nuqqas fix-Xemx tal-Gustizzja li tgħammar fiha u tagħtiha l-eżistenza, imma għax, kif mingħalija għedt fl-ewwel għamara, din ir-ruh m'għandhiex hila tilqa' d-dawl skont ma fehmet waħda li naf. Dawn l-erwieh imsejtna jinsabu bħal f'ħabs mudlam, b'riglejh u idejhom marbuta biex ma jkunu jistgħu jagħmlu ebda haġa tajba li tiswa biex jiksbu l-mertu; huma għomja u torox. Fis-sewwa kollu, nistgħu nithassruhom, waqt li nifhmu li kien hemm xi żmien li fih aħna nfusna konna bħalhom, u li l-Mulej jista' juri ħniena magħhom ukoll.

4. Ha nieħdu ħsieb b'mod partikulari, ħuti, biex nitolbuh iħenn għalihom, u ma nibqgħux lura f'haġa bħal din, għax hija karità l-aktar kbira li nitolbu għal dawk li jinsabu fid-dnub il-mejjet, karità wisq akbar milli kieku naqbd u nħollu xi Nisrani li naraw b'idej marbuta wara dahru b'katina ħoxna, imwaħħal ma' arblu u qed imut bil-ġuħ, mhux minhabba xi nuqqas ta' ikel ladarba għandu hdejh kull xorta ta' ikel l-aktar bnin u tajjeb, iżda għax hu ma jistax jiehu minnu u jqiegħdu f'ħalqu hekk li saħansitra jhossu jdejqu ħafna. U jara li wasal biex imut, mhux biss b'mewta ta' hawn, iżda eterna. Ma jridx ikollok qalb tassew iebba biex tieqaf thares lejha u ma titimghux billi tqegħidli xi haġa f'ħalqu? U xi tghid kieku bis-saħħa tat-talb tiegħek

jinħall mill-ktajjen li kienu jorbtuh? Nahseb li taraw sewwa xi rrid ngħid. Nitlobkom għall-imħabba ta' Alla li fit-talb tagħkom tiftakru dejjem f'dawn l-erwieh li jinsabu fid-dnub il-mejjet.

5. Issa minieq qieghda nitkellem fuq dawn, imma fuq daww li, fil-ħniena ta' Alla, għamlu penitenza għal dnubiethom u jinsabu fl-istat tal-grazzja. M'għandniex nahsbu fihom bħallikieku kienu xi haġa magħluqa f'roġna, imma naraw fihom dinja interjuri fejn hemm wisja' għall-għamajjar hekk sbieħ u mżewġa li stajtu taraw. U bir-raġun kollu li r-ruħ hija hekk wiesgħa, ladarba fiha hemm għamara għal Alla.

Għalhekk, meta l-Maestà Tiegħu jkun joghġbu li jagħti lir-ruħ il-grazzja msemija ta' dan iż-żwieġ divin, l-ewwel idahhalha fl-għamara tiegħu. U l-Maestà Tiegħu jrid li hawn ma jiġrix bħal drabi oħra meta qegħidha f'dawn ir-rapimenti, li fihom nemmen bis-shiħ li Hu jgħaqqadha miegħu, kif jiġri wkoll fl-orazzjoni ta' unjoni li semmejt. Izda f'dawn il-każi, ir-ruħ ma thossx li hija msejja biex tidhol fiċ-ċentru tagħha nfisha, bħalma jiġri hawn f'din l-għamara, izda biss fil-parti l-aktar għolja tagħha. Dan f'it jgħodd fih innifsu; b'mod jew ieħor, xorta waħda l-Mulej jgħaqqadha miegħu, izda jagħmel dan billi jagħmiha u jtarraha, bħalma għamel ma' San Pawl fil-konverżjoni tiegħu (*Atti 9,8*), u billi ma jhalliex tagħraf kif tkun qed tithenna b'dik il-grazzja u ta' liema xorta hi, għax l-għaxxa kbira li thoss fiha r-ruħ f'dak il-waqt hija li tinsab qrib Alla. Izda, meta jgħaqqadha miegħu, ma tifhem xejn, għax il-fakultajiet kollha tagħha jinsabu f'telfa shiha.

6. Hawn, f'din is-seba' għamara, huwa mod ieħor; dan Alla twajjeb tagħna issa jrid ineħhi l-qxur minn għajnejn ir-ruħ (*Atti 9,18*), biex din tkun tista' tara u tifhem xi haġa mill-grazzja li jkun qieghed jagħtiha, għalkemm b'mod mhux tas-soltu. Permezz ta' vizjoni intellettuali, b'mod partikulari ta' rappreżentazzjoni tal-verità, it-Trinità l-aktar qaddisa, it-Tliet Persuni kollha kemm huma, tgħarraf lilha nfisha lir-ruħ li tkun imqiegħda f'din l-għamara. Qabel xejn, l-ispirtu jiġi mkebbes u mdawwal b'mod ta' shaba ta' daww kbir li juri kif dawn il-Persuni huma magħżula minn xulxin; u b'għarfien tal-għaġeb li jingħata lir-ruħ, din tifhem li bl-akbar verità t-Tliet Persuni kollha huma sustanza waħda, setgħa waħda, għerf wiehed u Alla wiehed biss. Ir-ruħ tagħraf dan b'mod li dak li nemmnu bil-fidi, hawn hi tifhmu, nistgħu ngħidu, billi tarah quddiemha, għalkemm la bl-għajnejn tal-ġisem u lanqas b'daww tar-ruħ, għax mhux qegħdin nitkellmu minn vizjoni immaġinarja. Hawn, kull waħda mit-Tliet Persuni titkkomunika mar-ruħ, tkellimha, u tagħmel li tifhem kliem il-Mulej fl-Evangelju li Hu, flimkien mal-Missier u mal-Ispirtu s-Santu, jiġi jgħammar fir-ruħ li thobbu u thares il-kmandament tiegħu (*Ġw 14,23*).

7. O, jghinni Alla! Kemm mhix l-istess haġa li tisma' u temmen dan il-kliem, u li tifhem b'dan il-mod kemm huwa veru! Jum wara l-ieħor, din ir-ruħ tistagħġeb dejjem aktar, għax thoss li dawn it-Tliet Persuni qatt ma hallewha, izda tara ċar hafna, bil-mod li semmejna, li jinsabu fil-ġewwieni tagħha, fil-parti l-aktar ġewwenija tagħha, fil-qiegh l-aktar fond tagħha. Thoss il-kumpanija divina tagħhom hemm ġew, izda minħabba n-nuqqas ta' tagħlim ma tafx tisser kif.

8. Forsi taħsbu li minħabba f'hekk, ir-ruħ tkun barra minn sensiha, u hekk mgħaddsa f'dan illi lanqas tkun tista' tagħti kas ta' xi haġa oħra. Izda le; hija aktar attenta minn qabel għal dak kollu li għandu x'jaqsam mal-qadi ta' Alla; meta tkun wettqet dmirjietha, tibqa' f'dik il-kumpanija ta' hena kbir. Sakemm ma tkunx ir-ruħ li tonqos lil Alla, Hu qatt mhu sejjer jonqos li jagħtiha li tagħraf il-preżenza tiegħu b'għarfien żgur għalkollox — għallanqas skont ma nifhem jien. Ir-ruħ għandha fiduċja shiha li Alla mhux se jitlaqha, u ladarba taha din il-grazzja, mhux se jhalliha titlifha. U tassew li tista' taħseb dan, għalkemm ma tiqafx li timxi bilgħaqal biex ma toffendih f'xejn.

9. Irridu nifhmu li din il-preżenza mhux dejjem tinħass hekk bis-shiħ, irrid ngħid b'mod hekk ċar, daqskemm meta turi ruhha l-ewwel darba jew f'xi drabi oħra li Alla jkun irid jagħti dan id-don lir-ruħ. Għax kieku tinħass il-ħin kollu b'dan il-mod shiħ, ir-ruħ ma tkun tista' tagħti kas ta' ebda haġ'oħra, u saħansitra lanqas tkun tista' tgħix fost il-bnedmin. B'danakollu, għalkemm ma tarax din il-preżenza f'dan id-dawl hekk qawwi, ir-ruħ tintebaħ kull ħin li tinsab f'din il-kumpanija. Ha ngħidu li tkun qisha wiehed li, flimkien ma' oħrajn, jinsab f'kamra mimlija daww; izda mbagħad, f'waqt wiehed jingħalqu t-twieqi kollha, hekk li kulhadd jibqa' fid-dlam. Id-dawl li permezz tiegħu seta' jara lill-oħrajn ma baqax hemm; u sakemm jerga' jkun hemm id-dawl, ma jistax jarahom. B'danakollu, mhux sejjer jahseb li l-oħrajn mhumieq hemm, għax jaf li hemm qegħdin. Tistgħu tistaqsu jekk ir-ruħ tistax tarahom mill-ġdid xhin tkun tixtieq, meta jerga' jkun hemm id-dawl. Dan mhux fis-setgħa tagħha; jgħodd meta l-Mulej ikun irid li tinfetah it-tieqa tal-intellet. Tassew kbira hija l-ħniena li juri magħha meta ma jitlaqha qatt u jkun irid li r-ruħ tifhem dan b'mod hekk ċar.

10. Jidher li hawn Alla, fil-maestà divina tiegħu, irid ihejji lir-ruħ għal hwejjeġ oghla bis-saħħa ta' din il-kumpannija tal-ghageb. Ghax hija haġa ċara li r-ruħ ikollha għajnuna f'waqtha f'kollox biex timxi 'l quddiem fil-perfezzjoni u tnehhi dak il-biża' li xi drabi kien ikollha quddiem il-grazzji l-oħra li Hu kien jagħtiha, bħalma għedt qabel. Hekk għalha dik li semmejt, ghax sabet li f'kollox marret aħjar, u dehrilha li, minkejja t-tigrib kbir li kienet tghaddi minnu u x- xogħlijiet li kienet tiegħu hsieb, il-parti essenzzjali ta' ruhha qatt ma kienet tiċċaqlaq minn dik il-kamra, hekk li b'xi mod dehrilha li ruhha kienet maqsuma. Meta kienet għaddejja minn tigrib kbir, ftit wara li Alla kien taha din il-grazzja, bdiet tgerger minn dik il-parti tar-ruħ bħalma Marta gemgmet fuq Marija (*Lq 10,40*). Xi drabi saħansitra kienet tghidilha li kienet hemm il-hin kollu tithenna b'dak il-kwiet kollu, waqt li lilha hallietha fost dak ix-xogħol u tigrib kollu, hekk li ma setgħetx iżzommilha kumpannija.

11. Forsi taħsbu, uliedi, li din mhix hlief bluha, imma tabilhaqq hekk jigr. Ghalkemm nafu li r-ruħ mhix hlief haġa waħda, dan li qiegħda ngħid mhuwiex stħajil ta' mohhi; jigr hekk ta' sikwit. Huwa għalhekk li għedt li nistgħu naraw il-hwejjeġ interjuri b'mod li nifhmu sewwa li hemm xi xorta ta' differenza, u li tingħaraf tajjeb hafna, bejn ir-ruħ u l-ispirtu, ukoll jekk huma haġa waħda t-tnejn li huma. Jingħaraf li huma magħzula minn xulxin b'mod hekk fin, illi xi drabi l-hidma ta' waħda tidher b'mod divers minn tal-iehor, skont ma jkun l-hena li l-Mulej jogħgħbu jagħtihom. Jidhirli wkoll li r-ruħ hija xi haġa diversa mill-fakultajiet, u li dawn mhuwiex haġa waħda. Fil-ġewwieni tagħna hemm għadd hekk kbir ta' hwejjeġ l-aktar fini, illi nkun ardita żzejjed jekk infittex li nfissirhom. Għad naraw kollox fil-hajja l-oħra, jekk il-Mulej, fil-hniena tiegħu, jagħtina l-grazzja li jwassalna hemm fejn għad nifhmu dawn il-hwejjeġ mistura.

KAPITLU 2

Tissokta titkellem fuq l-istess haġa. Turi d-differenza li tgħaddi bejn unjoni spiritwali u żwieġ spiritwali. Tfisser dan b'tixbihat helwin.

1. Issa, ejjew nitkellmu miż-żwieġ divin u spiritwali, għalkemm din il-grazzja kbira ma ssehhx fil-perfezzjoni kollha tagħha sakemm inkunu għadna f'din il-ħajja; għax dan il-gid tassew kbir jintilef hekk kif ahna nitbiegħdu minn Alla.

Meta Alla jagħti din il-grazzja l-ewwel darba, il-Maestà Tiegħu jogħgħbu juri lilu nnifsu lir-ruħ permezz ta' viżjoni immaginarja tal-Umanità l-aktar qaddisa tiegħu, biex ir-ruħ tifhem sewwa li tkun qiegħda tircievi dan id-don hekk għoli, u ma tibqax bla ma tagħraf dan. Jista' jkun li lil xi oħrajn din il-grazzja tingħata taħt xi sura oħra, iżda lil dik li semmejt ingħatatilha b'dan il-mod li ġej. Il-Mulej wera ruħu lilha meta kienet għadha kif tqarbnat, u wera ruħu f'sura ta' dija li tghammex, u ta' sbuhija u maestà tal-ghageb, bħalma kien wara li qam mill-imwiet, u qalilha li kien wasal iż-żmien li hi tghodd bħala tagħha dak kollu li kien tiegħu waqt li Hu kien sejjer jieh u hsieb dak kollu li kien tagħha. Imbagħad zied jgħidilha xi kliem iehor li huwa aktar biex jinstema' milli biex jixxandar.

2. Jista' jidher li f'dan ma kien hemm xejn gdid, għax il-Mulej drabi oħra qabel kien wera ruħu lilha b'dan il-mod. Iżda din il-viżjoni ma kenitx bħal dawk ta' qabilha, hekk li lilha hallietha mbezzgħa u mhawda għall-aħħar. Qabelxejn, għax din il-viżjoni giet b'qawwa kbira; it-tieni, minhabba l-kliem li qalilha l-Mulej; u barra minn hekk, għax fil-ġewwieni ta' ruhha, fejn il-Mulej wera ruħu lilha, ma kienet rat ebda viżjoni oħra hlief dik li semmejt qabel. Għax jehtieg tifhmu sewwa li bejn il-viżjonijiet kollha ta' qabel u dawn ta' din l-għamara tal-aħħar hemm differenza kbira hafna. Bejn l-għerusija spiritwali u ż-żwieġ spiritwali hemm differenza daqs dik bejn tnejn li jkun tgharrsu hawn fuq l-art u tnejn miżżewġin li ma jistgħux jinfirdu aktar.

3. Digà għedt li, għalkemm nużaw dawn it-tixbihat għax m'hemmx oħrajn li jghoddu aktar għall-ghan tagħna, jehtieg nifhmu li hawn il-ġisem m'għandu x'jaqsam xejn, bħallikieku r-ruħ ma tinsabx fih, imma tghix biss bħala spirtu. Fiz-żwieġ spiritwali mbagħad, inqas u inqas, għax din l-unjoni sigrieta ssehh fiċ-ċentru l-aktar ġewwieni tar-ruħ, li żgur huwa l-imkien fejn jgħammar Alla nnifsu, u fejn ma jidhirlix li jehtieg xi bieb biex jidhol minnu. Qiegħda ngħid li m'hemm ebda hteġa ta' xi bieb, għax dak kollu li ntqal s'issa jidher li dejjem sehh permezz tas-sensi u l-fakultajiet, kif jidher ukoll li sehhet din id-dehra tal-Umanità ta' Sidna. Iżda mhux hekk dak li jsehh fl-unjoni taż-żwieġ spiritwali, meta l-Mulej jidher fl-ċ-ċentru tar-ruħ permezz ta' viżjoni intellettuali u mhux immaginarja — hafna aktar helwa minn dawk li semmejt qabel — l-istess bħalma deher lill-Appostli bla ma daħal mill-bieb u qalilhom: *Pax vobis* (Gw 20,19).

Dak li Alla hawn jikkomunika lir-ruħ f'daqqa waħda huwa sigriet hekk kbir u grazzja hekk għolja, u l-ghaxxa li jgħib fir-ruħ hija hekk tal-ghageb, illi jien ma nafx ma' xiex nista' nxebbhu. Dak li nista' ngħid huwa biss li l-Mulej f'dak il-waqt jogħgħbu juri lir-ruħ il-glorja li hemm fis-sema, u dan b'mod aktar għoli milli kieku b'xi viżjoni jew gost spiritwali. Ma jista' jingħad xejn aktar — għallanqas li wiehed ikun jista' jifhem xi haġa — hlief li r-ruħ, irrid ngħid l-ispiritu ta' din ir-ruħ, issir haġa waħda ma' Alla. Minhabba li l-Maestà Tiegħu huwa spirtu wkoll, Hu għogħbu jgħarraf l-imhabba li għandu għalina billi juri lil xi whud safejn tasal din l-imhabba sabiex inkunu nistgħu nfahhru l-kobor tiegħu. Għax Hu għogħbu jingħaqad hekk bis-shih mal-hlejja tiegħu illi ma jistax jinfired aktar minnha, hekk kif tnejn li jizzewġu ma jistgħux jinfirdu aktar minn xulxin.

4. L-għerusija spiritwali hija haġ'oħra, għax l-għarajjes jinfirdu minn xulxin ta' sikwit. U l-ghaqda bejniethom hija diversa wkoll għax, għalkemm hija unjoni ta' tnejn f'waħda, fl-aħħar mill-aħħar jistgħu jinfirdu u jibqgħu għal rashom. Dan narawh hafna drabi, għax din il-grazzja tal-Mulej tgħaddi malajr, u mbagħad ir-ruħ tibqa' mingħajr il-kumpannija tiegħu — irrid ngħid fil-mod li tifhem hi. Iżda mhux f'din il-grazzja l-oħra tal-Mulej; hawn ir-ruħ tibqa' dejjem ma' Alla tagħha f'dak iċ-ċentru tagħha. Ha ngħidu li din l-unjoni hija bħal meta żewġ xemgħat hekk jingħaqdu flimkien għalkollox illi jagħtu dawl wiehed, jew li l-ftila u x-xema' u d-dawl huma haġa waħda, iżda b'danakollu, xorta waħda wara jistgħu jinfirdu xemgħa minn oħra u jkollna żewġ xemgħat, li jghodd ukoll għall-ftejjel tagħhom. Iżda hawn jiġri bħal meta x-xita tinżel mis-sema f'xi xmara jew ghajn tal-ilma; kollox huwa ilma hekk li hadd ma jista' jifred jew jagħzel l-ilma tax-xmara mill-ilma li niżel mis-sema. Jiġri l-istess haġa meta xi xmara żgħira tidhol fil-baħar; b'ebda mod ma tkun tista' tinfired minnu. U l-istess jekk dawl qawwi jidhol f'kamra minn żewġ twieqi; għalkemm jidhol minn żewġ naħat, isir dawl wiehed.

5. Forsi dan huwa li ried jgħid San Pawl meta qal li min jingħaqad mal-Mulej huwa spirtu wiehed miegħu (*1Kor 6,17*), bħalma jgħid f'dan iż-żwieġ hekk għoli li jitlob li l-Maestà Tiegħu jkun għaqad ir-ruħ miegħu minn qabel permezz tal-unjoni. U San Pawl jgħid ukoll: "Għax għaliya l-hajja hi Kristu, u l-mewt hi rebh" (*Fil 1,21*). Nahseb li r-ruħ tista' tghid dan il-kliem hawn, għax hawn huwa l-imkien fejn il-farfett ckejkien li semmejna jmut, u jagħmel dan b'ferh li ma jittfissirx, għax hajtu issa huwa Kristu.

6. Aktar ma jgħaddi ż-żmien, dan aktar jidher fl-effetti li jkun hemm, għax ir-ruħ tifhem b'mod ċar, bis-saħħa ta' tnebbiħ ġewwieni, li huwa Alla li jagħti hajja lil ruhna. Hafna drabi dan it-tnebbiħ huwa mliessen fil-ġewwieni b'mod hekk haj illi ma jista' jhalli ebda dubju; ir-ruħ thoss dan fis-sewwa kollu, ukoll jekk b'mod li ma jistax jittfisser. U dan jinhass b'qawwa hekk kbira illi xi drabi jgħib miegħu kliem ta' hlewwa kbira, hekk li r-ruħ ma tkunx tista' ma tghajjatx u tghid: "O, hajja ta' hajti u wetqa li żżommni!" jew kliem ieħor ta' din ix-xehta. Għax minn dak is-sider divin, fejn jidher li Alla issa dejjem iwettaq lir-ruħ, johorġu jgelbnu nixxighat ta' ħalib li jfarrġu lil kull min jgħix fil-kastell, għax jidher li l-Mulej irid li n-nies kollha li jinsabu hemm ġew jiehdu sehem mill-hena kbir tar-ruħ, sabiex minn ħin għall-ieħor, minn dik ix-xmara qawwiya li fiha nxtorbot din in-nixxiegha żġhira, ifur ftit ilma ħalli jwettaq lil dawki li f'dak li huwa korporali jridu jaqdu liż-żewġ miżżewġin godda. Ukoll min ma jkunx moħħu hemm, xorta waħda jhoss l-ilma li jxarrbuh bih f'daqqa waħda, hekk li ma jistax ikun li ma jhossux sewwa; bl-istess mod, jekk mhux ukoll b'mod wisq aktar żgur, jingħaraf dan li qiegħda ngħid li jgħid hawn. Għax hekk kif ma jistax jiġi fuqna hafna ilma f'daqqa jekk ma jkunx hemm xi għajn li johroġ minnha, hekk ukoll – kif għedt – hawn jinftehem b'mod ċar li mill-ġewwieni hemm xi hadd li jwaddab dawn il-vleġeġ u jagħti hajja lil din il-hajja, u li hemm xi xemx minn fejn jiġi dan id-dawl kbir li jinxtered fil-fakultajiet mill-ġewwieni tar-ruħ. Din ir-ruħ, kif għedt, ma tiċċaqlaqx minn dak iċ-ċentru u lanqas ma tiflew il-paċi, għax Dak stess li ta s-sliem tiegħu lill-Appostli meta kienu jinsabu migbura flimkien (*Ġw 20,19*), jista' wkoll jagħti l-paċi lir-ruħ.

7. Ġie f'moħħi li din it-tislima tal-Mulej żgur li kienet tfisser wisq aktar mill-kliem fih innifsu; u l-istess ukoll kliem il-Mulej lill-glorjuża Madalena meta qalilha tmur fil-paċi (*Lq 7,50*). Ladarba fina kliem il-Mulej għandu l-effett ta' għemil, f'dawki l-erwieh li kienu diġà mhejjija sewwa żgur li hadem b'mod li bieghed minnhom dak kollu li huwa korporali biex halli hom fi spirtu pur, halli jkun jistgħu jingħaqdu mal-Ispirtu mhux maħluq f'din l-unjoni tas-sema. Wara kolloxx, hija haġa żgura li, jekk nitbattlu minn dak kollu li huwa maħluq u nehilsu minnu għall-imhabba ta' Alla, il-Mulej innifsu jimliena bih innifsu. Għalhekk, meta darba Sidna Ġesù Kristu kien qiegħed jitlob għall-Appostli tiegħu — ma niftakarx fejn — Hu qal li huma kienu haġa waħda mal-Missier u miegħu, kif Sidna Ġesù Kristu huwa fil-Missier u l-Missier fih (*Ġw 17,21*). Ma nafx jekk jistax ikun hemm imhabba akbar minn din! U f'din il-haġa hadd minna mhu mħolli barra! Huwa għalhekk li l-Maestà Tiegħu jgħid: "Miniex nitlob għal dawn biss, imma wkoll għal dawki kollha li għad jemmu f'ija"; u jgħid ukoll: "Jiena fihom" (*Ġw 17,20.23*).

8. O, jghinni Alla! Kemm huwa minnu dan il-kliem! U kemm tifhmu sewwa r-ruħ li tinsab f'din l-orazzjoni u li tarah isehh fiha! U kemm nistgħu nifhmuh sewwa aħna wkoll, kieku ma nahtux aħna, għax il-kliem ta' Ġesù Kristu, Mulej u Sultan tagħna, ma jiġix nieqes! (*Lq 21,33*) Imma ladarba aħna nonqsu billi ma nhejjux ruhna u ma nwarrbux minna dak kollu li jista' jfixkel dan id-dawl, lanqas naraw lilna nfusna f'dan il-mera li nikkontemplaw u li fih hija mnaqqxa x-xbieha tagħna.

9. Ha nergħu mmorru għal dak li konna qegħdin ngħidu. Il-Mulej iqiegħed lir-ruħ f'din l-għamara tiegħu li hija fiċ-ċentru tal-istess ruħ. Kif jgħidu, l-oghla sema fejn jinsab il-Mulej ma jiċċaqlaqx bhas-smewwiet l-oħra; hekk ukoll ir-ruħ, meta tidhol hawn, jidher li ma jkollha fiha ebda ċaqliq li soltu jkun hemm fil-fakultajiet u l-immaginazzjoni, għallanqas b'mod li jnaqqsilha jew johdilha għalkollox il-paċi tagħha.

Qisni qiegħda ngħid li, meta r-ruħ tasal sa hawn hekk li Alla jagħtiha din il-grazzja, hija żgura mis-salvazzjoni tagħha u ħielsa milli terga' lura. Izda ma rridx ngħid dan; kull meta nitkellem fuq din il-haġa u ngħid li r-ruħ hija fiż-żgur, irridkom tifhmu li jien dejjem inkun qiegħda nifhem li dan huwa hekk sakemm Alla fil-kobor tad-divinità tiegħu jzommha f'idejha u hi ma toffendihx. Għallanqas jiena żgura li r-ruħ ma thossx li hija fiż-żgur, ukoll jekk tara li tinsab f'din il-qagħda għolja u tkun ilha f'dan l-istat għal snin shah, izda timxi b'haġa b'haġa, wisq aktar minn qabel. Tagħmel għassa fuqha nfisha. biex ma toffendi lil Alla f'xejn, lanqas fl-icken haġa; ikollha xewqat herqana li taqdi, kif għad jiġi mfiesser 'il quddiem, u tagħmel dan waqt li bla heda thossha mnikkta u mhawda meta tara l-ftit li tista' tagħmel hdejn il-hafna li għandha twettaq għall-Mulej. Dan in-niket mhux salib żgħir, imma huwa penitenza l-aktar kbira; għax aktar ma tkun harxa l-penitenza li tagħmel, akbar tkun l-għaxxa tagħha. Għalhekk, il-penitenza vera tkun

hemm meta Alla johdilha saħħitha u l-forzi tagħha biex ma tkunx tista' tagħmel penitenza. Ukoll jekk band'ohra fissirt in-niket li dan igib miegħu, hawn huwa wisq akbar. Kollox jiġi mill-għeruq li jinsabu f'dik fl-art li issa r-ruħ hija mhawla fiha. Is-sigra li hija mhawla hdejn nixxiegha tal-ilma għandha aktar ħajja u tagħti frott aktar bnin (*S 1,3*); mela, għax għandna nistagħġbu bix-xewqat ta' din ir-ruħ, ladarba l-ispirtu tagħha sar haġa waħda mal-ilma tas-sema li tkellimna minnu?

10. Waqt li nerga' għal dak li kont qieghda ngħid, m'għandniex naħsbu li l-fakultajiet u s-sensi u l-passjonijiet jinsabu dejjem f'din il-paċi. Ir-ruħ iva; iżda fl-għamajjar l-ohra ż-żminijiet ta' gwerra u ta' tigris u għejja ma jonqsu qatt. B'danakollu, dawn mhumiex hekk qawwija li jneħħu lir-ruħ mill-paċi u l-qagħda tagħha; għallanqas dan huwa li jiġri fil-biċċa l-kbira.

Dan iċ-ċentru ta' ruħna, jew dan l-ispirtu, huwa haġa hekk iebsa biex titfisser, kif ukoll biex titwemmen, illi naħseb, ħuti, li minħabba li jien lanqas naf kif infissirha sewwa, jista' jkun li ngibilkom it-tentazzjoni li ma temmnux dan li qieghda ngħid. Għax li tgħid li jkun hemm tigris u tbatijiet, u fl-istess ħin ir-ruħ tkun fil-paċi tassew, hija haġa iebsa biex tintfieh. Irrid nagħtikom xi tixbihat biex tifhmuni aħjar. Ikun jogħġob lil Alla li ngħid xi haġa siewja permezz tagħhom; iżda wkoll jekk dawn it-tixbihat ma jkunux ta' siwi, naf li qieghda ngħid il-verità f'dan li qed nikteb.

11. Is-Sultan jinsab fil-palazz tiegħu, u fis-saltina tiegħu hemm ħafna gwerer u tbatijiet ohra; b'danakollu, mhux sejjer ma jibqax f'postu minħabba f'hekk. Hekk jiġri hawn: ukoll jekk fl-għamajjar l-ohra hemm ħafna storbu u bhejjem velenużi u jinstemgħu ħafna hsejjes, xejn minn dan kollu ma jidhol f'din l-għamara u jgiegħel lir-ruħ toħroġ minnha. U l-hwejjeġ li tisma', għalkemm idejquha xi ftit, mhumiex minn dawk li sejr in jasl biex igħegħluha titlaq minn din l-għamara jew biex iħawduha u jisirquha l-paċi tagħha, għax issa l-passjonijiet huma mirbuha, hekk li jibzġu jidhlu fiċ-ċentru, għax minn hemm joħroġu aktar mifxula.

Jista' juġagħna ġisimna kollu, iżda jekk rasna ma tkunx tuġagħna, mhix sejra tibda tuġagħna għax ġisimna jkun qed juġagħna.

Jiena nnifsi nidhak b'dawn it-tixbihat, għax ma narahomx tajbin biżżejjed għal dak li rrid infisser, imma ma nafx b'ohrajn. Intom tistgħu taħsbu li tridu; dak li għedt huwa veru tabilhaqq.

KAPITLU 3

Turi l-effetti sbieħ ta' din l-orazzjoni li semmiet. Huwa meħtieġ li dejjem nagħtu kas sewwa ta' dawn l-effetti, għax tal-ghageb hija d-differenza li tgħaddi bejnhom u bejn l-oħrajn ta' qabilhom.

1. Mela, issa qegħdin ngħidu li dan il-farfett ċkejken diġà miet, kollu ferhan li sab il-mistrieħ, u għax Kristu jgħix fih. Ejjew naraw liema hajja jgħix, jew kemm mhix bħall-hajja li kien jgħix qabel, għax mill-effetti li jkun hemm fiha nistghu naraw jekk hux veru dak li ntqal. Safejn nista' nifhem jien, l-effetti huma dawn li gejjin.

2. L-ewwel effett huwa li wiehed jinsa lilu nnifsu, hekk li tassew li r-ruħ tidher qisha m'għadhiex teżisti, kif diġà għedt. Għax tkun tinsab f'qagħda li lanqas biss taf jew tiftakar li hemm xi sema jew hajja għaliha, jew xi gieħ tagħha nfisha, minhabba li issa tingħata kollha kemm hi għall-akbar gieħ ta' Alla. Jidher li l-kliem li qalilha l-Maestà Tiegħu — li thares dak li huwa tiegħu waqt li Hu jħares dak li huwa tagħha — kellu l-effett li jitwettagħ fiha. Għalhekk, ir-ruħ ma tinkedd b'ebda haġa li tista' tiġi fuqha, imma tinsa lilha nfisha b'mod li jhallik mistagħġeb għall-aħħar, hekk li — kif qiegħda ngħid — tidher li qisha lanqas biss teżisti aktar, u ma tkun trid xejn u xejn, ħlief meta tifhem li jista' jkun hemm xi haġa min-naħa tagħha li biha tkattar imqar bi ftit is-sebħ u l-gieħ ta' Alla. Għal dan hija lesta li tagħti hajjitha bil-ferħ.

3. Ma rridkomx taħsbu, uliedi, li minhabba f'hekk sejjer joqgħod bla ma jiekol u jorqod min isib ruħu f'din il-qagħda, għalkemm li jkollu jagħmel dan huwa għalih tbatija mhux żgħira. U taħsbux li sejjer jinsa jaqdi dmirijietu skont ma jitlob l-istat ta' hajtu. Hawn qegħdin nitkellmu mill-hwejjeġ interjuri; fuq l-għemil estern, ftit hemm xi tgħid. L-akbar tbatija għar-ruħ hija li tara li dak kollu li tista' tagħmel hi min-naħa tagħha mhu xejn — imma dak li tista', u li tara li bih taqdi lill-Mulej, għal ebda haġa fid-dinja mhi sejra tonqos li twettqu minn qalbha.

4. It-tieni effett huwa li l-erwieħ ikollhom xewqa kbira għat-tbatija, iżda mhux dik ix-xorta ta' tbatija li thawwadhom kif kienet tagħmel kull tbatija ta' qabel. Għax din ix-xewqa tagħhom li dejjem titwettagħ ir-rieda ta' Alla tilhaq qawwa hekk kbira illi jzommu b'tajjeb għalihom dak kollu li jrid minnhom il-Maestà Tiegħu; jekk iridhom ibatu, tajjeb ħafna; jekk le, mhux sejr injinkeddu għall-mewt bħalma kien jiġrilhom qabel.

5. Dawn l-erwieħ ikollhom ukoll hena ġewwieni l-aktar kbir meta jiġu persegwitati, u l-paċi tagħhom tkun akbar minn dik li kellhom fil-qagħda li għadni kif semmejt. Ma jkollhom ebda mibegħda lejn dawk li jagħmlulhom, jew jixtiequ jagħmlulhom, xi ħsara. Bil-maqlub, inisslu fihom imħabba partikulari lejhom, hekk li saħansitra jaslu li, jekk jarawhom f'xi tiġrib, iħossu għalihom u jaraw x'jagħmlu biex jehilsuhom minnu; minn qalbhom jitolbu lil Alla għalihom, u jifirhu li jitilfu xi grazzi li l-Maestà Tiegħu jsawwab fuqhom, biex Hu jagħtihom lill-persekuturi tagħhom, halli dawn ma joffendux lil Sidna l-Mulej.

6. Dak li jgħagħgibni l-aktar f'dawn l-erwieħ huwa dan. Intom diġà rajtu x'tiġrib kbir u niket sofrew fix-xewqa tagħhom li jmutu biex jithennew bil-Mulej. Issa dawn għandhom xewqa tal-istess qawwa biex jaqduh u jarawh imfahhar bis-saħħa tagħhom, u li jagħmlu l-gid lil xi ruħ, jekk ikunu jistgħu. Għax issa dak li jixtiequ mhuwix li jmutu daqskemm li jgħixu għal ħafna snin oħra u jsofru l-ehrex tiġrib, jekk permezz ta' hekk ikunu ta' siwi biex il-Mulej ikun imfahhar aktar, ukoll jekk f'xi haġa l-aktar żgħira. U kieku jkun jafu b'mod l-aktar żgur li, hekk kif joħorġu mill-ġisem, sejr in jibdew jithennew b'Alla, lanqas biss jagħtu kas ta' dan. U lanqas ma jaħsbu fil-glorja li jgawdu l-Qaddisin tas-sema, għax ma jixtiqux li jiksibuha għalissa. Il-glorja kollha tagħhom iqegħduha filli b'xi mod ikunu jistgħu jgħinu lill-Imsallab, l-aktar meta jaraw kif ħafna joffenduh sikwit, u ftit huma dawk li jħarsu gieħu billi jiċċaħħdu minn kull haġ'ohra.

7. Huwa minnu li xi drabi huma jinsew dan kollu u jerġġhu lura għall-ħsieb li jithennew b'Alla, hekk li jixtiequ li jehilsu minn dan it-turufnament, l-aktar meta jaraw kemm huwa ftit dak li qegħdin jagħmlu biex jaqdu l-Mulej. Izda malajr jerġġhu jidhlu dahla fihom infushom u jiftakru li Hu jinsab dejjem magħhom; u huma jinsabu hienja b'dan, hekk li joffru lill-Maestà Tiegħu r-rieda tagħhom li jibqgħu jgħixu fuq din l-art bħala l-offerta li tiswielhom l-aktar.

Quddiem il-mewt ma jibzghux aktar milli quddiem xi rapiment ta' għaxqa. Dan huwa hekk għax Min qabel ta lir-ruħ ix-xewqat li kellha, dejjem imsieħba ma' tbatijiet l-aktar kbar, issa jagħtiha dawn ix-xewqat l-oħra. Ikun imbierek u mfahhar għal dejjem!

8. Fi ftit kliem, dawn l-erwieħ m'għadhomx aktar jixtiequ farag u għaxqa, għax issa għandhom magħhom lill-Mulej innifsu, u huwa l-Maestà Tiegħu li jgħix fihom. Nafu li hajtu fuq

l-art ma kenitx hliet tbatija wahda; għalhekk Hu jagħmel hajjitna bħal tiegħu, għallanqas fix-xewqat tagħna, għax fi hwejjeġ oħra jmessina ta' bnedmin dgħajfa li aħna, għalkemm Hu jagħmel li l-erwieh jieħdu mill-qawwa tiegħu meta jara li jkun jehtigħu.

Dawn l-erwieh tassew li jidhru m'caħħda minn kollox, u jixtiequ li dejjem ikunu waħedhom, jew jingħataw biex jagħmlu xi haġa li tkun ta' ġid għal xi ruh. Ma jkollhom ebda tigrib interjuri u ma jhossu ebda nixfa, għax jgħixu bit-tifikira helwa u kollha mħabba tal-Mulej, hekk li ma jkun jrid jagħmlu xejn aktar hliet li f'kollox, ifaħħru l-Mulej. Meta r-ruh tixxerred xi ftit 'l hawn u 'l hinn, il-Mulej innifsu jgħibha f'tagħha mill-ġdid bil-mod li semmejna, hekk li tara b'mod l-aktar ċar li dik it-tqanqila, jew ma nafx x'insejħilha, toħroġ mill-ġewwieni tagħha, bħalma għedna meta tkellimna minn dawn it-tqanqiliet. Hawn kollox isir bi hlewwa kbira, u xejn ma jiġi mill-ħsieb jew mill-memorja, u lanqas ma jidher li r-ruh għamlet xi haġa hi bil-hila tagħha. Dan jiġri sikwit u fil-biċċa l-kbira tal-każi, għax wiehed seta' jarah sewwa hafna. Hekk kif in-nar ma jifaxx il-fjammi tiegħu 'l isfel imma 'l fuq, kbira kemm hija kbira l-ħuġġieġa, hekk ukoll hawn, din iċ-ċaqliqa ġewwienija tiġi miċ-ċentru tar-ruh u tqajjem 'il-fakultajiet kollha.

9. Hija haġa żgħira li, kieku ma kien hemm xejn aktar x'nirbħu f'din it-triq tal-orazzjoni hliet li nagħrafu l-hlewwa partikulari li juri magħna Alla meta jikkomunika magħna u jitlobna biex nibqgħu miegħu — għax ma jidherx li jagħmel haġ'oħra — ma kien ikun xejn it-tigrib kollu li ngħaddu minnu biex naslu halli nithennew b'dawn it-turijiet ta' mħabbtu, hekk helwin u li jidhru fil-qiegh ta' qalbna — għallanqas skont ma nifhem jien.

U dan żgur li fhimtuh intom ukoll, huti, għax nahseb li, meta r-ruh tasal għall-orazzjoni ta' unjoni, il-Mulej jibda jieħu ħsiebna b'dan il-mod jekk min-naħa tagħna ma nwarribux il-harsien tal-kmandamenti tiegħu. Meta tiġi fuqkom din iċ-ċaqliqa interjuri, ftakru li tkun ġejja minn din l-għamara ġewwienija, fejn Alla jinsab f'ruħna, u faħħruh b'qalbkoll kollha, għax żgur li huwa Hu li jibagħtilkom dak il-messaġġ jew dik l-ittra miktuba bl-akbar imħabba u b'mod li jrid li tkunu intom biss li tkunu tistgħu taqrawha u tifhmha x'jitlobkom fiha. B'ebda mod m'għandkom tonqsu li twiegħu lill-Maestà Tiegħu, ukoll jekk ikollkom hafna x'tagħmlu fi hwejjeġ esterni jew f'xi taħdita ma' bnedmin oħra. Għax sikwit jiġri li l-Mulej ikun irid jagħtikom din il-grazzja sigrieta quddiem in-nies, imma ladarba t-twegħba trid tkun fil-ġewwieni tagħkom, hija haġa hafifa hafna li timxu kif qieghda ngħid billi tagħmlu att ta' mħabba jew tgħidu dak li qal San Pawl: "Mulej, xi tridni nagħmel?" (*Atti 9,6*). Hu jgħallimkom hemm ġew u b'hafna modi dak li jkun jogħġbu. Għax issa huwa ż-żmien it-tajeb (*2Kor 6,2*); tabilhaqq jidher li Hu jkun qieghed jismagħna, u din it-turija hekk helwa ta' mħabbtu thejji lir-ruh biex tkun tista' twettaq b'rieda soda dak li jkun qalilha.

10. Dak li jagħżel din l-għamara mill-oħrajn huwa dak li semmejt, jiġifieri l-verità li hawn kważi qatt ma jkun hawn xi żminijiet ta' nixfa spiritwali jew taħwid interjuri, li f'hin jew ieħor kienu jidhru fl-għamajjar l-oħra kollha, għax hawn ir-ruh hija kważi dejjem fl-kwiet. Lanqas ma tibza' li jista' jkun hemm fin-nofs id-demonju, iżda hija żgħira li din il-grazzja tkun ġejja minn Alla għax, kif għedt, is-sensi u l-fakultajiet m'għandhom x'jaqsmu xejn ma' dak li jiġri hawn. Il-Maestà Tiegħu jgħarraf lilu nnifsu lir-ruh u jehodha miegħu f'dak il-post fejn, fil-fehma tiegħi, id-demonju ma jżżardax jidhol, u lanqas ma jhallih jidhol il-Mulej. U l-grazzja kollha li hawn jingħataw lir-ruh — kif diġà għedt — ma jieħdu ebda għajnuna mir-ruh nfisha, hliet dak li għamlet qabel, meta ntelqet għalkollox f'idejn Alla.

11. Dak kollu li l-Mulej jagħmel hawn biex jgħallim lir-ruh u jmessiha 'l quddiem isehħ fi kwiet kbir u bla ħoss ta' xejn, hekk li jgħegħilni nahseb fil-mod kif inbena t-tempju ta' Salamun, meta ma nstema' ebda ħoss (*1Sl 6,7*). Hekk ukoll hawn, f'dan it-tempju ta' Alla, f'din l-għamara tiegħu, Hu u r-ruh jithennew waħedhom b'xulxin f'silenzju shiħ. L-intellett m'għandux għalfejn jitharrek jew ifittex xi haġa, għax hawn il-Mulej li ħalqu jrid jagħtih il-mistrieħ; u minn xaqq żgħir jara xi jkun qieghed jiġri. Xi drabi lanqas jibqa' jara b'dan il-mod, hekk li ma jara xejn, imma dan ikun għal ftit hin biss. Għax, fil-fehma tiegħi, il-fakultajiet hawn ma jintilfux għalkollox, iżda ma jibqgħux jahdmu, għax ikunu qishom storduti.

12. Nibqa' mistagħġba wkoll meta nara li r-ruh li tkun waslet sa hawn ma jibqax ikollha rapimenti — irrid ngħid, bit-telfien tas-sensi — hliet xi darba, u dan mhux b'dawk it-trasporti u t-titjir tal-ispirtu ta' qabel; u la jkun sikwit u lanqas quddiem in-nies. U lanqas ma jgħoddu hawn dawk l-okkażjonijiet kbar ta' devozzjoni biex iqajmu lir-ruh; jekk naraw xi xbieha ta' devozzjoni jew nisimgħu xi priedka, qisna ma nkunu smajna xejn, u l-istess dwar xi biċċa mużika. Qabel, minħabba li l-imsejken farfett ċkejken kien hekk imħawwad, kollox kien ibeżżgħu u jgħegħlu jtir. Imma issa, jew għax sa fl-aħħar dan il-farfett sab il-mistrieħ tiegħu, jew għax ir-ruh rat hwejjeġ hekk kbar f'din l-għamara illi xejn aktar ma jista' jbeżżagħha, jew għax

m'għadhiex wahedha għalkollox bħalma kienet qabel minhabba li issa tithenna b'dik il-kumpannija divina, jew fi ftit kliem, ħuti, minhabba xi kawża li jien ma nafx x'inhi, din ir-ruh tibqa' fi kwiet kbir. Hekk kif il-Mulej jibda juri l-ghegubijiet ta' din l-għamara u jqiegħed lir-ruh hemm, id-dghufija kbira tagħha tghib għalkollox, għalkemm qabel kienet ta' tigris hekk kbir għaliha u kienet dejjem magħha. Min jaf, forsi issa huwa l-Mulej li saħħahha u wessagħha, u taha l-ħila. Jew forsi, għal raġunijiet li l-Maestà Tiegħu biss jaf, Hu ried li dak li qabel kien jagħmel bil-mohbi ma' dawn l-erwieh ikun magħruf fil-beraħ, għax il-gudizzji tiegħu huma oghla minn dak kollu li nistgħu naħsbu fih aħna hawn fuq l-art.

13. Dawn l-effetti, flimkien ma' daww kollha li rajna li huma ta' gid fil-grad tal-orazzjoni li semmejna, huma msawba minn Alla fir-ruh meta jressaqha lejha u jagħtiha dik il-bewsa li talbitu l-għarusa (*Għanja 1,1*), għax nemmen li hawn it-talba tagħha hija mwettqa. Hawn, lill-għazziela midruba jingħatawliha ilmijiet kotrana (*S 41,2*). Hawn, il-ħlejqa tithenna fit-tabernaklu ta' Alla (*Apk 21,3*). Hawn, il-ħamiema mibghuta minn Noè biex jara jekk waqfitx it-tempesta, issib il-fergħa taż-żebbuġ — sinjal li sabet art tajba fost l-ilmijiet u t-taqlib ta' din id-dinja (*Gen 8,8-9*).

O, Gesù! Kieku konna nafu kemm hwejjeg hemm fl-Iskrittura biex jagħmlu li nifhmu din il-paċi tar-ruh! Mulej, ladarba Int taf kemm neħtiġuha din il-paċi, aghmel li l-Insara jfittxuha tassew; fil-ħniena tiegħek, la teħodhiex lil daww li diġà tajthielhom għax, fis-sewwa kollu, sakemm ma tagħtiniex il-paċi vera u twassalna hemm fejn il-paċi qatt ma tintemm, ikollna ngħixu dejjem fil-biża'. Qiegħda ngħid "il-paċi vera" mhux għax naħseb li din il-paċi li qed insemmi f'din l-għamara mhix vera, imma biss għax, sakemm għadna f'din id-dinja, malajr tista' terġa' tiġi fuqna l-gwerra ta' qabel jekk nitbiegħdu minn Alla.

14. Mela, xi jhossu dawn l-erwieh meta jaraw li jistgħu jtilfu gid hekk kbir? Dan il-ħsieb jagħmel li huma jfittxu li jimxu aktar bilgħaqal u jieħdu qawwa mill-istess dghufija tagħhom, biex żgur li htija tagħhom ma jhallu taħarbilhom ebda okkażjoni li toffri ruhha halli jogħġbu aktar lil Alla. U aktar ma jaraw liema mhabba l-Maestà Tiegħu qiegħed juri magħhom, aktar ikunu mwerwra u mbezzgħa minnhom infushom. Ladarba f'dawn l-ghegubijiet ta' Alla għarfu aħjar id-dghufija tagħhom infushom, u għalhekk bdew iharsu lejn id-dnubiet tagħhom b'mod aktar gravi, ħafna drabi jimxu bħall-pubblikan u lanqas jażżardaw jerfġu għajnejhom lejn is-sema (*Lq 18,13*). Drabi ohra jixxenqu għall-waqt li fih jitolqu minn din il-ħajja sabiex ikunu fiż-żgur għal dejjem, ukoll jekk imbagħad, imsaħħa mill-imhabba li għandhom għal Alla, kif għedt, mill-ewwel jibdw jixtiequ li jgħixu fit-tul biex ikunu jistgħu jaqduh, waqt li jhallu fil-ħniena tiegħu dak kollu li għandu x'jaqsam magħhom. U jkun hemm drabi meta l-għadd kbir ta' grazzji li jagħtihom il-Mulej iħallihom aktar imxejna fihom infushom, għax jibzġu li, hekk kif bastiment li jkun mgħobbi żzejjed jinżel fil-qiegh, hekk ukoll huma jegherqu bħalu.

15. Niżgurakom, ħuti, li dawn l-erwieh ma jonqoshomx is-salib, iżda dan ma jhawwadhomx u ma jtellfilhomx il-paċi tagħhom. Huma tempesti li jgħaddu malajr, bħal xi ftit tal-mewġ; u jerġa' jfegġ il-bnazzi. Għax il-preżenza tal-Mulej, li jithennew biha fihom infushom, tnessihom kollox malajr. Ikun imbierek Alla u mfahħar għal dejjem mill-ħlejjaq kollha tiegħu, ammen!

KAPITLU 4

Tagħlaq billi tfigħer dak li taħseb li huwa l-ghan tal-Mulej meta jagħti grazzji hekk għolja lill-erwieh, u tgħid kemm huwa meħtieġ li Marta u Marija jimxu flimkien. Dan il-kapitolu huwa ta' gid kbir.

1. M'għandkomx taħsbu, ħuti, li f'dawn l-erwieh ikun hemm dejjem l-effetti li semmejt. Għalhekk, kull meta ftakart, użajt kliem bħal "fil-biċċa l-kbira". Għax xi drabi l-Mulej iħalli lil dawn l-erwieh f'dak li huwa naturali għalihom; u f'dan il-każ jidher li l-ħlejjaq velenużi kollha li jinsabu fid-dawra ta' barra tal-kastell u fl-għamajjar l-oħra tiegħu jingħaqdu flimkien biex jagħmlu vendetta minn dawn l-erwieh għaž-żmien li ma setgħux iżommuhom taht idejhom.

2. Huwa minnu li dan ikun biss għal ftit, forsi għal jum wiehed jew ftit aktar; u f'din it-taqliba kbira, li fil-biċċa l-kbira tal-każi tibda minn xi grajja barra mir-ruħ, jidher ċar hafna x'rebħ tkun qiegħda tikseb ir-ruħ mill-kumpannija tajba li tinsab fiha. Għax il-Mulej jagħtiha fehma soda u shiħa li qatt u f'xejn ma toħroġ mit-triq tal-qadi tiegħu u mill-qawwa tal-fehmiet tagħha, hekk li dawn jissahhu dejjem aktar fiha. Għalhekk, dawn l-erwieh b'xejn ma jitharrku, lanqas b'dik l-ewwel ċaqliqa l-aktar żgħira. Kif qiegħda ngħid, din il-ħaġa ma tigris ta' sikwit; iżda l-Mulej ma jridx li r-ruħ tinsa x'inhi — qabel xejn, biex dejjem tibqa' umli, u mbagħad, biex tifhem aħjar kemm għandha tibqa' tafu lill-Mulej għall-grazzja tassew kbira u l-aktar għolja li qiegħed jagħtiha, halli tfahħru b'mod xieraq.

3. Dawn l-erwieh għandhom fehma tassew soda u xewqat l-aktar qawwija li għal ebda ħaġa fid-dinja ma jaqgħu f'xi nuqqas; b'danakollu, m'għandux jgħaddi minn mohħkom li huma dejjem ħielsa milli jaqgħu f'ħafna nuqqasijiet, u saħansitra fi dnuviet ukoll. Bir-rieda tagħhom, le; għax il-Mulej jagħtihom għajjnuna partikulari hafna f'din il-ħaġa. Irrid ngħid għad-dnuviet venjali għax, safejn jistgħu jaraw huma, dawn l-erwieh tassew li huma ħielsa mid-dnuviet mejta, għalkemm mhux fiż-żgur għalkollox. U mhix tbatija żgħira għalihom li forsi jkollhom xi dnuv li ma jintebħux bih. U jsofru bosta meta jaraw hafna erwieh jintilfu, ukoll jekk għandhom tama kbira li huma ma jinsabux fost dawn.

B'danakollu, meta jiftakru f'xi wħud li fl-Iskrittura jidhru li huma miġjuba mill-Mulej, bħal xi Salamun li kien jikkomunika hekk ta' sikwit mal-Maestà Tiegħu — kif għedt qabel — ma jistgħux ma jibżgħux. Dik fostkom li thossha l-aktar fiż-żgur, ha tibza' aktar minn kulhadd, għax David qal: "Hieni l-bniedem li jibza' mill-Mulej" (*S 111,1*). Ha jħarisna dejjem il-Maestà Tiegħu. Aktar ma nitolbuh bil-ħniena biex jagħtina l-grazzja li ma noffenduh f'xejn, aktar nistgħu nkunu fiż-żgur. Ikun imfahħar għal dejjem, ammen.

4. Ikun tajjeb, ħuti, li ngħidilkom x'inhu l-ghan li għalih il-Mulej jagħti daqshekk grazzji f'din id-dinja. Għalkemm diġà stajtu tifhmuh mill-effetti li dawn il-grazzji jhallu warajhom, jekk tajtu kas sewwa tagħhom, irrid intennihulkom hawn biex ma jkunx hemm min jahseb li l-Mulej jagħmel dan halli jfarraġ u jgħaxxaq lil dawn l-erwieh biss — min jahseb hekk, jiżbalja bl-ikrah. Għax il-Maestà Tiegħu ma jistax jagħtina grazzja akbar milli jagħmel li hajjitna tkun tixbah lill-ħajja li għex Ibnu l-aktar maħbub; għalhekk, jiena nżomm li dawn il-grazzji għandhom l-ghan li fuq kollox isahhu d-dgħufija tagħna (*2Kor 12,8*), sabiex inkunu nistgħu nimitawh fit-tbatijiet kbar tiegħu, kif għedt drabi oħra f'dan il-ktieb.

5. Dejjem stajna naraw li l-erwieh l-aktar qrib ta' Kristu huma daww li kellhom l-akbar tigris. Naraw għalhekk minn xiex kellha tgħaddi l-Omm glorjuża tiegħu, u l-Appostli glorjużi tiegħu. U kif taħsbu li San Pawl seta' jsofr l-tigris tassew kbir li ltaqa' miegħu? Permezz ta' dan l-Appostlu tassew li nistgħu naraw liema effetti jhallu l-viżjonijiet veri, u l-kontemplazzjoni li tiġi mill-Mulej u mhux mill-immaginazzjoni tagħna jew mill-qerq tad-demonju. Forsi San Pawl inheba biex joqgħod jithenna wahdu b'dawn l-għaxxiet tas-sema, u ma ta ebda kas tal-ħwejjeġ l-oħra? Bil-maqlub, taraw li, minn dak li nistgħu nifhmu, ma kellux jum wiehed ta' mistrieħ, u lanqas bil-lejl ma seta' jistrieħ, għax matul il-lejl kien jaħdem biex jara kif jaqla' x'jiekol (*1Tes 2,9*). Hafna drabi wkoll inhobb niftakar f'San Pietru fil-ħarba tiegħu mill-ħabs meta deherlu l-Mulej u qallu li kien fi triqtu lejn Ruma biex jerga' jkun imsallab għal darb'oħra. Qatt ma ngħidu l-uffiċċju ta' din il-festa li fih naqraw din il-grajja bla ma nsib farag partikulari. U kif baqa' San Pietru wara din il-grazzja tal-Mulej, u x'għamel? Mar dritt lejn il-mewt; u mhux żgħira kienet il-ħniena tal-Mulej miegħu meta mbagħad sab lil min jagħtih il-mewt.

6. O, ħuti, din ir-ruħ li fiha l-Mulej jinsab b'mod hekk partikulari, kemm jehtigilha tinsa l-mistrieħ tagħha, kemm m'għandhiex tagħti kas tal-isem tajjeb tagħha quddiem l-oħrajn, u kemm imissha tibqa' 'l bogħod minn kull xewqa li tkun miżmuma fl-għoli f'ħaġa jew oħra!

Ladarba hi tkun haġa waħda miegħu, kif inhu xieraq u sewwa, ftit li xejn għandha tiftakar fiha nfisha! Hsiebha huwa biss fuq kif tista' toghġbu aktar, u fiex u b'liema mod tista' turih imħabbitha. Dan huwa l-ghan tal-orazzjoni, uliedi; hawn irid iwassal iż-żwieġ spiritwali: li jitwieled dejjem l-ghemil tajjeb, kull ghemil tajjeb.

7. Dan biss huwa s-sinjal veru li xi haġa jew xi grazzja hija geġja minn Alla, bħalma għedtilkom qabel. Għax ftit jiswieli li noqgħod miġbura waħdi biex nagħmel hafna atti mhegga quddiem il-Mulej, waqt li naqtagħha u nwiegħed li nagħmel ghegubijiet kbar fil-qadi tiegħu, jekk meta nohroġ minn fejn inkun miġbura, hekk kif toffri ruhha l-okkażjoni, nagħmel kollox bil-maqlub. M'għedtx sewwa meta għedt li ftit jiswieli, għax f'dak kollu li nkunu ma' Alla dejjem għandna niehdu gid kbir. Ukoll jekk aħna hekk dgħajfa illi mbagħad naqgħu u ma nżommux il-kelma tagħna, xi drabi l-Maestà Tiegħu nnifsu jagħtina l-ghajnuna biex inwettqu dak li nkunu wegħidna, saħansitra wkoll meta jkun f'xi haġa iebsa għalina, kif jiġri fil-biċċa l-kbira tal-każi. Għax meta jara li r-ruh hija ġifa żzejjed, Hu jagħtiha xi tigrub kbir hafna li tassew ma jkunx jaqbel ma' dak li tkun trid hi, imma li mbagħad johroġha rebbieha fuqu għalkollox. U meta r-ruh tasal biex tifhem dan, ma tibqax tibza' bħal qabel, u toffri lilha nfisha lil Alla aktar bil-qalb. Mela, meta għedt li ftit jiswieli li noqgħod nagħmel atti mhegga biex imbagħad l-ghemil ma jkunx jaqbel ma' kliemi, ridt nuri kemm jiswieln ta' gid akbar li għemilna jkun skont kliemna u l-atti tagħna fit-talb; dak li ma jistax isir f'daqqa waħda, ha jsir bil-ftit il-ftit. Jekk ir-ruh trid timxi 'l quddiem fl-orazzjoni, jeħtiġilha tbaxxi r-rieda tagħha, għax f'dawn l-irkejjen żgħar tagħna żgur li ssibu hafna okkażjonijiet li tagħmlu dan.

8. Ifhmu sewwa li dan jgħodd wisq aktar milli naf nishaq fuqu jien. Itfegħu għajnejkom fuq il-Kurċifiss, u kollox isir haġa żgħira għalikom. Jekk il-Maestà Tiegħu wriena mħabbtu b'dak li għamel u sofra għalina fit-tbatijiet kbar tiegħu, kif tridu toghġbuh bil-kliem biss? Tafu xi jfisser li tkunu spiritwali tassew? Ifisser li ssiru lsiera ta' Alla, immarkati bis-sinjal tiegħu li huwa dak tas-salib. Għax ladarba tajnieh il-libertà tagħna, issa jista' jbiegħna bħala lsiera lil min irid u lil kulhadd, bħalma Hu kien ilsir tad-dinja kollha. U ma jkun qieghed jagħmlilna ebda tort meta jimxi magħna b'dan il-mod, iżda jkun qieghed jagħtina grazzja mhux żgħira. Jekk l-erwieh ma jaqtgħuhiex darba għal dejjem li jkun lsiera tiegħu, ha jibqgħu żguri li mhux sejr in jimxu wisq 'il quddiem, għax — kif diġà għedt — is-sisien ta' dan il-bini hija l-umiltà. Jekk ma jkunx hemm hafna umiltà vera, għall-akbar gid tagħkom infuskom il-Mulej ma jhallix li jittella' bini għoli hafna, għax imbagħad jiġġarraf kollu sal-art. Mela, ħuti, biex tibnu fuq sisien tajba, fittxu li tkunu l-inqas fost kulhadd u lsiera ta' kulhadd, billi taraw kif u fiex tistgħu toghġbu u taqdu lill-ohrajn. Għax dak li tagħmlu mal-ohrajn, tkunu għamiltuh aktar għalikom infuskom milli għalihom, minħabba li bis-saħħa ta' hekk tqieghdu ġebel hekk marbut tajjeb fis-sisen illi l-kastell żgur li ma jiġġarraf.

9. Intenni ngħidilkom li għal dan huwa meħtieġ li s-sisien tagħkom ma jitqegħdux biss bit-talb u l-kontemplazzjoni; ngħidilkom li, jekk ma tfittxux titharrġu fil-virtù u fl-ghemil tajjeb, tibqgħu nanijiet dejjem. U jkun jogħġob lil Alla li tibqgħu biss hekk, bla ma tikbru, għax tafu tajjeb li min ma jikbrix, jiekien. Għalhekk, jien nemmen li l-imħabba, meta tkun hemm tassew, ma jistax ikun li tibqa' hienja meta, dejjem l-istess, ma titkattarx.

10. Forsi taħsbu li qieghda nitkellem minn dawk li jkun għadhom fil-bidu, għax jidhrilkom li meta dawn jimxu 'l quddiem, żgur li jsibu l-mistrieħ. Imma diġà għedtilkom li l-mistrieħ li dawn l-erwieh ihossu ġewwa fihom huwa hemm biex fl-estern il-mistrieħ tagħhom ikun dejjem inqas u inqas; u huma jixtiequ aktar it-taħbit milli l-mistrieħ. Għal xiex taħsbu li jiswa dan it-tnebbii, jew aħjar dawn ix-xewqat qawwija u dawn il-messaġġi, li għedt li r-ruh miċ-ċentru l-aktar ġewwieni tagħha tibgħat lin-nies kollha li jinsabu fin-naha ta' fuq tal-kastell u fl-ghamajjar l-ohra li jdawru ċ-ċentru fejn tinsab hi? Forsi biex tibgħathom jorqdu? Le, le u le! Sabiex il-fakultajiet u s-sensi ma jibqgħux jitgħaẓẓnu, u lanqas dak kollu li għandu x'jaqsam mal-ġisem ma jibqa' fl-ghaẓẓ. Mill-kenn tagħha r-ruh tiftaħ gwerra aktar qalila milli meta kienet tbat magħhom. Għax qabel, ma kenitx tifhem il-gid kbir li jinsab fit-tigrub li seta' kien il-mezz li permezz tiegħu Alla wassalha sa hawn; u barra minn hekk, il-kumpannija li issa tithenna biha tagħtiha qawwa wisq akbar minn qatt qabel. Bħalma jgħid David, mal-qaddisin insiru qaddisin (*S 17,26*); għalhekk, m'għandniex għax niddubitaw li r-ruh li issa hija haġa waħda mal-Qawwi, proprju minħabba din l-unjoni hekk għolja ta' spirtu ma' Spirtu, timtela bil-qawwa. U bis-saħħa ta' hekk, nifhmu x'qawwa kellhom il-Qaddisin biex setgħu jbatu u jmutu għal Alla.

11. Hija haġa żgura li bis-saħħa tal-qawwa li kisbet, ir-ruh issaħħaħ lil dawk kollha li jinsabu fil-kastell, u saħansitra tgħin ukoll lill-ġisem li hafna drabi qisu jibqa' barra għalkollox. Izda l-qawwa kbira li tikseb ir-ruh li tixrob l-inbid minn din il-kantina fejn daħħalha l-Għarus (*Għanja*

2,4), u minn fejn ma jhallihix toħroġ aktar, issaħħah wkoll il-ġisem dgħajjef, hekk kif l-ikel li jidhol fl-istonku jagħti saħħa lir-ras u lill-ġisem kollu kemm hu. Għalhekk, ir-ruħ ma jmissha ebda xorti oħra sakemm iddum fil-ġisem fuq l-art. Tagħmel x'tagħmel min-naħa tagħha, hija dejjem hekk akbar il-forza interjuri u l-gwerra li tidhol fiha, illi kollox jidhrilha li huwa haġa ta' xejn. Minn hawn kienu ġejjin il-penitenzi kbar li għamlu hafna Qaddisin, l-aktar il-glorjuża Madalena li f'hajjitha kollha ma kien jonqosha xejn. Minn hawn il-ġuħ li kellu l-missier tagħna Elija għall-ġieħ ta' Alla (*1Sl 19,10*). Minn hawn l-għatx li kellhom San Duminku u San Frangisk biex jiġbdu l-erwieħ halli jfahhru lil Alla. Nghidilkom li, għalkemm kienu nsew għalkollox lilhom infushom, kellhom isofru hafna.

12. Dan huwa dak li rrid li nithabtu għalih, ħuti, u mhux biex nimtlew bl-hena, iżda biex nllksbu l-qawwa halli naqdu l-Mulej: nixtiequ nimxu 'l quddiem dejjem fl-orazzjoni u nitharrġu fiha, iżda ma niħdux triq li hadd ma għadda minnha, għax jekk nagħmlu dan, nitilfu kollox fl-aħjar waqt. U tkun haġa tassew għal għalkollox li naslu biex nahsbu li se jkollna dawn il-grazzi minghand Alla f'xi triq li mhix dik li ha Hu nnifsu u li mxew fiha l-Qaddisin kollha. Dan il-ħsieb lanqas biss għandu jgħaddi minn mohħna. Emmnuni: Marta u Marija jridu jimxu flimkien biex jilqgħu kif jixraq lill-Mulej u jibqgħu jzommuh dejjem għandhom, u mhux jilqgħuh hażin billi jonqsu li jagħtuh x'jiekol (*Mt 10,38-39*). Kif setgħet Marija tibqa' l-hin kollu f'riġlejn Ġesù u fl-istess hin tagħti xi haġa x'jiekol, li kieku ma kienx hemm oħtha tghinha? U l-ikel tal-Mulej huwa li dejjem niġbdu l-erwieħ lejha biex dawn isalvaw u jfahhru għal dejjem.

13. Tgħiduli żewg hwejjeġ: l-ewwel, li Hu qal li Marija għażlet l-aħjar sehem (*Lq 10,42*). Iżda hi diġà kienet qdiet l-uffiċċju ta' Marta u wriet imħabbitha lill-Mulej meta haslitlu riġlejh u xxottathomlu b'xagħar rasha (*Lq 7,37-38*). Taħsbu li kienet mortifikazzjoni żgħira għaliha, għanja bħalma kienet, meta qagħdet tigris mat-triqat, forsi waħedha, għax il-hegga ta' mħabbitha lanqas hallietha tara x'kienet qieghda tagħmel, biex imbagħad qabdet u dahlet f'dar li qatt ma kienet dahlet fiha qabel, u hemm issofri t-tgergir tal-Fariżew u l-hwejjeġ l-oħra li kellha tisma' u tbatu? Għax in-nies — li, kif nafu, kienu nies ħżiena — raw lil din il-mara tibdel hajjitha, u kien jonqos biss li jaraw il-ħbiberija tagħha mal-Mulej li huma kienu jobogħdu minn qalbkom biex iġibu f'mohħhom il-hajja li jafu li kienet tghix qabel halli jibdeu jgħidu bejniethom minn taht li din issa riedet issir qaddisa, għax hija haġa ċara li dehret li biddlet il-mod tal-ilbies u kull haġ-oħra fl-imġiba tagħha. Jekk illum in-nies malajr jibdeu iqassu fuq bnedmin li mhumix magħrufa daqskemm kienet hi, mela x'ma qalux fuqha dakinhar? Nghidilkom, ħuti, li l-aħjar sehem ġie wara hafna tigris kbir u ċahdiet ta' kull xorta, għax ukoll kieku ma kien hemm ebda tbatija oħra ħlief li tara lill-Imghallem tagħha mistmerr mill-oħrajn, din waħedha kienet tbatija hekk kbira illi ma setgħetx tiflaħ għaliha. U liema tbatijiet ma sofriex wara, fil-mewt tal-Mulej! Nghid għaliha, inżomm li mbagħad ma waslitx biex tiehu l-martirju, għax kienet diġà sofrieta f'qalbha meta rat 'il-Mulej imut. U s-snin li għexet wara mewt il-Mulej, meta Hu ma kienx aktar prezenti quddiemha, żgur li kinulha turment tal-biza'. Taraw, mela, kif ma kenitx dejjem titgħaxxaq bil-kontemplazzjoni f'riġlejn il-Mulej!

14. It-tieni haġa li tgħiduli hija li intom la għandkom ħila u lanqas mezzi biex tiġbdu l-erwieħ lejn Alla. Tixtiequ li tagħmlu dan minn qalbkom, iżda ma tafux kif tistgħu twettquh tassew, ladarba ma tistgħux tghallmu u tippriedkaw bħalma kienu jagħmlu l-Appostli. Għal dan wegħbtom hafna drabi f'dan il-Kastell. Iżda billi nemmen li dan jista' jgħaddi minn mohħkom minhabba l-qawwa tax-xewqat tajba li jagħtikom il-Mulej, ma rridx ma ntennihulkomx hawn ukoll. Diġà għedtilkom li xi drabi d-demonju jqieghed fina xewqat ta' hwejjeġ kbar, imma bil-ħsieb eżatt li, minflok ma mmiddu idejna għal dak li jkollna f'idejna u li bih naqdu 'l-Mulej f'dawk il-hwejjeġ li nistgħu naslu għalihom, nibqgħu hienja li kellna xewqat ta' dak li ma nistgħux nagħmlu. Barra milli tistgħu tghinu hafna fl-orazzjoni, tfittxux li tagħmlu l-gid lid-dinja kollha f'daqqa waħda, iżda araw li tagħmluh lil dawk ta' madwarkom għax jgħixu fil-kumpannija tagħkom. Bis-saħħa ta' hekk, l-għemil tajjeb tagħkom iħalli warajh gid akbar, għax ikun magħmul lil dawk li għandkom dmir lejhom qabel kulhadd. Taħsbu li huwa rebħ żgħir li l-umiltà kbira tagħkom u t-tgħakkis kollu tagħkom ikunu hekk ġejjin mill-qalb illi, permezz tagħhom, taqdu lis-sorijiet shabkom u turu ħniena kollha mħabba ma' kull waħda minnhom, b'mod li l-imħabba tal-Mulej issir fikom nar li jqabbad lis-sorijiet l-oħra kollha, waqt li l-virtujiet tagħkom jiswew biex dejjem iqajmu fihom il-hegga għat-tajjeb? Dan huwa qadi tal-Mulej fl-aqwa tiegħu, qadi li jogħgħu tabilhaqq. Meta tfittxu li tagħmlu sewwa dawk il-hwejjeġ li tistgħu twettqu intom, il-Maestà Tiegħu jifhem li tixtiequ li twettqu hafna hwejjeġ oħra għalih; għalhekk, Hu nnifsu jagħtikom il-premjura li kien ikun jisthoqqilkom kieku rbahtu għalih hafna erwieħ!

15. Tghiduli li b'dan ma tkunu qeghdin tikkonvertu lil hadd, ghax is-sorijiet shabkom huma digà twajbin. Imma dan x'ghandu x'jaqsam? Jekk isiru ahjar, it-tifhir tagħhom ikun aktar joghġob lill-Mulej, u t-talb tagħhom ikun aktar jiswa ta' ġid għall-proxxmu.

Mela, ħuti, nagħlaq b'dan il-ħsieb: ma nibnux torrijiet bla sisien, ghax il-Mulej ma jħarisx lejn il-kobor ta' dak li nagħmlu daqskemm lejn l-imħabba li nagħmluh biha (*Lq 21,1-4*). Jekk inwettqu tassew dak kollu li nistgħu, il-Maestà Tiegħu jagħmel li nkunu nistgħu nagħmlu hwejjeg dejjem akbar jum wara l-iehor, basta li ma nghejjewx malajr. Fil-ftit żmien li ddum din il-ħajja qasira tagħna fuq l-art — li min jaf tkunx hafna iqsar minn dak li taħseb kull waħda minnkomm — jehtieg li noffru lill-Mulej kull sagrificċju li nistgħu nbatu għalih, kemm fil-ġewwieni tagħna kif ukoll barra minna nfusna. Imbagħad, il-Maestà Tiegħu jgħaqqad dawn is-sagrificċji tagħna mas-sagrificċju tiegħu li offra lil Missieru għalina fuq salib, sabiex ikollhom dak is-siwi li jkun ġej mir-rieda tajba tagħna, ukoll jekk fihom infushom ikunu hwejjeg żgħar hafna.

16. Ikun joghġob lill-Maestà Tiegħu, uliedi u ħuti, li għad narawna miġbura flimkien hemm fejn għad infahhruh għal dejjem. U li kien lili jagħtini l-grazzja li nagħmel xi haġa minn dan kollu li għedtilkom. Għall-merti ta' Ibnu li jghix u jsaltan għal dejjem ta' dejjem, ammen. Waqt li qiegħda ngħidilkom dan, inhossni nithawwad bosta. Għalhekk nitlobkom li, għall-akbar ġieh tal-Mulej innifsu, qatt ma tinsew fit-talb kollu tagħkom lil din l-imsejkna u l-aktar fqajra.

ITTRA MIKTUBA MILL-QADDISA BIEX TINGHATA FLIMKIEN MAL-MANUSKRITT TAL-KASTELL ĠEWWIENI

J. H. S.

1. Ghalkemm dan li ktibt hawn bdejt niktbu kontra qalbi, kif ghedt fil-bidu, issa li temmejt, inħossni mfawra bl-hena. Ghax inżomm bhala ta' siwi kbir ix-xogħol li wettaqt, u jkolli nistqarr li kienli ehfef milli ħsibt li se jkun. Waqt li niftakar fil-klawsura iebba li tinsabu magħluqin fiha, ħuti, kif ukoll fil-ftit hwejjeg li għandkom bhala daqsxejn mogħdija taż-żmien, barra milli f'xi Djar tagħkom lanqas biss hemm wisa' biżżejjed biex ikunu monasteri tajba, jidhirli li tistgħu ssibu xi ftit tal-mistrieħ meta toqogħdu timirħu f'dan il-kastell ġewwieni, fejn intom ħielsa li tidhlu u dduru fih xhin tridu u bla ma teħtiegu l-permess tas-superjuri tagħkom.

2. Huwa minnu li ma tistgħux tidhlu fl-għamajjar kollha tiegħu bil-forzi tagħkom biss, ukoll jekk taħsbu li dawn huma kbar ħafna. Irid ikun Sid il-kastell innifsu li jdahħalkom fihom. Għalhekk, jekk issibu xi jzommkom lura, inwisskom biex ma tagħmlu ebda forza min-naħa tagħkom, ghax jekk tagħmlu dan, issiru hekk ma toghġbuhx lil dan is-Sid illi ma jdahħalkom fih qatt. Huwa ħabib kbir tal-umiltà. U jekk iżżommu lilkom infuskom bhala dawk li lanqas biss jisthoqqilhom jidhlu fit-tielet għamajjar, tiksbu b'heffa akbar ir-rieda li taslu sal-hames għamajjar. Imbagħad, billi ħafna drabi tibqgħu tidhlu b'hegga kbira f'dawn tal-aħħar, hemm tkunu tistgħu taqduh hekk tajjed illi Hu jdahħalkom fl-għamara stess li jzomm għalih innifsu. Minn hemm ġew ma toħorgux aktar ħlief meta ssejhilkom il-prijura, li dan il-Mulej kbir tagħna jrid li r-rieda tagħha tkun imħarsa bħal dik tiegħu. Fuq kollox, ukoll jekk biex tobdu lilha jkollkom tibqgħu barra għal ħafna ħin, Hu jibqa' jzommilkom il-bieb dejjem miftuħ biex, kull meta terġgħu lura, tkunu tistgħu tidhlu mill-ewwel. U ladarba jintwera lilkom kif tithennew b'dan il-kastell, issibu mistrieħ f'kollox, ukoll f'dawk il-hwejjeg li jgibulkom l-akbar tiġrib, ghax tkunu kollkom tama li terġgħu lura fih b'mod li hadd ma jkun jista' jqačcatkom 'il barra minnu.

3. Ghalkemm hawn tkellimt minn seba' għamajjar biss, b'danakollu f'kull waħda minnhom hemm ħafna, fuq u isfel u f'kull naħa, b'għonna sbieħ u b'għejjun tal-ilma u ħafna labirinti u hwejjeg ohra li jimlewkomm bl-ghaxxa, hekk li tkunu tridu tintilfu fit-tifhir tal-kbir Alla li ħalaqkom fuq is-sura u x-xbieha tiegħu (*Gen 1,26*). Jekk f'dan il-ktieb issibu xi haġa tajba li tagħtikom għarflen aħjar tiegħu, emmnu fis-sewwa kollu li huwa l-Maestà Tiegħu li qalha sabieħ jagħmilkom hienja; imma jekk issibu xi haġa ħażina, inkun għedtha jien.

4. Bix-xewqa kbira li għandi li nkun ta' xi siwi halli nghinkom taqdu lil dan Alla tiegħi u Mulejja, nitlobkom li kull meta taqraw dan li ktibt hawn, tfahħru f'ismi lill-Maestà Tiegħu bl-akbar hegga ta' qalbkomm, waqt li titolbuh iseddaq 'il-Knisja, idawwal lil-Luterani, u lili jaħfirli dñubiet. Itolbuh ukoll li jehlisni mill-purgatorju fejn, forsi għall-ħniena ta' Alla, inkun ninsab meta jagħtukom f'idejkom dan il-ktieb biex taqrawh jekk, wara li jkun flewh sewwa dawk li jifhmu f'dawn il-hwejjeg, jinsab li jkun ta' gid għalikom li tarawh. Izda jekk fih xi żball, dan ikun ħtija tan-nuqqas ta' tagħlim min-naħa tiegħi, ghax f'kollox irrid noqgħod għal dak li iżżomm il-Knisja Mqaddsa, Kattolika Rumana, li fiha ngħix u nistqarr il-fidi tiegħi, u li fiha nwiegħed li ngħix u mmut.

Ikun imfahħar u mbierək għal dejjem il-Mulej Alla, ammen, ammen.

5. Temmejt din il-kitba fil-monasteru ta' San Ġużepp ta' Avila fls-sena 1577, lejlet San Andrija, għall-akbar sebh ta' Alla li jgħix u jsaltan għal dejjem ta' dejjem, ammen.

TEMI TAL-KASTELL ĠEWWIENI

Dahla miktuba mill-Qaddisa nfisha

L-EWWEL GHAMAJJAR

Kapitlu

- 1 Titkellem mis-sbuhija u d-dinjità ta' ruhna. Igġib tixbiha biex tfisser dan, u turi l-gid kbir li tikseb ir-ruh meta tifhem sewwa l-kobor tagħha u tagħraf il-grazzji li jagħtiha Alla. Bieb ta' dan il-kastell huwa t-talb.
- 2 Tqiegħed f'dawl ċar il-kruha tar-ruh li tkun fid-dnub il-mejjet, u tgħid kif Alla ried jagħti hjiel ta' din il-kruha lil wahda li kienet taf. Tniżżel xi hsibijiet ta' min jagħti kashom sewwa. Tfisser kif għandna nifhmu dawn l-ghamajjar.

IT-TIENI GHAMAJJAR

Kapitlu

- 1 Titkellem mis-siwi kbir tal-perseveranza biex wiehed jasal fl-aħħar ghamajjar, kif ukoll mill-gwerra shiha li jittanta jagħmel id-demonju. Turi kemm jaqbel li wiehed ma jaqbadx triq b'ohra mill-bidu, jekk tassew irid jasal sal-aħħar. Tagħti mezz li żgur igib l-effett mixtieq.

IT-TIELET GHAMAJJAR

Kapitlu

- 1 Tgħid kemm hija ftit is-sigurtà li jista' jkollna sakemm għadna nghixu f'dan l-eżilju, ukoll jekk inkunu lhaqna wasalna f'qagħda għolja; u żżid tfisser kemm jaqbel li nimxu bil-biża'. Dan il-kapitlu fih hwejjeġ ta' siwi.
- 2 Tissokta titkellem dwar l-istess haġa u tgħid dak li, fil-fehma tagħha, jista' jiġi min-nixfa waqt l-orazzjoni; turi kemm jehtieg li hawn naraw x'niswew, u kif il-Mulej innifsu jara xi jsarrfu dawk li jinsabu f'dawn l-ghamajjar.

IR-RABA' GHAMAJJAR

Kapitlu

- 1 Turi kif l-ghaxxiet u l-hlewwiet fl-orazzjoni mhumie x l-istess bħall-hlewwiet ta' gost. Tgħid kemm hassitha hienja meta fehmet li l-immaginazzjoni u l-intellet mhumie x xorta wahda. Dan il-kapitlu huwa ta' gid kbir għal kull min ikollu mohhu mxerred waqt it-talb.
- 2 Tissokta tikteb fuq l-istess haġa billi tfisser b'tixbiha x'inhuma l-hlewwiet ta' gost, u kif dawn jinkisbu bla ma nfitxuhom aħna.
- 3 Tfisser x'inhom l-orazzjoni tal-ġabra, li fil-biċċa l-kbira l-Mulej jagħti qabel l-orazzjoni msemija. Turi l-effetti li għib magħha, kif ukoll l-effetti li jkun baqgħu hemm mill-orazzjoni msemija qabel, li fiha dehru dawk il-hlewwiet ta' gost li jagħti l-Mulej.

IL-HAMES GHAMAJJAR

Kapitlu

- 1 Tibda tfisser kif fl-orazzjoni r-ruh issir haġa wahda ma' Alla. Turi kif nistgħu nagħrafu jekk inkunux imqarrqa f'dan.
- 2 Tissokta titkellem fuq l-istess haġa. Tfisser l-orazzjoni ta' unjoni b'tixbiha helwa. Turi l-effetti li din thalli fir-ruh. Dan huwa kapitlu ta' min jagħti kas tiegħu sewwa.

3. Tissokta titkellem fuq l-istess haġa. Tfisser xorta oħra ta' unjoni li, bl-ghajnuna ta' Alla, tista' tikseb ir-ruħ; turi kemm tghodd għal dan l-imhabba tal-proxxmu. Dan huwa kapitlu ta' siwi kbir.
4. Tissokta titkellem fuq l-istess haġa. Tfisser aħjar din ix-xorta ta' orazzjoni. Tgħid kemm jehtieg li wiehed jimxi b'ghajnejh miftuha, għax id-demonju jahdem b'hiltu kollha biex jiġbdu lura mit-triq li jkun qabad.

IS-SITT GHAMAJJAR

Kapitlu

1. Turi kif ir-ruħ ikollha ssofri tbatijiet akbar meta l-Mulej jibda jagħtiha grazzji akbar. Issemmi xi whud minn dawn it-tbatijiet u tgħid kif għandhom iġibu ruħhom dawk li diġà jinsabu f'din l-ghamara. Dan il-kapitlu jiswa bosta għal min qiegħed isofri tigris interjuri,
2. Turi xi modi li bihom il-Mulej iqajjem lir-ruħ; m'għandu jkun hemm ebda biża' fihom, għalkemm huma xi haġa għolja hafna u grazzji tassew kbar.
3. Tissokta titkellem fuq l-istess haġa u tgħid kif Alla jkellem lir-ruħ meta jkun joghġbu. Turi kif wiehed għandu jgħib ruħu f'dan il-każ biex ma jimxix fuq dak li jidhirlu hu. Dan il-kapitlu jgħib għid kbir.
4. Titkellem fuq dawk id-drabi li fihom Alla jissospendi r-ruħ permezz ta' rapiment, estasi jew telfa ta' trasport, li fil-fehma tagħha huma haġa waħda; u turi l-htieġa ta' qalb kbira biex inkunu nistgħu nilqgħu l-grazzji kbar tal-Maestà Tiegħu.
5. Tissokta titkellem fuq l-istess haġa u turi l-mod kif Alla jerfa' r-ruħ f'titjira tal-ispiritu b'mod divers minn dak li għadu kif ġie m'fisser. Tgħid għaliex huwa mehtieg kuraġġ kbir u tfisser xi haġa dwar din il-grazzja kollha hlewwa li jagħti l-Mulej. Dan huwa kapitlu ta' għid kbir.
6. Tissokta tfisser wiehed mill-effetti li semmiet fil-kapitlu ta' qabel, li permezz tiegħu jista' jingharaf dak li huwa veru, għax ma fihx qerq. Titkellem imbagħad fuq grazzja oħra li l-Mulej jagħti lir-ruħ biex din tkun tista' tingħata għat-tifhir tiegħu.
7. Tfisser kemm hija kbira s-soghba għal dnu biethom li jhossu dawk l-erwieh li Alla jagħtihom dawn il-grazzji li semmiet. Turi xi żball jaqa' fih dak li, spiritwali kemm ikun, ma jitharriġx biex iżomm dejjem quddiemu l-Umanità tas-Salvatur tagħna, Sidna Ġesù Kristu, il-Passjoni tiegħu u hajtu kollha, kif ukoll l-Omm glorjuża tiegħu u l-Qaddisin. Dan il-kapitlu huwa ta' għid kbir.
8. Tfisser kif Alla jikkomunika lilu nnifsu lir-ruħ permezz tal-viżjonijiet intellettuali, u turl l-effetti li jhallu warajhom meta dawn il-viżjonijiet ikunu veri. Tgħid li dawn il-grazzji m'għandhomx jiġu mxandra.
9. Tfisser kif il-Mulej jikkomunika mar-ruħ permezz tal-viżjonijiet immaginarji, u twissi bil-qawwa biex ngħassu fuqna nfusna halli ma noqogħdux nixtiequ nimxu minn din it-triq. Tagħti r-raġunijiet għal din it-twissija. Dan huwa kapitlu ta' għid kbir.
10. Titkellem fuq grazzji oħra li Alla jagħti lir-ruħ b'mod divers minn dawk li għadha kif semmiet; turi l-għid kbir li jiġi minnhom.
11. Titkellem fuq xi xewqat li Alla jagħti lir-ruħ, xewqat hekk kbar u qawwija li tithenna bih, illi jqegħduha fil-periklu li titlef hajjitha. Turi l-għid li jiġi minn din il-grazzja tal-Mulej.

IS-SEBA' GHAMAJJAR

Kapitlu

- 1 Titkellem fuq il-grazzji kbar li Alla jagħti lill-erwieh li jkunu laħqu dahlu fis-seba' għamajjar. Tgħid kif, fil-fehma tagħha, ir-ruħ u l-ispirtu mhumieħ l-istess haġa għalkollox, għalkemm jagħmlu haġa waħda. Dan il-kapitlu fih hwejjeg ta' min jagħti kas tagħhom sewwa.
- 2 Tissokta titkellem fuq l-istess haġa. Turi d-differenza li tgħaddi bejn unjoni spiritwali u żwieġ spiritwali. Tfisser dan b'tixbihat helwin.
- 3 Turi l-effetti sbieħ ta' din l-orazzjoni li semmiet. Huwa meħtieġ li dejjem nagħtu kas sewwa ta' dawn l-effetti, għax tal-ghageb hija d-differenza li tgħaddi bejnhom u bejn l-oħrajn ta' qabilhom.
- 4 Tagħlaq billi tfisser dak li taħseb li huwa l-ghan tal-Mulej meta jagħti grazzji hekk għolja lill-erwieh, u tgħid kemm huwa meħtieġ li Marta u Marija jimxu flimkien. Dan il-kapitlu huwa ta' ġid kbir.

Ittra miktuba mill-Qaddisa biex tingħata flimkien mal-manuskritt tal-Kastell Ġewwieni.